
USTADNAMƏLƏR - HAQQ DƏRGAHINA VƏ XALQ 
MÜDRİKLİYİNƏ BAĞLI OZAN -— AŞIQ ÖYÜDLƏRİ 


b (o daş sınağından süzülüb gələn ozan-aşıq mədə- 
niyyəti və onun söz sehrinə bürünmüş poetik axarı bir çox 
mühüm keyfiyyətləri özündə birləşdirir. Burada mərdliyə, halallığa, 
doğruluğa çağırış, ərliyin-ərənliyin , igidliyin öyülüb uca tutulmağı, 
zamanın kəc-əyri işlərinə qarşı müdrik-fəlsəfi etiraz, gözəlliyin, 
həyatsevərliyin tərənnümü ana axarlar kimi görünür. Bu da səbəbsiz 
deyildir. Ozan-aşıq sənətinə könül verənlər xalqın və həyatın içərisində 
illər, onillər uzunu müəyyən təcrübə, dünyagörüş və bilik-bacarıq 
qabiliyyəti qazandıqdan sonra ustada — alp ozana çevrilərək milli-tarixi 
ruhun əsas daşıycılarından biri olmaq haqqın da sahib olurlar. “Dədə 
Qorqud” eposunun boylarında xüsusi şəkildə vurğulanan: 


Eldən-elə, bəydən-bəyə ozan gəzər, 
Ər comərdin, ər nakəsin ozan bilir- 


deyimləri sözü gedən tarixi statusun yaddaş möhürüdür. Dastanın 
daha başqa bir yerində “Dədə Qorqud gəldi, bu oğuznaməyi düzdü- 
qoşdu...,”məndən sonra alp ozanlar söyləsin”, - dedi” — düşüncəsi dilə 
gətirilir ki, bu da “alp ozanlığın” ayrıca bir status səviyyəsində 
olduğunu göstərir. 

Dədə Qorqud başda olmaqla qam-şaman keyfiyyətli daşıyan alp- 
ozanlar bizim sonrakı dövrdə gördüyümüz Haqq vergisinə sahib ustad 
aşıqlardır. Onların daşıdığı sənət statusu və mədəni-tarixi missiya biri- 
birinə çox yaxın və bənzərdir. Ozan məclis aparma və dastan ifaçılıq 
ənənəsi ilə aşıq məclisinin quruluşu və dastan ifaçılıq prosesi də bu 
baxımdan olduqca yaxın parametrlərlə biri-birinə bağlıdır. Bu an- 
lamda ozan məclisi və boy-dastan təqdimatının əvvəlində giriş- 
başlanğıc kimi irəli sürülən öyüd-örnək dolu kəlamlar-soylamalar aşıq 
məclisi və dastançılıq ənənəsində də ustad kəlamı — ustadlama - 

3 


Ustad nəfəsli saz-söz ərməğanı 


ustadnamə şəklində ortaya çıxır. Ozanın say-seçmə kəlamlardan, müd- 
rik sözlərdən, dərin və təcrübəli mətləblərdən ibarət deyimləri — soy- 
lamalar ustad aşıqların məclis əhlinə xitabən söylədikləri ustad- 
lamalar — ustadnamələrlə eyni statusa paylaşır. Bu yerdə ən maraqlı 
və diqqətçəkici tərəf odur ki, istər ozanın dilə gətirdiyi say-seçmə sözlər 
-soylamalar, istərsə də aşığın səsləndirdiyi ustad nəfəsli öyüd-örnək 
dolu kəlamlar Haqqın və xalqın mövqeyini ifadə edir. 
Ozan soylamasında — müdrik-fəlsəfi kəlamında yer alır: 


Əski pambıq bez olmaz, 

Qarı düşmən dost olmaz... 

Ər malına qıymayınca adı çıqmaz, 

Qız anadan görməyincə öyüt almaz, 
Oğul atadan görməyincə süfrə açmaz. 
Oğul atanın yetiridir, 

İki gözünün biridir. 

Dövlətli oğul qopsa, ocağının közüdür. 
Oğul daxı neyləsin, baba ölüb mal qalmasa, 
Baba malından nə fayda, 

başda dövlət olmasa... — 


düşüncə tərzi aşıq ustadlamasındakı: 


Özündən böyüyün saxla yolunu, 
Düşən yerdə soruş ərzi-halını. 
Amanat-amanat qonşu malını, 
Qonşu yox istəyən özü var olmaz. 
(Abbas Tufarqanlı) 


Bir məclisə varsan, özünü öymə, 
Şeytana bac verib, kimsəyə söymə. 
Qüvvətli olsan da, kasıbı döymə, 
Demə ki, zorluyam, qolum yaxşıdır- 


(Xəstə Qasım) 

həyati və fəlsəfi yanaşma biçiminin tam eynidir. 

Çevrəsindəki oğuz tayfasına müraciətlə ozanın söylədiyi xüsusi 
statusa malik kəlamlar - soylamalar sakral — magik səciyyə daşıdığı 
üçün onlara qarşı həm söyləyənin, həm də dinləyənin ayrıca bir 
həssaslığı olmuşdur: 


“Allah-Allah” deməyincə işlər onmaz, 
Qadir Tanrı verməyincə ər bayılmaz. 
Əzəldən yazılmasa, qul başına qəza gəlməz, 
Əcəl vədə verməyincə kimsə ölməz, 

Ölən adam dirilməz, 

Çıxan can geri gəlməz. 

.. Təkəbbürlük eləyəni Tanrı sevməz və s. 


Ustad aşığın dilindən qopan müdrik kəlamlarda da həmin 
mövqeyi görmək mümkündür: 


Böhtan demə, böhtan tutar adamı, 
Qul eylər bazarda satar adamı. 
Cəhənnəm odundan betər adamı 
Axırda yandırıb kül eylər-eylər. 


(Xəstə Qasım) 


Nanəcib heç kimə ənam eyləməz, 
Təkəbbür kimsəyə salam eyləməz. 
İnsan bu dünyanı tamam eyləməz, 
Çoxları cəhd etdi, natamam qaldı. 

(Qul Allahqulu) 


Beləliklə, ata sözü, dədə öyüdü səviyyəsində çıxış edən, dərin 
fəlsəfi mükəmməllik səviyyəsinə yüksələn ozan soylama və aşıq 
ustadlamaları tarixi-semantik səciyyə baxımından eyni funksiya yerinə 
yetirmişlər. Orasını da qeyd etmək lazımdır ki, “Kitabi-Dədə Qorqud” 

adıyla tanıdığımız oğuznamə toplusunun önündə gələn və 
“Müqəddimə” hesab olunan hissə əslində ozanın məclis-mərasim 
öncəsi söylədiyi öyüdləmələrdir. “Dədə Qorqud soylamış”, “Dədə 
Qorqud bir dəxi soylamış”, “Dədə Qorqud genə soylamış” şəklində 
bölümlərə ayrılmış həmin mətnlər sonralar aşıq məclislərində, dastan 
söyləməsinin əvvəlində müşahidə etdiyimiz ustadlama-ustadnamə 
təqdimatının ilkin-arxaik variantıdır. Xatırladaq ki, əski dönəmlərdə 
aşıqların “ustaddama” (“ustadlama”) adlandırdıqları bu təqdimat 
manerası iyirminci əsrin otuzuncu illərindən sonra folklorçular 
tərəfindən yanlış olaraq “ustadnamə” şəklinə salınmışdır. Halbuki 
“ustaddama-ustadlama” deyimi daha arxaik qatı — ozan dönəminə 
məxsus “soylama” — say-seçmə kəlamlar, dərin, müdrik deyimlər 
ənənəsini göz önünə gətirir. 

Aşıqlar “ustaddama —ustadlama” adı ilə ya birbaşa öz sənət 
şəcərələrində olan ustadlardan, ya da hər kəsin qəbul etdiyi saz-söz 
sənətkarlarından (məsələn, Abbas Tufarqanlı, Xəstə Qasım, Aşıq 
Ələsgər və s.) örnək olaraq seçdikləri poetik mətnləri məclis əhlinə 
təqdim etmişlər. Ozanların üç və beş soylama söylədiklərini “Dədə 
Qorqud” eposunun “Müqəddimə”sindən görmək mümkündür. 

Aşıqlıq ənənəsində, adətən, üç ustadlama — ustadnamə dilə 
gətirilir ki, onların hər biri özünəməxsus tərzdə təqdim olunur: 
“Ustadlarımızın ruhuna salavat çəkib bir söz deyək “bir” olsun, ustad 
ömrü “pir” olsun”. Bu məqamda ən çox yayılmış poetik mətn Qul AI- 
lahqulunun (XVII-XVIII əsrlər) “Qaldı” rədifli qoşmasıdır: 


Könül, qulluq eylə kamil ustada, 
Ustad görməyənin işi xam qaldı. 
Neçə danəndələr getdi dünyadan, 
Yerində bir neçə ağlıkəm qaldı. 


.. Köhlən at üstündə durdum deyənlər, 
Asdım, kəsdim, yıxdım, vurdum deyənlər. 
Dünyaya əmlakım, yurdum deyənlər, 
Onlar da köçdülər, quru dam qaldı... 

Məclis önündə və ya dastan təqdimatının əvvəlində ikinci 
ustadnamə deyilməzdən öncə “Ustadlar ustaddamanı bir deməzlər, 
biz də deyək iki olsun, düşmən gözü tökülsün” deyimi standart qəlib 
kimi işlədilir. İkinci ustadnamə Qurbani, Abbas Tufarqanlı, Xəstə 
Qasım, Dəllək Murad, Şəmkirli Hüseyn, Aşıq Ələsgər, Hüseyn 
Bozalqanlı, Çıldırlı Şenlik, Molla Cuma, Aşıq Şəmşir, Mikayıl Azaflı 
və başqa bu qəbildən olan sənətkarlardan seçilir: 


Aşıq olub tərki-vətən olanın, 
Əzəl başdan pürkamalı gərəkdi. 
Oturub-durmaqda ədəbin bilə, 
Mərifət elmindən dolu gərəkdi. 


Xalqa həqiqətdən mətləb qandıra, 
Şeytanı öldürə, nəfsin yandıra. 
El içində pak otura, pak dura, 
Dalısınca xoş sədalı gərəkdi. 

(Aşqı Ələsgər) 


İkinci ustad kəlamı təqdim olunduqdan sonra, adətən, aşıqlar 
belə bir qəlibdən istifadə edirlər: “Ustadnaməni iki deməzlər, üç 
dəyərlər, biz də deyək üç olsun. Düşmən ömrü puç olsun1 

“Üçüncü ustadnaməni aşıqlar əsasən özlərinin birbaşa bağlı 
olduqları sənətkardan və ya məclis keçirdikləri mahalın tanınmış bir 
söz sərrafından seçib təqdim edirlər. Öz sənət şəcərəsində yer alan 
Borçalı Nəbi, Mirzə Bilal, Aşıq Şəmşir, Mikayıl Azaflı kimi ustadların 
davamçıları bu ənənəyə ciddi şəkildə riayət edirlər. 


Dünyanın ləzzəti kefdi, damaqdı, 

Kim görə-görməyə o baxtabaxtdı. 

Sürgünən dövranın cavanlıq vaxtı, 

Ağlama qəddinin dal vədəsində. 
(Mikayıl Azaflı) 

Xanmusa, de sözün ariflər qana, 
Mənasız ömürdən nə fayda cana. 
Ceyranın azlığı Milə, Muğana, 
Aşığın yoxluğu elə itkidi. 

(Aşıq Xanmusa) 


Ustadlama - ustadnamə səciyyəsi daşıyan örnəklər əsasən dekla- 
mativ şəkildə xüsusi intonasiya ilə deyilir və poetik mətnlər daha çox 
qoşma qəlibi üzərində qurulur. Bununla belə, gəraylı, təcnis, divani 
və başqa şeir biçimlərində düzülüb qoşulmuş maraqlı ustadnamə 
örnəklərinə də sıx-sıx rast gəlinir. 

Gəraylı — ustadnamə: 


Dava günü mərd igidə, 
Bərk də birdi, boş da birdi. 
Günün yaxşı keçən zaman, 
Yay da birdi, qış da birdi. 


Hər mətləbi tez qanana, 
Mənasını düz qanana. 
İşarədən söz qanana 
Göz də birdi, qaş da birdi. 
(Aşqı Şəmşir) 


Təcnis — ustadnamə: 


Pis övlada öyüd versə yaxşı ata, 
Yersiz minib süvar olmaz yaxşı ata. 
Kamil ovçu bərəsində yaxşı ata, 
Keçirəndə ya dəyməyə, ya dəyə. 
(Hüseyn Bozalqanlı) 

Təcnis — divani: 


Nütfəsindən əyri olan tez göstərər isbatın, 

Hər ağac kökündən bitər, hər meyvə gözlər zatın. 

Hərcayı hədyana sayar, naşı bilməz qıymatın, 

Əhli-ürfan məclisində gövhər misaldı yüküm. 
(Aşqı Ələsgər) 


Əlimərdanlı Nəcəfin yaratdığı məşhur bir ustadnamə gedər- 
gəlməz, gələr-getməz, dildönməz, ayaqlı təcnis biçimindədir. Bu örnək 
aşıq ədəbiyyatının unikal və təkrarsız nümunələrindən biridir: 


Çalış hər bir işə yara, yetəndə, 
Dərdə əlac olar yara yetəndə. 
Həsrət çəkən könül yara yetəndə 
Görüş zamanında eyləməzmi ısss... 
Bir bədəsil çıxsa yaxşı nəsildən 
Görənlər ah çəkib, ay eylər of — of1 


Bunlardan əlavə, ozan soylamaları ilə yaxından səsləşən yum- 
qapamalar və aşıq poeziyasının cahannamə, vücudnamə, duvaqqapma 
(dua — qapama) kimi poetik biçimlərində də ustadnamə səciyyəsi 
daşıyan məqamlara rast gəlinir. 

Ozan — aşıq mədəniyyətinin fəlsəfi-estetik yükünün mühüm bir 
axarını daşıyıb günümüzə gətirən soylama və ustadlamalar bir tə- 
rəfdən xalqın mənəvi-əxlaqi eneriisinin, milli-mental keyfiyyətlərinin, 
ikinci tərəfdən isə Dədə Qorquddan üzü bəri yol gələn və Qurbani, 
Abbas Tufarqanlı, Xəstə Qasım, Abdalgülablı Valeh, Hüseyn Şəmkirli, 
Aşıq Ələsgər, Molla Cuma, Hüseyn Bozalqanlı, Aşıq Şəmşir, Mirzə 
Bilal, Çıldırlı Şenlik, Nəbi Borçalı, Mikayıl Azaflı kimi nəhəng ustad- 
larla şərəflənən saz-söz aləminin unudulmaz söz-sənət ərməğanı kimi 
sazın-sözün sinəsində daim yaşamaq haqqına sahibdir. Çünki onlar 
Haqq dərgahına və xalq müdrikliyinə bağlı sənət inciləridir. 

PS. İstəkli oxucu, qarşındakı kitab aşıq ədəbiyyatının nəhəng 
simalarının yaratdıqları ustad nəfəsli saz-söz ərməğanının ən seçkin 
örnəkləridir. Gözünü-könlünü bu sirli-sehrli aləmə kökləsən, yəqin 
ki, onun ecazından, axar-baxarındakı gözəllikdən və ruh təzələyən 
bədii təravətdən heç bir zaman ayrıla bilməyəcəksən. 


Məhərrəm QASIMLI, 
Mahmud ALLAHMANLI 

DƏDƏ QORQUD ÖYÜDLƏMƏLƏRİ - SOYLAMALAR 


itabi - Dədə Qorqudəp dastanları öyüdləmələrin çeşidli 

5. ilə diqqəti çəkir. Bu örnəklər əsasən yazıya 
alınmış dastanın “Müqəddimə” adlanan giriş hissəsində “soylama”lar 
şəklində, yaxud da ayrı-ayrı boyların — oğuznamələrin uyğun 
məqamında öyüd-örnək kimi çatdırılır. 

Dədə Qorqud tərəfindən söylənən və ayrı-ayrı epizodlarda 
“Dədəm Qorqud demiş, dəxi görəlim nə demiş” şəklində səslənən 
öyüdləmələr ata sözü, ata nəsihəti kimi etnosun toplum müna- 
sibətlərini, dünyagörüşünü, ailə dəyərlərini, sosial nizamın hansı 
prinsiplər üzərində qurulması zərurətini əhatələmək gücü ilə səciy- 
yələnir. 


DƏDƏ QORQUD SOYLAMIŞ: 


Allah-Allah deməyincə işlər onmaz, 

Qadir Tanrı verməyincə ər bayımaz, 

Əzəldən yazılmasa, qul başına qəza gəlməz. 

Əcəl vədə verməyincə kimsə ölməz 

Ölən adam dirilməz. 

Çıxan can gerü gəlməz. 

Bir yigidün qara dağ yumrısınca malı olsa, 

yığar-dərər, tələb eylər, 

nəsibindən artuğın yeyə bilməz. 

Ulaşıban sular daşsa dəniz dolmaz. 

Təkəbbürlük eyləyəni Tanrı sevməz. 

Könlün yuca tutan ərdə dövlət olmaz. 

Yad oğuli saqlamaqla oğul olmaz 
böyüyəndə salır gedər, gördüm diməz. 

Kül dəpəcik olmaz 

Güyəgü oğul olmaz. 

Qara eşşək başına uyan ursan, qatır olmaz. 

Qaravaşa don geyürsən, qadın olmaz. 

Yapa-yapa qarlar yağsa, yaza qalmaz. 

Yapağlu gögcə çəmən güzə qalmaz. 

Əski panbuq bez olmaz, 

Qarı düşmən dost olmaz. 

Qarağuça qıymayınca yol alınmaz. 

Qara polad uz qılıncı çalmayınca qırım dönməz. 
Ər malına qıymayınca adı çıqmaz. 

Qız anadan görməyincə ögüt almaz. 

Oğul atadan görməyincə süfrə çəkməz. 

Oğul atanın yetiridir, iki gözinin biridir. 
Dövlətli oğul qopsa, ocağının közidir. 

Oğul daxı neyləsün baba ölüb mal qalmasa, 
Baba malından nə faida, başda dövlət olmasa... 
Dövlətsiz şərrindən Allah saqlasun 1 


ii 


Dədə Qorqud bir dəxi soylamış: 


Sarp yürirkən qazlıq ata namərd yigit binə bilməz. 
binincə, binməsə, yeg. 
Çalub-kəsər uz qılıcı müxənnətlər çalınca, çalmasa, yeg. 
Çala bilən yigidə 
oq ilə qılıcdan bir çomaq yegl 
Qonuğı gəlməyən qara evlər yıqılsa yegl 
At yeməyən acı otlar bitincə, bitməsə, yegl 
Adam içməz acı sular sızınca, sızmasa, yegl 
Ata adını yüritməyən xoyrad oğul 
ata belindən enincə, enməsə, yeg, 
ana rəhminə düşüncə, doqmasa yegl 
Ata adını yüridəndə dövlətlü oğul yegl 
Yalan söz bu dünyada olunca, olmasa yegl 
Gerçəklərin üç otuz on yaşını doldursa yegl 
On otuz on yaşınız dolsunl 
Haqq sizə yaman gətürməsünl 
Dövlətiniz payəndə olsunl 

ii 


Dədə Qorqud soylamış, görəlim nə soylamış: 


Getdikdə yerin otlaqların keyik bilür. 
Gənəz yerlər çəmənlərin qulan bilür. 
Ayru-ayru yollar izin dəvə bilür. 
Yeddi dərə qoxuların dülkü bilür, 
Dünlə karvan köçdügin turğay bilür. 
Oğul kimdən olduğin ana bilür. 
Ərin ağzın yeynisin at bilür. 
Ağır yüklər zəhmin qatır bilür. 
Nə yerdə sırilur varsa, çəkən bilür. 
Qafil basin ağrısın beyni bilür. 
Qolça qopuz götürüb, 

eldən-elə, bəgdən-bəgə ozan gəzər. 
Ər comərdin, ər nakəsin ozan bilür. 
İləyünüzdə çalub-ayıdan ozan olsun. 
Azub gələn qəzayı Tanrı savsunl 


ii 


Dədə Qorqud genə soylamış, görəlüm nə soylamış: 


Ağız açub ögər olsam, üstümüzdə Tanrı görkli, 
Tanrı dostı, din sərvəri Məhəmməd görkli. 
Məhəmmədin sağ yanında namaz qılan 
Əbubəkr Siddıq görkli. 

Axır sipara başıdur “əmmə” görkli. 
Hecasınlayın düz oqunsa, yasin görkli. 

Qılıc çaldı, din açdı, şahi-mərdan Əli görkli. 
Əlinin oğullaır, - peyğəmbər nəvalələri- 
Kərbəla yazısında yezidlər əlində şəhid oldı 
Həsən ilə Hüseyn iki qardaş bilə görkli. 
Yazılib düzilib gögdən endi 

Tanrı elmi Quran görkli. 

Ol Qurani yazdı-düzdi, 
üləmalar ögrənincə köydi-biçdi, 
alimlər sərvəri Osman Üffan oğlı görkli. 
Alçaq yerdə yapılubdur Tanrı evi Məkkə görkli. 
Ol Məkkəyə sağ varsa, əsən gəlsə 
Sidqı bütün hacı görkli. 
Sağış günündə ayna görkli. 
Ayna güni oquyanda xütbə görkli. 
Qulaq urub dinləyəndə ümmət görkli. 
Minarədə banlayanda fəqih görkli. 
Dizin basub oturanda halal görkli. 
Dölümündən ağarsa, baba görkli. 
Ağ südin doya əmzirsə, ana görkli. 
Yanaşub yola girəndə qara buğur görkli. 
Sevgili qardaş görkli. 
Yanal ala ev yanında dikilsə, gərdək görkli. 
Uzunca tənəfi görkli. 
Oğul görkli. 
Qamusrna bərnzəmədi cümlə aləmləri yaradan 
Allah-Tanrı görkli. 
Ol ögdügüm yuca Tanrı dost oluban mədəd irsünl 

DƏDƏ QORQUD YUMLARI 
(dua-qapamalar) 


D” Qorqud eposunda, böyük əksəriyyətlə ayrı-ayrı boyların 
— oğuznamələrin sonlarında, bəzi hallarda isə boyun uyğun 
bir məqamında Tanrı dərgahına ünvanlanmış xüsusi tip alqış-dualar, 
yumlar səsləndirilir ki, bu mətnlər ozanların Haqq dünyası, Tanrı 
dərgahı ilə mediativ - əlaqələndirici statusuna malik müqəddəslər kimi 
qəbul olunduğunun əyani göstəricisidir. 


ii 


Qanı dedigim bəg ərənlər?1 
Dünya mənim deyənlərl 
Əcəl aldı, yer gizlədi. 
Fani dünya kimə qaldı? 
Gəlimlü-gedimlü dünyal 
Axır- son ucı ölümli dünyal 
Əlaqibət, uzun yaşın 
ucı ölüm, axırı ayrılıq, 
Yum verəyim, xanım: 
Ölüm vəqti gəldügində 
arı imandan ayırmasunl 
Ağ saqqallu baban yeri uçmaq olsunl 
Ağ birçəklü anan yeri behişt olsunl 
Qadir səni namərdə möhtac etməsünl 
Ağ alnunda beş kəlmə dua qıldıq, 
qəbul olsunl 
“Aminl” “Aminl” — deyənlər didar görsün” 
Yığışdırsun, duruşdursun 
Günahınızı, Məhəmməd Mustafaya bağışlasunl 

ii 


Yerlü qara dağın yıqılmasunl 

Kölgəlicə qaba ağacın kəsilməsünl 

Qamın aqan görklü suyın qurımasunl 
Qanadlarun ucu qırılmasunl 

Qadir səni namərdə möhtac etməsünl 
Çaparkən ağ-boz atın büdrəməsünl 
Çalışında qara polat uz qılıncın güdəlməsün. 
Allah verən umızın üzülməsünl 

Axır-sonı arı imandan ayırmasunl 

Ağ alnunda beş kəlmə dua qıldıq, qəbul olsunl 
Yığışdırsun-duruşdursun günahınızı 

Adı görklü Məhəmmədə bağışlasun. 


“ii 


Anlar dəxi bu dünyaya gəldi, keçdi. 

Karvan kibi qondlı, köçdi. 

Anları dəxi əcəl aldı, yer gizlədi. 

Fani dünya yenə qaldı... 

Qərə ölüm gəldigində keçit versün. 

Sağlığla sağıncın, dövlətin Həq artursın. 

Ol ögdigim yuca Tənri dost olubanı mədəd irsün. 
Ağ birçəkli anan yeri behişt olsunl 

Ağ saqqallı baban yeri uçmağ olsunl 

Həq yandıran çırağın yana tursunl 

Qadir Tənri səni namərdə möhtac eyləməsünl 


“ii 


Yucalardan yucasan, 

Kimsə bilməz necəsən, əziz Tənri?1 
Anadan toğmadın sən, atadan olmadın. 
Kimsə rizqin yemədün. 

Kimsəyə güc etmədin. 

Qamu yerdə əhədsən, Allahü samədsənl 

Adəmə sən tac urdun, 

Şeytana lənət qıldın. 

Bir suçdan ötüri dərgahdan sürdün. 
Nəmrud gögə ox atdı, 

Qarnı yaruq balığı qarşu tutdun. 
Ululığına həddin, sənin boyun-qəddin yoql 
Ya cisimlə cəddin yoql 

Urduğun ulatmıyan ulu Tənril 

Basduğiın bəlürtmiyən bəllü Tənril 
Götürdügin gögə yetürən görklü Tənril 
Qaqduğın qəhr edən qəhhar Tənril 
Birligünə sığındım, Çəlabım, qadir-Tənril 
Mədəd səndənl 

“KOROĞLU” DASTANINDAN 


KE. Qorqud” dastanlarından sonrakı mərhələnin ən 
öhtəşəm qəhrəmanlıq abidəsi olan “Koroğlu” təkcə baha- 
dırlıq baxımından deyil, bütünlükdə xalqın milli-mənəvi dəyərlərinin 
toplusu kimi əvəzsizdir. Ərlik, mərdlik, qorxmazlıq, halallıq və doğ- 
ruluq düşüncəsinin yer aldığı Koroğlu öyüdləri yüz illər boyunca xal- 
qın dilində zərbi-məsəllərə və dərin məzmunlu kəlamlara çevrilmişdir. 


NƏ BİLƏR 


Binadan gözəl olmayan, 
Telin qədrini nə bilər? 
Çöldə gəzən boz sərçələr, 
Gülün qədrini nə bilər? 


Kal qoşub kotan əkməyən, 
Nanın süfrəyə tökməyən, 
Arının qəhrin çəkməyən, 
Balın qədrini nə bilər? 


Utan, qoç Koroğlu, utanl 
Dağların damənin tutanl 
Sənin kimi başa çatan, 
Elin qədrini nə bilər? 


ÇAĞIR GƏLSIN DƏN, KOROĞLU 
Çünki oldun dəyirmançı, 
Çağır gəlsin dən, Koroğlul 


Verdin Qırı, aldın Dürü, 
Döy başına yan, Koroğlul 


20 


Ustad nəfəsli saz-söz ərməğanı 


Qırat əldən getdi barı, 
Canda qaldı intizarı, 
Üyüt arpa, buğda, darı, 
Al şahadın sən, Koroğlul 


Uca dağları döşlətdin, 
Ağır alaylar boşlatdın, 
Yüz il lotuluq işlətdin, 
Axır oldun xam, Koroğlul 


NƏ MƏLULSAN 


Keçər dövran belə qalmaz, 
Şad ol, könül, nə məlulsan?1 
Dəlilərim salam almaz, 

Şad ol, könül, nə məlulsan?1 


Geydiyim igid kürküdü, 
Dünya Süleyman mülküdü, 
Dövlət ki, var, əl çirkidi, 
Şad ol, könül, nə məlulsan?1 


Koroğluyam, deyim sənə, 
Od tutub alışdı sinə, 
Aşıqlığım bəsdi mənə, 

Şad ol, könül, nə məlulsan?1 


GƏRƏK 
İgid meydana girəndə, 
Qaynayıb coşmamaq gərək. 


Əgər olsa Haqq vergisi, 
Qismətdən qaçmamaq gərək. 

Baxmaram düşmən hayına, 
Haqq bəla versin xayına. 
İgid igidin payına, 
Köndələn düşməmək gərək. 


Qoç Koroğlu çıxar düzə, 
Baxmaram əlliyə, yüzə. 
Mən dəlidən öyüd sizə, 
Həddini aşmamaq gərək. 


OLDU 


Ay həzarat, ay camaat, 
Ürək zərd oldu, zərd oldul 
Genə namərdin sözləri, 
Cana dərd oldu, dərd oldul 


Dostumu atdım dumana, 
Rəqibi gəlsin yamana, 

Kor olsun belə zamana, 
Namərd mərd oldu, mərd oldul 


Koroğluyam, dərd hazaram, 
Adım dəftərə yazaram, 

Nə qədər səfil gəzərəm, 
Adım qurd oldu, qurd oldul 


AT İGİDİN QARDAŞIDI 
Həmzə, atı yaxşı saxlal 
At igidin qardaşıdı. 


Gündə muğayat olub, yoxlal 
At igidin qardaşıdı. 

Yay olanda dağa yollatl 
Yaz olanda ifçin nallatl 
Qış olanda məxmər çullatl 
At igidin qardaşıdı. 


Atı sevib bəslə körpə, 
Hayqıranda çıxsın sarpa. 
Hər yeyəndə qırx tas arpa, 
At igidin qardaşıdı. 


Uzaq-uzaq yollarınan, 
Beli ipək çullarınan, 
Hoqqa yarım nallarınan, 
At igidin qardaşıdı. 


Sərin-sərin yu suyunan, 
Quyruğun bağla muyunan. 
Qoç Koroğlu çox öyünən, 
At igidin qardaşıdı. 


ÖZÜ TƏK GEDƏ, TƏK GEDƏ 


İgid gərək yar sevməyə, 
Özü tək gedə, tək gedə... 
Müxənnət qəddin əyməyə, 
Özü tək gedə, tək gedə... 


Qəniminə qılınc çala, 
Ürəyinə talan sala. 
Düşməndən bac-xərac ala, 
Özü tək gedə, tək gedə... 


Dola polad yarağına, 

Düşə igid sorağına. 

Yüz tülkünün qabağına, 

Özü tək gedə, tək gedə... 

OLUR 


Uca-uca dağlar başı, 

Çənli də olur, çənsiz də olur. 
Cəhd elə bir işə qatıl, 

Sənli də olur, sənsiz də olur. 


Ağ üzdə busə tək gərək, 
Ərənlər İsatək gərək, 
Gözəllər Nisatək gərək, 
Telli də olur, telsiz də olur. 


Koroğlunun atı gərək, 
Dəmir, polad qatı gərək. 

Bir igidin zatı gərək, 

Pullu da olur, pulsuz da olur. 


İNİLDƏR 


Sənə deyim, aşıq Cünun, 
Gözlərimdə yaş inildər. 
Bir igid oğul ucundan, 
Şeş atanda beş 1nildər. 


Telli Nigar məlul durar, 

Əl qoynunda boynun burar. 
Müfganın sinəyə vurar, 
Göz oxşayar, qaş 1nildər. 


Könlümü namərdlər yıxsa, 
Polad qolçaq qolum sıxsa. 
Misri qılınc qından çıxsa, 
Leş sərilər, baş inildər. 

Coşdu, dəli könül coşdu, 
Mövc verdi, kəllədən aşdı. 
Bir meşəyə ki, od düşdü, 
Quru yanar, yaş inildər. 


Koroğluyam, sözüm çoxdu, 
Sözlərim peykanlı oxdu. 
Hansı igidin sonu yoxdu, 
Ocaq sönər, daş 1nildər. 


MƏNİ 


Yağı düşmanın hərbəsi, 
Qaçırtmaz meydandan məni. 
Qorxaq müxənnət zərbəsi, 
Qaçırtmaz meydandan məni. 


Girrəm meydana ər kimi, 
Durram qabaqda nər kimi. 
Düşmən boylanar xər kimi, 
Qaçırtmaz meydandan məni. 


Hərdən bərədə yataram, 
Ortada şeşpər ataram. 
Paşanı diri tutaram, 
Qaçırtmaz meydandan məni. 


Aləmə bəlli hünərim, 
Çənlibeldə dəlilərim. 

Mərd igidə peşkəş sərim, 
Qaçırtmaz meydandan məni. 


Koroğluyam, budu düzü, 
Comərdin sərt olar üzü. 
Müxənnətin tənə sözü, 
Qaçırtmaz meydandan mənil 

OLU 


Uca dağların başında, 
Duman olu, çiskin olu. 
Qar yağıban girdə bağlar, 
Acı yellər əskin olu. 


Bir igidin zatı olsa, 
Qolunun qüvvəti olsa, 
Meydan görmüş atı olsa, 
Zülfüqarı kəskin olu. 


İgidə yoldaş olmasa, 

Bir qoşuna baş olmasa, 
“Hu” deyib savaş olmasa, 
Ağır leşglər basqın olu. 


Alıcı quşlar əllərdə, 
Ovlağı olar göllərdə. 
Qərib igid yad ellərdə, 
Dinə bilməz, miskin olu... 


ZƏMANƏMİ 


Titrəyir əllərim, tor görür gözüm, 
Mənmi qocalmışam, ya zəmanəmi? 
Dolaşmır dəhanda söhbətim, sözüm, 
Mənmi qocalmışam, ya zəmanəmi? 


Tutulur məclisdə igidin yası, 

Kar görmür qılıncı, polad libası, 
Gəlib bic əyyamı, namərd dünyası, 
Mənmi qocalmışam, ya zəmanəmi? 

Belə zaman hara, qoç igid hara, 
Mərdləri çəkirlər namərdlər dara, 
Tərlanlar, laçınlar baş əyir sara, 
Mənmi qocalmışam, ya zəmanəmi? 


Axır əcəl gəldi, yetdi hay, harayl 
Çəkdiyim qovğalar bitdi hay, harayl 
Tüfəng çıxdı, mərdlik getdi hay, harayl 
Mənmi qocalmışam, ya zəmanəmi? 


Koroğluyam, Qırat üstə gəzərdim, 
Müxənnətlər başın vurub əzərdim, 
Nərələr çəkərdim, səflər pozardım, 
Mənmi qocalmışam, ya zəmanəmi? 


SULTANIM 


Qoç quzudan quzu törər, qoç olar, 
Qoçaqlardan qoçaq olur, sultanıml 
Qovğa günü mərd ggidlər şad olur, 
Müxənnətlər naçaq olur, sultanıml 


Dəli ərən bir orduya daldadı, 
Bilər yağı ya sağda, ya soldadı, 
Qaçar-qaçar rəqibini aldadır, 
Qayıtmasa qaçaq olur, sultanıml 


Türk atının kəhərindən, göyündən, 
Qoçaq minər yüyrəyindən, yeyindən, 
Bir çox iyid xəbər aldı bəyindən, 
Savaş günü haçaq olur, sultanım?l 


Qoç Koroğlu oxun çəkər kirişə, 

Müxənnətin nə haqqı var girişə, 

Mərd igidin əli yetsə bir işə, 

Min igidə yaraq olur, sultanıml 

QIRAT, GƏL 


Çənlibeldən səni deyib gəlmişəm, 

Alma gözlü, qız birçəkli, Qırat, gəll 
Dəmir libas, polad geyib gəlmişəm, 
Alma gözlü, qız birçəkli, Qırat, gəll 


Əzəldən biləydim sənin halını, 
Əşrəfidən kəsdirərdim nalını, 

Yüz gözələ toxudardım çulunu, 
Alma gözlü, qız birçəkli, Qırat, gəll 


Neçə vaxtdı məni qoydun piyada, 
Müxənnətlər yaxşı yetdi murada, 
Günbəgündən dərdim oldu ziyada, 
Alma gözlü, qız birçəkli, Qırat, gəll 


Qabaqda qalırmı arpan səhərə, 
Üzəngilər nə yaraşır yəhərə, 
Dəlilər salmışdı məni qəhərə, 
Alma gözlü, qız birçəkli, Qırat, gəll 


Mənim atım atım-atım atılar, 
Qulaqları qarğı kimi çatılar, 
Ucuzluqda min tümənə satılar, 
Alma gözlü, qız birçəkli, Qırat, gəll 


GƏRƏK 
Ərzurumun bazarına varanda, 
Məqamda düşmanı atmağın gərək. 


Gördün ki, mətləbin başa varmadı, 
Ərəb at yalına yatmağın gərək. 

İgid gərək meydan aça, düz dura, 
Düşman qabağında bığını bura. 
Ayaqların üzəngiyə bərk vura, 
Şeşpəri şeşpərə çatmağın gərək. 


İgid olan neylər əllini, yüzü? 
Namərdin davada dörd olar gözü. 
Budu Koroğlunun, oğul, bil sözü, 
O Telli xanımı tapmağın gərək. 


OLU 


Dünyada heç igid yoxsul olmasın, 
Yoxsulluq igidə yaman ad olu. 
Hər kəsin ki, varı-dövləti olsa, 
Ləzzət çəkər, dəhanında dad olu. 


Varlı-kasıb bu dünyadan köçərlər, 
Yaxşını-yamanı görüb seçərlər. 
Varın olsa gəlib yeyər, içərlər, 
Yoxsul olsan qohum-qardaş yad olu. 


Dəmirçioğlu, igid çoxdu dünyada, 
Artdı dərdim, oldu həddən ziyada. 
Yaxşı at minənlər qalsa piyada, 
Daş düşər başına, ömrü bad olu. 


OLU 
İki kələ bir məclisə varanda, 
O məclisin halı pərişan olu. 


Bir qoç igid bir meydanda tapılsa, 
Bəzənər o meydan, zərnişan olu. 

Sərçəyə bax, qaraquşa don biçər, 
Mərd igidlər dolu badələr içər. 
Namərd adam dava günündə qaçar, 
Gedər daldalarda pəhləvan olu. 


Dəmirçioğluyam, qorxmaram mərddən, 
Tülkü deyər: aslan qovaram yurddan. 
Bir keçi qaçıban qurtulsa qurddan, 
Baxar buynuzuna gərgədan olu. 


GƏRƏKDİ 


Sənə deyim qoç igidin nişanın, 
Aça yağılarla meydan gərəkdi. 
Nərə çəkib atılanda ortaya, 

Qaça qabağından düşman gərəkdi. 


Təslim deyib qəniminə enməyə, 

Əcəl çağı yoldaşından dönməyə, 
Düşman qabağında heç vaxt sinməyə, 
Meydanlarda qızmış aslan gərəkdi. 


Qoç Koroğlu meydan açıb öyünü, 
Namərd sinəsinə çəkər düyünü. 
Ac qurdlardan saldırmağa qoyunu, 
Qurd ağızlı qoçaq oğlan gərəkdi. 


OLA 


Bizdən salam olsun Ərəb paşaya, 
Səndən istədiyim bir zənan ola. 
Ortalığa heç salmaya acılıq, 

Dili şirin, özü mehriban ola. 

Ər məhəbbətində ola mötəbər, 
Kərgədan bədənli, ağmaya dilbər. 
Mərd meydanda bir igidə bərabər, 
Doğduğu hünərli bir oğlan ola. 


Qaşı cəllad ola, kirpiyi almas, 
Hərdəm arsız-arsız danışıb gülməz. 
Ərə yalan deyib gap-gilay bilməz, 
Qonumla, qonşuyla doğru, tən ola. 


Koroğluyam, namərd keçməz yanımdan, 
Mərd kimsəni çox istərəm canımdan. 
Ondan igid törər, qaçmaz qənimdən, 
İstər qırğın düşə, yüz min qan olal 


OLA 


Canım usta, mənə bir qılınc qayır, 
Nə uzun, nə gödək, bir qərar ola. 
Dəstəyi şirmayı, özü qoşanov, 
Vuranda ürəkdən xəbərdar ola. 


Xorasan poladın yaxşısından seç, 
Yaxşısı olmasa, yamanından seç. 
Hər nəyə vuranda dayanmaya heç, 
Ya fil, ya kərgədan, ya şahmar ola. 


İraxdı mənzilim, uzaqdı ara, 
Suyu çox sərt ola, qılovu qara. 
Yarı cılxa polad, yarı nalpara, 
Qara əqrəb kimi zəhrimar ola. 


Kamandar dediyin ötürməz avı, 
Kimdi bu dünyada qolumun bavı? 
Qayıtmaya ağzı, iti qılavı, 
Haraya ki, dəydi, tarumar ola. 

GÖRMÜŞƏM 


Bu dünyanı ələk-vələk eylədim, 
Namusu, qeyrəti atan görmüşəm. 
Anasının əmcəyini kəsənnən, 
Elini-gününü satan görmüşəm. 


Ürəyə həkk olan ləkədəndimi? 
Şeytanın verdiyi tikədəndimi? 
Heç kəs bilməz qovğasını, fəndini, 
Şərbətlərə zəhər qatan görmüşəm. 


Fələyin xəlbirin versələr mana, 
Qoymazdım od düşə ota, samana. 
Nuhun tufanına dönüb zamana, 
Birin çıxıb, minin batan görmüşəm. 


Aşıq Cünun nərə üstə saz çalar, 
Dastanında yüz igidin adı var. 
Qılıncla Koroğlu, tədbirlə Nigar, 
Neçə savaşları udan görmüşəm. 


BƏNZƏRSƏN 


Üç yaşından beş yaşına varanda, 
Yenicə açılan gülə bənzərsən. 
Beş yaşından on yaşına varanda, 
Arıdan saçılmış bala bənzərsən. 


On dördündə sevda yenər başına, 
On beşində yaman girər duşuna. 
Çünki yetdin iyirmi dörd yaşına, 
Boz bulanıq axan selə bənzərsən. 

Otuzunda kəklik kimi səkərsən, 
İgidlik eyləyib qanlar tökərsən, 
Qırxında sən əl haramdan çəkərsən, 
Sonası ovlanmış gölə bənzərsən. 


Əllisində əlif qəddin çəkilər, 
Altmışında ön dişlərin tökülər. 
Yetmişində qəddin, belin bükülər, 
Karvanı kəsilmiş yola bənzərsən. 


Səksənində sinən yenər dizinə, 
Doxsanında qubar qonar gözünə. 
Koroğlu der, çünki yetdin yüzünə, 
Uca dağ başında kola bənzərsən. 

“ƏSLİ VƏ KƏRƏM” DASTANINDAN 
KÖNÜL 


Sofi, nə sorursan mənim halımı? 
Yardan ayrılanda şad olmaz könül. 
Leylisin itirmiş Məcnuna döndüm, 
Hər gecə papağı tac olmaz könül. 


Bir dəm səyyah olur, qılınc qurşanır, 
Bir dəm turab olub, yerə döşənir, 
Bir dəm Haqdan qorxu çəkir, üşənir, 
Bir dəm pağdşahınan bac olur könül. 


Bir dəm göldə bitən qarğı, qamışdı, 
Bir dəm bağçalarda dürlü yemişdi, 
Bir dəm qızıl olur, bir dəm gümüşdü, 
Bir dəm paslanır da, tunc olur könül. 


Bir dəm piyadadı, bir dəm atlanır, 
Bir dəm şəkər olur, bir dəm dadlanır. 
Bir dəm olur hər cəfaya qatlanır, 

Bir dəm zəhərdən də acı olur könül. 


Bir dəm abdal olur, girir şallara, 
Bir dəm dəllal olur, düşür dillərə, 
Bir dəm yolçu olur, gedir yollara, 
Bir dəm keçənlərdən bac alır könül. 


Kərəm deyər, axırına irilməz, 
Ərəb at yorulur, könül yorulmaz. 
Könül bir saraydı sınar, hörülməz, 
Əzəli, sorası köç olur könül. 

BİR ÖLÜM 


Bu dünyada üçcə şeydən qorxum var, 
Bir ayrılıq, bir yoxsulluq, bir ölüml 
Heç birindən əsla könlüm şad deyil, 
Bir ayrılıq, bir yoxsulluq, bir ölüml 


Bağrım başın fələk nə çaldı daşa, 
Yazılanlar gəlir bu qərib başa. 
Həsrət qaldım elə, qohum-qardaşa, 
Bir ayrılıq, bir yoxsulluq, bir ölüml 


Çox süleymanları taxtdan endirdi, 
Neçələrin gül rəngini soldurdu. 
Neçələrin gəlməz yola göndərdi, 
Bir ayrılıq, bir yoxsulluq, bir ölüml 


Qəribin boyuna kəfən biçilməz, 
Əcəl camı çox acıdı, içilməz. 

Üç dərdim var bir-birindən seçilməz, 
Bir ayrılıq, bir yoxsulluq, bir ölüml 


Neçələrin qalasına od atdı, 
Neçənin aşına zəhrimar qatdı. 
Neçələrin cavan ikən qocaltdı, 

Bir ayrılıq, bir yoxsulluq, bir ölüml 


Kərəm yar yolunda canından keçdi, 
Qürbət eldə əcəl badəsin içdi. 

Gül bağından bülbül qürbətə uçdu, 

Bir ayrılıq, bir yoxsulluq, bir ölüml 

DƏRDİ 


Hey ağalar, üç dərd məni qocaldır: 
Zülf dərdi, xal dərdi, bir də tel dərdi. 
Mən yazığın min gününü bir elər, 
Nadan dərdi, xoryat dərdi, fel dərdi. 


Tərk eylədi vətənini, elini, 
Əlindən aldırdı qönçə gülünü, 
Kimsə bilməz bu qəribin halını, 
Bağça dərdi, Vətən dərdi, el dərdi. 


Aç köksünü, üstünə bağ tikəyim, 
Əlvan-əlvan çiçəklərdən əkəyim, 
Mən bu dərdin hansı birin çəkəyim? 
Süsən dərdi, sünbül dərdi, gül dərdi. 


Coşqun dərdim sular kimi bulandı, 
Vardı getdi, qarlı dağlar dolandı. 
Dərd bağlayıb qapı-qapı diləndi, 
Paltar dərdi, əba dərdi, şal dərdi. 


Yazıq oldu, düşdü dildən dillərə, 
Bülbül qonmaz oldu qönçə güllərə. 
Ağlaya-ağlaya düşdük yollara, 
Gələn dərdi, keçən dərdi, yol dərdi. 


Sofi deyər, Kərəm üzümə baxar, 

Bu canımı eşqin oduna yaxar. 

Mən bilirəm, bu dərd məni tez yıxar, 
Əsli dərdi, Kərəm dərdi, dil dərdi. 

ÇIXAR 


Gizli sevda çəkib, eşqə düşənlər, 
Bir gün olar həlbət əyana çıxar. 
Çəkəlim möhnəti səbr ilə, könül, 
Görək bunun sonu nə yana çıxar... 


Fərhad Şirin üçün dəldi qayanı, 
Məcnun Leyli üçün gəzdi səhranı, 
Kərəm Əsli deyib gəzər dünyanı, 
Aşıq öz eşqinə mərdanə çıxar. 


Qaradı qaşları, gözü dolayı, 
Yaxşı təbib gərək versin davayı. 
Axtarsalar hər tərəfdən dünyayı, 
Belə aşıq ancaq bir dənə çıxar. 


Bizə belə imiş təqdirin işi, 
Axıtdı gözümdən qan ilə yaşı. 
Aldı bu Kərəmi eşqin atəşi, 

Bu sevdanın sonu büryana çıxar. 

“ƏMRAH” DASTANINDAN 
KÖNLÜM 


Könül, sənə vəsfi-halım söyləyim, 
Ya rəb, bu dünyada necolur könlüm? 
Hərdən dərviş olur, hərdən dilənir, 
Hərdən bəzirgandan bac alır könlüm. 


Hərdən dəryalarda qarğı, qamışdı, 
Hərdən bostanlarda dürlü yemişdi, 
Hərdən əşrəfidi, hərdən gümüşdü, 
Hərdən də pas tutub, tunc olur könlüm. 


Əmrah sözlərini deyər, arınmaz, 
Ərəb at yorulsa, könül yorulmaz. 
Könül bir şişədi, sınsa sarınmaz, 
Sarınsa sağalmaz, kəc olur könlüm. 


38 


Ustad nəfəsli saz-söz ərməğanı 


“SEYDİ VƏ PƏRİ” DASTANINDAN 
DÜNYA 


İstərəm aybını üzünə deyəm, 

Heç kəsinən başa varmadın dünyal 
Əzəl gələnlərə hörmət eylədin, 
Sonra gələnləri neylədin, dünya? 


Neylədin soltanı, neylədin xanı? 
Göylərə hökm edən qəhrəman hanı? 
Yer, göyün padşahı Rüstəmi-Zalı — 
O şiri-kirani neylədin, dünya? 


Səndən qorxub xan Seydinin ürəyi, 
Haqq yanında hasil olsun diləyi, 
Süleymandı yerin, göyün dirəyi, 
Ona da bir izzət etmədin, dünyal 

“NƏCƏF VƏ PƏRZAD” DASTANINDAN 
AY BULAR, BULAR 


Səhər dostum şanə tutub dəstində, 
Dağıdar tellərin ay bular, bularl 
Biri sidqinən dilək diləsə, 
İnşallah mətləbin ay bular, bularl 


Mürğün dəhanında nə danə dedim, 
Sərrafin dəsdində nə danə dedim. 
Dərdimi dərd bilməz nadanə dedim, 
Anlamaz başını ay bular, bularl 


Bu dərd, bu qəm mənim canımda qaldı, 
Heyva kimi gül irəngim saraldı. 
Desələr Nəcəfi kim dərdə saldı, 

Onda söyləginən ay bular, bularl 

“MƏSUM VƏ DİLƏFRUZ” DASTANINDAN 
GƏRƏKDİ 


Gəl, ay həkim, mənim dərdimə dərman, 
Səndən olmaz, öz dübarım gərəkdi. 
Eşqin tüccarıyam, qəm bəzirganı, 
Həsrət çəkən intizarım gərəkdi. 


Mən də düşdüm eşqin cəzri, məddinə, 
Nə olaydı yetəm dərdiməndimə. 
Dərman eyləməyə yüz min dərdimə, 
Diləfruz tək bir həmkarım gərəkdi. 


Mən Məsiməm, dəli, dolu olmuşam, 
Saralıban heyva təki solmuşam. 
Orda bəlgə verib, bəlgə almışam, 

O nişanda öz dübarım gərəkdi. 


OLU 


Ay ağalar, heç kim qərib olmasın, 
Qəriblərin yeri, yurdu dar olu. 
Qərib dinsə yerbəyerdən qınallar, 
Elli dinsə ellərində car olu. 


Qəribin üzünə qapı açılmaz, 

Yüz xan olsa bir gədədən seçilməz. 
Onun üzü gülüb, qəlbi açılmaz, 
Tamam işi-gücü ahu-zar olu. 


Xoca Əziz, dur buradan köç indil 

Köçübəni vətəninə keç indil 

Kor yapalaq öz yerində laçındı, 

Tülək tərlan qürbətlərdə sar olu. 

DEYƏRLƏR 


Yaxşı olar ellik, günlük, obalıq, 
Yalqız daşdan divar olmaz deyəllər. 
Bəzirgansan, göstərməsən mətahın, 
Axtarıb yükündə nə var deyəllər. 


İskəndər atlandı, çıxdı zülmətdən, 
Xızır gedib, içdi abi-həyatdan. 

Bəs düşdü qılıncdan, geyimdən, atdan, 
Sırfanı onlardan suvar deyəllər. 


Əsil bəylər saxlar alıcı quşu, 
Sərraf olan seçər qiymətli daşı. 
Bir oğul atadan artırsa işi, 

El içində ona tavar deyəllər. 


Xoca Əziz quldu, buradan getməz, 
Seyrəqib olanlar mətləbə yetməz. 
Hər nə versən Allah yolunda itməz, 
Yüz min qada başdan sovar deyəllər. 

YUNİS ƏMRƏ 


IV yüzillikdə Anadolu-türkmən çevrəsinin böyük sufi mü- 

əfəkkiri olan Yunis Əmrənin şeirləri də aşıq ədəbiyyatında 
mühüm yer tutur. Bu böyük söz ustadı şeirlərini Yunis Əmrə, Qul Yunis, 
Miskin Yunis, Dərviş Yunis, Qoca Yunis və ya sadəcə Yunus kimi adlarla 
düzüb qoşmuşdur. Təssüf ki, onun şeirləri özündən sonra gələn “Yunus” 
təxəllüslü digər şairlərin şeirləri ilə xeyli dərəcədə qarışıq düşmüşdür. 
Onun ədəbi irsi kiçik, mənsur müqəddiməli məsnəviyyatdan, qəzəllərlə 
ilahiləri özündə birləşdirən heca və əruz vəznində yazılmış “Divan”dan, 
məsnəvi formasında yazdığı “Risalətun-nushiyyə” (“Nəsihətnamə”) adlı 
didaktik əsərdən ibarətdir. “Divan”ının bir sıra nüsxələri vardır. Fateh, 
Qaraman, Bursa variantları ən qədim və daha mükəmməl nüsxələr 
hesab edilir. Xalq şeiri üslubunda yazmağa üstünlük verən böyük sufi 
şair sonrakı dövr Anadolu və Azərbaycan aşıq ədəbiyyatının inkişafına 
da güclü təsir göstərmişdir. 


SALAM OLSUN 


Bu dünyadan gedər olduq, 
Gələnlərə salam olsun. 
Bilməz hardan bilsin bizi, 
Bilənlərə salam olsun. 


Əzrayıl alar canımız, 
Donar damarda qanımız, 
Yuyub sonra kəfənimiz, 
Saranlara salam olsunl 


Gedər olduq Dostumuza, 
Yetəmmədik qəsdimizə, 
Namaz üçün üstümüzə, 
Duranlara salam olsunl 


Sözdür söylənir araya, 
Dözmək olmaz bu yaraya, 

Alıb bizi məqbərəyə, 
Qoyanlara salam olsunl 


Aşıq odur Haqqı sevə, 
Haqq edə dərdinə dəva, 
Bizim üçün xeyir-dua, 
Qılanlara salam olsunl 


Aşıq Yunus söylər sözü, 
Qan-yaş ilə doldu gözü, 
Bilməyənlər bilsin bizi, 
Bilənlərə salam olsunl 


DEYİL 


Bir yol könül yıxdın isə, 
Bu qıldığın namaz deyil. 
Yetmiş iki millət sənin, 
Əl-üzünü yumaz deyil. 


Xan ərənlər gəldi-keçdi, 
Yurd-yuvası qaldı, köçdü. 
Pərvaz vurub Haqqa uçdu, 
Huma quşdur, qaz deyil. 


Yol odur ki, doğru vara, 
Göz odur ki, Haqqı görə, 
Ər odur alçaqda dura, 
Ucadan baxan göz deyil. 


Doğru yola gedər olsan, 
Ər ətəyin tutar olsan, 
Bir xeyir də edər olsan, 
Birinə mindir, az deyil. 

Yunus bu sözləri çatar, 
Sanki balı yağa qatar, 
Mətahını xalqa satar, 
Yükü gövhərdir, duz deyil. 


BİLMƏZ 


Haqq cahana doludur, 
Kimsələr Haqqı bilməz. 
Onu sən səndən istə, 

O səndən ayrı olmaz. 


Dünyaya inanarsan, 
Rizqə mənimdir dersən, 
Neçin yalan söylərsən, 
Axı sən deyən olmaz. 


Axirət çox uzaqdır, 
Düzlük əsl yaraqdır, 
Ayrılıq sarp fəraqdır, 
Heç gedən geri gəlməz. 


Dünyaya gələn köçər, 
Bir-bir şərbətin içər, 
Bu bir körpüdür keçər, 
Cahillər onu bilməz. 


Gəlin dostluq eyləyək, 
Yaxşı sözlər söyləyək, 
Gəlin sevək, sevilək, 
Dünya kimsəyə qalmaz. 


Yunus sözün anlasan, 
Mənasını dinləsən, 
Sənə Haqq evi gərək, 
Burda kimsənə qalmaz. 

SƏN O KƏSƏ SÖYLƏ SÖZÜ 


Sən o kəsə söylə sözü 
Ki, mənadan xəbəri var. 
O insana ver könlünü, 
Canında eşq əsəri var. 


Kimin ki, zahiri xoşdur, 
Bilin onun içi boşdur, 

Gecələr ötən bayquşdur. 
Sanma bütöv divarı var. 


Bir devləngəc yuva yapar, 
Özgə balasını qapar, 
Şahin düşmənindən sapar, 
Çünki əldə murdarı var. 


Yoxdur şahinlə birliyi, 
Ya Haqqa layiq dirliyi, 
O insandan um ərliyi, 
Onun safa nəzəri var. 


Belə baxsan çoxdur adam, 
Hər birində yoxdur qədəm, 
Əvvəl-axır o pişqədəm, 
Məhəmməd din sərvəri var. 


Ərənlər yoludur meşə, 
Meşə çətindir qolmaşa. 
Meşə olan yerdə paşa, 
Haramı çox, əntəri var. 


Bilən, bilgin, hər şeyx, ulu, 
Cümlə yolları ər yolu, 
Yunusdur dərvişlər qulu, 
Tapdıq kimi sərvəri var. 

GÜLDÜRƏR 


Dərdli, nə ağlayıb gəzərsən burda, 
Ağladırsa mövlam yenə güldürər. 
Neçə dərdli qondu, köçdü dünyadan, 
Ağladırsa mövlam yenə güldürər. 


Bu dərd mənim sevgilimdir, yarımdır, 
Ərşə çıxan mənim ahu-zarımdır, 
Ağlama, ağlama, Allah Kərimdir, 
Ağladırsa mövlam yenə güldürər. 


Daim haqqa camalını dilə dur, 
Zikr elə mövlanı dildən-dilə dur, 
Qəhri kimə isə lütfü onadır, 
Ağladırsa mövlam yenə güldürər. 


Sevdaya salma bu qərib başını, 
Axıdar gözündən qanlı yaşını, 
Kərimdir, onardır qulun işini, 
Ağladırsa mövlam yenə güldürər. 


Yunis, sənin gözlərində çox hal var, 
Önündə uğrayıb keçəsi yol var, 
Gecə-gündüz dur da mövlaya yalvar, 
Ağladırsa mövlam yenə güldürər. 

QURBANİ 


VI-XVII yüzilliyə mənsub ustad sənətkardır. Haqq aşığı 
adını almışdır. Qaradağ və Qarabağ mahallarının kəsişmə 
xəttində - Araz çayı sahilindəki Diri dağın ətəyində — indiki Cəbrayıl 
rayonunun ərazisində məskun olmuşdur. Bu səbəbdən də şeirlərindən 
Qaradağ, Qarabağ, Xüdafərin körpüsü, Diri dağı, Diri kəndi və Araz 
çayının adları sıx-sıx keçir. Aşığın əsl adı Qurban olmuş, lakin o, divan 
ədəbiyyatı şairlərində olduğu kimi öz adını təxəllüs olaraq cQurbaniə 
şəklində işlətmişdir. Yaradıcılığından Səfəvi-qızılbaş xanədanına 
yaxınlığı hiss olunur. Şeirlərində təsəvvüf simvolikası da güclüdür. 
Güclü təbə, məlahətli saz ifaçılığına malik olmuş ustad aşığın 
düzüb-qoşduğu şeirlər öz mükəmməl poetik tutumu ilə seçilir. Onun 
adına bağlı olan cQurbaniə dastanının üç versiyası (Gəncə, Diri və 
Zəncan), ondan yuxarı variantı mövcuddur. 
Ustadnamələri aşıq sənətində böyük hörmət və ehtiramla dilə 
gətirilir. 


DOLANA-DOLANA 


Alçaq yerdən duman qalxar, 
Dağı dolana-dolana. 

Göy üzünü alar bulud, 
Mahı dolana-dolana. 


Kimi ağa, kimi nökər, 
Nökər olan cəfa çəkər. 
Bülbül ağlar, qan-yaş tökər, 
Bağı dolana-dolana. 


Qurbani muraza yetdi, 
Canan gəldi, burdan ötdü. 
Nobat gəldi bizə yetdi, 
Saqi dolana-dolana. 

EYLƏMƏK OLMAZ 


Fənd eyləmə, felli dərviş, 
Belə kar eyləmək olmaz. 
Pünhan sözü el içində, 
Aşikar eyləmək olmaz. 


Dərdin söylə bilənlərə, 
Dərd başına gələnlərə, 
Hər üzünə gülənlərə, 

Etibar eyləmək olmaz. 


Dərviş ol dərvişlər ilə, 
Haqqa layiq işlər ilə, 

Heç sınanmamışlar ilə, 
Düz rəftar eyləmək olmaz. 


Qurbani der: Gətir məzə, 
Köhnə dərdim oldu təzə, 
Dərd biləni dərd bilməzə 
Giriftar eyləmək olmaz. 


DAR OLMAZ 


Qəm yemə, qəm yemə, divanə könlüm, 
Həmişə ruzigar belə dar olmazl 

On bir il çəkmişəm zimistan qəhrin, 

O nə güldü, dövrəsində xar olmaz?1 


Siyah zülfü daraq ilə dara görl 

Öz könlünü öz dərdinə dara görl 
Gözəllərin neçəsini dara görl 

Özgə bağda belə heyva, nar olmazl 


Əgər şahdan bizə qəzəb olmasa, 
Qəzəb atəşindən əzab olmasa, 

Ortalıqda çuğul, kəzzab olmasa, 
Dünya bahar olar, boran, qar olmazl 


Hər bir adam öz yerində oturmaz, 
Əqlin zayə verməz, fəhmin itirməz. 
İgidlər könlünə şikvə gətirməz, 
Necə dağdı quzeyində qar olmaz?1 


Sənsən Qurbaninin gül üzlü yarı, 
Qalsa qürbət eldə artar azarı. 

Sağ olsun dünyada vəfalı yarı, 

Bir mən ölməginən dünya tar olmaz. 


YETİNCƏ 


İstəyirsən gəlib mənə yetəsən, 
Ayaq götür, ta ki, yara yetincə. 
Ömrüm bağçasının gülün dərərlər, 
Dost bağından az kənara yetincə. 


Hər igidin sığındığı başına, 

Əl aparmaq olmaz Haqqın işinə. 
Suyu gəlib çatıb novun başına, 
Həsrət çəkir ta ki, pərə yetincə. 


Qurbani, sözün yara asta söyləl 
Sızıldaşır yaram, yar, asta söyləl 

Bir ac qarın doydur, yar, az tasa eyləl 
Nagah-nagah könüllərə yetincə. 


BİR DƏ YAZ 


Gecə-gündüz bulud keçər havalar, 
Belə getməz, əlbət gəli bir də yaz... 
Oxuyar bülbüllər gözəl havalar, 
Sızıldaşır yaram, aman bir də yazl 

Bulud olan qalxar havada gəzər, 
Aşiq olan yarçün bağrını əzər. 
Qəvvas olan girər dərində gəzər, 

Bir dərin var, bir dərgə var, bir dayazl 


Qurbani güldəstə bağlar oxuna, 
Sinəm buta, yarın müfgan oxuna. 
Bir namə yaz hər divanda oxuna, 
Görən deyə, var əllərin, bir də yazl 


OLUR 


Dedim: könül, sevmə xublar xubunu, 
Onun hər muyunda yüz min qal olur. 
Nagah səni dərdə giriftar eylər, 
Qaşı fitnə, qəmzəsində al olur. 


Ulu divanlarda çəkilir adım, 
Ərşə bülənd oldu dadü-fəryadım, 
Başım üstə qanım içən cəlladım, 
Sağ əlində əlif qəddim dal olur. 


Camalı Yusifin-İbn Yaqubun, 
Aləmə şəms olan hüsnü həbibin, 
Ala gözlü, şirin sözlü məhbubun, 
Zənəxdanı dürr şöləli xal olur. 


Qəmər nə yandırıb, günəş nə yaxar, 
Könlüm nə titrəşib ümmana axar, 
Qurbani der: hər kim şaha kəc baxar, 
Onun kəmalında tez zaval olur. 


.. 

PİR SULTAN ABDAL 


2 və Azərbaycanda böyük şöhrət qazanmış XVI əsr 
sufi şeyxi və saz şairidir. Əsl adı Heydərdir, qaynaqlarda Pir 
Sultan Abdal kimi tanınmışdır. Xalq arasında onunla bağlı çoxlu 
rəvayətlər, əhvalatlar, hekayətlər danışılır. Səfəvilər hakimiyyətinə 
böyük rəğbət bəsləmiş, Şah İsmayıl Xətayi və onun oğlu Təhmasibin 
yaxın adamları ilə möhkəm bağlantılarının olduğu da mənbələrdə 
göstərilmişdir. Bu səbəbdən də Osmanlı xanədanı tərəfdarları onun 
qətlinə fərman vermiş və edam olunmuşdur. Ələvi-bəktaşi ocağına 
mənsub aşıqların repertuarında onun şeirləri mühüm yer tutur. 


DEMƏDİMMİ 


Gözəl aşıq, cövrümüzü, 
Çəkəmməzsən, demədimmi? 
Bu bir riza loxmasıdır, 
Yeyəmməzsən, demədimmi? 


Yeməyənlər qalır naçar, 
Gözlərindən qanlar saçar, 

Bu bir dəmdir, gəlib keçər, 
Duyammazsan, demədimmi? 


Bu dərvişlik bir diləkdir, 
Bilənə böyük örnəkdir, 
Qolsuz, yaxasız köynəkdir, 
Geyəmməzsən, demədimmi? 


Aşıqlar xarabat olur, 

Haqq yanında qiymət olur, 
Sevgi canda nemət olur, 
Duyammazsan, demədimmi? 
Pir Sultan Abdal şahımız, 

Haqqa uzanır rahımız, 
On iki imam qatarımız, 
Uyammazsan, demədimmi? 


GƏL 


Qəm əlindən, mənim zülfü siyahım, 
Bir ox dəydi sinəm yaralandı, gəl. 
Sona başın üçün ağlatma bizi, 

Bu gün sevda candan aralandı, gəl. 


Qəmlə hasarlandı, məkanım, yurdum, 
Eşitməz avazım, dinləməz virdim. 
Bir deyil, beş deyil, on deyil dərdim, 
Düyümlər baş verdi, sıralandı, gəl. 


Həsrətinə vasil olummu böylə, 
Məcnuna da daim qalırmı Leyla? 
Ölümlü dünyadı, gəl halal eylə, 
Yükləndi barxanam, girələndi, gəl. 


Nə çəkərsə, dərdli sinəm dağ olmaz, 
Günlər gələr, keçər, ömür çoxalmaz, 
Neştəridir, yaralarım sağalmaz, 
Göyərdi çevrəsi, qaralandı, gəl. 


Pir Sultan Abdalam, həftədə, ayda, 
Günlər gələr, keçər, bulunmaz fayda, 
Könül Haqq arzular, canım hay-hayda, 
Torpağım üstümdə kürələndi, gəl. 

MİSKİN ABDAL 


ei mahalındakı məşhur Sarıyaqub sufi-dərviş ocağının 
qurucusu sayılır. Gerçək adının Hüseyn olduğu söylənilir. 
XVT əsrdə Ərdəbildən Qafqaza gələn missioner-dərvişlərdən biridir. 
Kəramət sahibi kimi tanınmış, aşıq tərzində şeirlər də düzüb 
qoşmuşdur. Onun kəramət sahibi olması Şah İsmayıl Xətayinin imzası 
və möhürü ilə 1515-ci ildə təsdiq olunmuşdur. Bu sənəd Miskin Abdal 
şəcərəsinə mənsub olan nəslin indiki nümayəndələri tərəfindən hələ 
də qorunmaqdadır. 

cMiskin Abdalə rəmzi-məcazi ad-titulu ilə Səfəvi-qızılbaş 
dünyagörüşünü çeşidli areallarda təbliğ edən sufi şeyxi Göyçə- 
Gədəbəydən sonra Qazax-Şəmsəddin mahalında, daha sonra 
Dağıstanda missioner fəaliyyətlə məşğul olmuşdur. Onun Dağıstandan 
sonra Anadoluya getdiyi də rəvayət olunur. 


BAŞIN 


Namərd ilə yoldaş olma, 
Uzun ağrı çəkər başın. 
Halal ilə ərsəyə çat, 

Daş qalalar sökər başın. 


Xain baxma yaradana, 
Qibləgahdı ata-ana. 
Arxalanma bəyə, xana, 
Qoy sağ olsun nökər başın. 


Haqdan istə bəxti-iqbal, 
Yaradanı yadına sal, 

Söz gövhərdi, Miskin Abdal, 
Saxla dürdü, tökər başın. 

VERMƏDİM 


Xoş bəyanlıq virdim oldu, böhtana yol vermədim, 
Şirinsüxən əndəlibəm, hədyana yol vermədim, 
Nifrin edib, lənət dedim xainə, iblislərə, 

Qəlbimi ayna saxladım, şeytana yol vermədim. 


Bir bəşəri incitmədim, kəndimi şah saymadım, 
Dost sirrini söyləyib, dildən-dilə yaymadım, 

Ömür qısa, dünya əzəl, az yaşadım, doymadım, 
Dür mətaha meydan açdım, tək cana yol vermədim. 


Aşiq olub dərs alanlar, söz desin sözüm kimi, 
Miskin Abdal, məğrur istə hamını özün kimi, 
Arifi, mətləb qananı bilirəm gözüm kimi, 

Sinəm üstdən mərd yeridi, nadana yol vermədim. 

BAYAT ABBAS 


stad aşıq kimi XVI əsrdə Dərbənd və ətraf əyalətlərdə 

məşhur olmuş, güclü yaradıcı təbi ilə həmişə maraq 
doğurmuşdur. Haqqında danışılan rəvayətlər, hekayətlər də bunu 
göstərir. Cünglərdə (1572) bayatı, qoşma, gəraylı və təcnisləri vardır. 
Şeirlərinin dil xüsusiyyətlərindən də onun Dərbəndlə bağlılığı 
görünür. Müxtəlif mövzularda (məhəbbət, təbiət, ictimai-siyasi) yazdığı 
şeirlər sonrakı dövr aşıq yaradıcılığına güclü təsir etmiş, bir çox us- 
tadlar ona nəzirələr qoşmuşlar. Varxiyanlı Məhəmməd, Ehraqlı Rəcəb, 
Vəlikənali Fətəli və başqaları buna nümunədir. 


GƏLİR 


Hüsnün tək acılmaz çəməndə hər gül, 
Necə can vermədi vəslinə bülbül, 
Camalın şəminə yandı mürzği-dil, 
Necə kim şöləyə pərvanə gəlir. 


Badi-səba müifdə vermiş güllərə, 
Bağça barın tökmüş sağa-sollara, 
Nərgiz gözətçi durmuş baxar yollara, 
Eşitmiş ki, canan seyrana gəlir. 


Kimin vardır sən tək gülüzlü yarı 
Mən tək şikəstədir aşiqi-zarı, 

Sən İsmayıl guyunun mina bazarı 
Bayat Abbas ona qurbana gəlir. 

ABBAS TUFARQANLI 


VII yüzillikdə yaşayıb yaratmış Təbriz-Qaradağ aşığıdır. 
Təbriz yaxınlığındakı Tufarqan elindən olduğu üçün c€Tu- 
farqan Abbasə və ya cAbbas Tufarqanlıə adı ilə tanınmışdır. Aşıq şeiri 
şəkillərindən böyük məharətlə istifadə edərək təkrarsız poetik örnəklər 
yaratdığına və ən mükəmməl aşıq dastanının (cAbbas və Gülgəzə) 
müəllifi olduğuna görə əsrlərdir, aşıqlar arasında “Aşıqlığın padşahı 
Abbas, vəziri Qurbani, vəkili Valehdirə - qənaəti hakimdir. Dörd 
yüzdən çox aşıq şeirinin cəmləşdiyi cAbbas və Gülgəzvə dastanı poetik 
mətn çeşidlərinin zənginliyinə görə saz havalarının əksəriyyətini 
çevrələmək imkanında olduğu üçün ustad aşıqlar, adətən, öz şa- 
girdlərinə məhz bu möhtəşəm dastanı bütöv şəkildə ifa etmək məharəti 
nümayiş etdirdikdən sonra sərbəst aşıqlıq eləmək xeyir-duası verirlər. 
Abbas Tufarqanlının şeirləri lirik-romantik ovqatı, yüksək obraz- 
lılığı, zəngin dil gözəllikləri, dərin ustad öyüdləri və mükəmməl fəlsəfi- 
ürfani ümumiləşdirmələri ilə özünəməxsus sənət ucalığında durur. 
Ustadnamələri dərin müdrikliyi ilə seçilir. 


ƏYLƏNMƏZ 


Duman, gəl get bu dağlardan, 
Bahar gəldi, qar əylənməz. 
Bu dünya bir bivəfadı, 
Gözəldə ilqar əylənməz. 


Gözəlin qaşı qaradı, 
Bayqunun meyli haradı? 
Bu dünya karvansaradı: 
Hər gələn qonar, əylənməz. 


Abbas deyər hac olanda, 
Kəbəyə merac olanda. 
Doğru yoldan gəc olanda, 
Namus gedər, ar əylənməz. 

EYLƏSİN 


Duman, gəl get bu dağlardan, 
Dağlar yenə bar eyləsin. 

Nə gözlərim səni görsün, 

Nə könlüm qubar eyləsin. 


Haşa, sevdiciyim haşa, 
Deyilənlər gəldi başa, 
Bir yandan özün tut daşa, 
Bir yandan el car eyləsin. 


Abbas ağlar zarı-zarı, 
Getməz könlümün qubarı, 
İlqarından dönən yarı 
Tanrı tezbazar eyləsin. 


GƏLİ 


Payız olcaq bağlar tökər xəzəli, 
Bahar olcaq bağçalara bar gəli. 
Bir igidin olsa baxtı, iqbalı, 
Cənnət bağçasından ona nar gəli. 


Ölkənizdə nə aşnayam, nə yadam, 
Dost yanında nə qəmginəm, nə şadam, 
Ay camaat, nə bəlalı səyyadam, 

Tor qururam tərlan üçün, sar gəli. 


Abbas deyər: gəncin üstü bədəndi, 
Qara bağrım dəlik, zədən-zədəndi, 
Ay həzarat, heç bilmirəm nədəndi, 
Aləmə gen dünya, mənə dar gəli. 

OLMAZ 


Özündən kiçiyi işə buyurma, 

Sözün yerə düşər, heç miqdar olmaz. 
Hər nə ki kar görsən öz əlinlə gör, 
İnsan öz işində cəfakar olmaz. 


Özündən böyüyün saxla yolunu, 
Düşən yerdə soruş ərzi-halını, 
Amanat-amanat qonşu malını, 
Qonşu yox istəyən özü var olmaz. 


Soruşun, qul Abbas, halın necədir? 
Gündüzlərim ay qaranlıq gecədir, 
Sərv ağacı hər ağacdan ucadır, 
Əsli qıtdı, budağında bar olmaz. 


YANDIRAR 


Bəd övladı əzəl başdan tanıram, 
Çör-çöp yığar, yad ocağın yandırar. 
Səhər durar ar-namusu gözləməz, 
Suyu tökər öz ocağın söndürər. 


Ulğun cuşa gəlməz, köpük yağ olmaz, 
Söyüd bar gətirməz, bağça, bağ olmaz, 
Tozluq təpə olmaz, küllük dağ olmaz, 
Yel əsəndə alçaqlara endirər. 


Abbas bu sözləri deyər sərindən, 
Arxı vurun, suyu gəlsin dərindən, 
Söz bir olsa dağ oynadar yerindən, 
El bir olsa zərbi kərən sındırar. 

YÜZ İLƏ 


Qadir mövlam, budur səndən diləyim, 
Görüm yarın ömrü yetsin yüz ilə. 
Artıq ola malı, mülkü, dövləti, 
Altmış nəri bir qatara düzülə. 


Sədəf incə, dodaq incə, dil incə, 
Canım çıxdı yar könlünü alınca. 
Ölüm yeydi bu dünyada qalınca, 
Bir igid ki, qatarından üzülə. 


Qaşlarına çəkilibdi bil, qələm, 

Ağız davat, göz mürəkkəb, dil qələm, 
Yalan desəm çək gözümə mil, qələm, 
Sənəd verrəm, qulun ollam yüz ilə. 


Abbas deyər: Dildəki hərf neçədir? 
Neçə gövhər, neçə ləl, neçə dürr? 
Sanamadım zülfün muyu neçədir, 
Qorxuram ki, şanə dəyə, üzülə. 


BƏYƏNMƏZ 


Ay həzarat, bir zamana gəlibdi, 
Ala qarğa şux tərlanı bəyənməz. 
Oğullar atanı, qızlar ananı, 
Gəlinlər də qaynananı bəyənməz. 


Adam var ki, getməyəsən işinə, 
Adam var, öyünər, döyər döşünə. 
Adam var ki, ayran tapmaz aşına, 
Dindirərsən, yağlı nanı bəyənməz. 

Adam var, dağları gəzir sərsəri, 
Adam var, geyinər pustinən dəri, 
Adam var, mərfətdən yoxdu xəbəri, 
Adam var, soltanı, xanı bəyənməz. 


Adam var, dolanar səhranı, düzü, 
Adam var, döşürər gülü, nərgizi, 
Adam var, geyməyə tapammaz bezi, 
Adam var, al geyər, şalı bəyənməz. 


Adam var, çox işlər eylər irada, 
Adam var ki, yetə bilməz murada. 
Adam var ki, çörək tapmaz dünyada, 
Adam var, yağ yeyər, balı bəyənməz. 


Adam var ki, adamların naxşıdı, 
Adam var ki, anlamazdı, naşıdı. 
Adam var ki, heyvan ondan yaxşıdı, 
Dindirərsən heç insanı bəyənməz. 


Adam var, dəstinə verəsən güllər, 
Adam var, gözünə çəkəsən millər, 
Tufarqanlı Abbas, başına küllər, 
Nə günə qalmısan, qarı bəyənməz. 

SARI AŞIQ 


ə Aşıq XVII yüzilliyə aid saz-söz sənətkarıdır. El arasında 
yayılmış rəvayətlər onun əsl adını müxtəlif şəkillərdə təqdim 
edir: Abdulla, Abduləli, Sarıca Nəbi, Qərib və s. Əslən Anadolunun 
Qaraman elindən olub, sonradan Qaradağ mahalına, oradan isə 
Zəngəzura köçmüş, Güləbirt adlı yerdə yaşamışdır. Peşəkar aşıqlıq 
fəaliyyəti ilə məşğul olması barədə konkret məlumat yoxdur. Sarı Aşıq 
bayatı ustadı kimi məşhurlaşmış, bununla belə bir sıra qoşma və 
gəraylıları da olmuşdur. Yaxşı adlı bir qızı sevmiş, onların uğursuz 
sevgi hekayəti cAşıq və Yaxşı? dastanına çevrilmişdir. 

Sarı Aşığın bayatıları böyük əksəriyyətlə cinaslı və müəyyən 
rəvayətə bağlı olan poetik örnəklərdir. Şeirlərindəki bilgilərdən səksən 
ilə yaxın omür sürdüyü təxmin edilir. 

Sarı Aşığın ustadnamə səciyyəli bayatıları da diqqətçəkicidir. 


BAYATILAR 


Aşıq yamanı görüm, 
Ölsün yamanı görüm. 
Nə yaman məni görsün, 
Nə mən yamanı görüm. 


Gözəllik soy iləndir, 
Şahmar da so iləndir. 
Nəsimi tək bu Aşıq 
Yolunda soyulandır. 


Aşıq yarıdan keçər, 
Gecə yarıdan keçər. 
Namərdə dost olanın, 
Ömrü yarıdan keçər. 

Mən Aşığam yüz qandı, 
Əlli qandı, yüz qandı. 
Kəbə yıxmaq bir evdi, 
Könül yıxmaq yüz qandı. 


Aşığam Yaxşı qala, 
Ocağı yaxşı qala. 
İstərəm bu dünyada, 
Pis ölə, yaxşı qala. 


Mən Aşıq səksən ayat, 
Oxuram səksən ayat. 
Əzrayıl qonaqlı canım, 
Səksənə-səksənə yat. 


Aşıq yamana gələ, 
Dərdin yamana gələ. 
Yaxşı yaxşıya gedə, 
Yaman yamana gələ. 

QARACAOĞLAN 


VII əsrdə yaşamış məşhur Anadolu aşığıdır. Heca vəznində 

qoşduğu qoşma və gəraylılar bu gün də ustad aşıqların 
dilində, yaddaşında yaşamaqdadır. Haqqında çoxlu rəvayətlər, 
əhvalatlar, hekayətlər gəzib dolaşmaqdadır. Qaracaoğlanın tərcümeyi- 
halı rəvayətlər dumanına büründüyündən onun tarixi kimliyini dəqiq 
söyləmək olmur. Öyüd-ərnək dolu şeirləri poetik mükəmməlliyi və 
dərin fəlsəfi ümumiləşdirmə gücü ilə diqqəti çəkir. 


YA GƏLİNƏR, YA GƏLİNMƏZ 


Gəl könül, qürbətə getmə, 
Ya gəlinər, ya gəlinməz. 
Hər gözələ meyil etmə, 
Ya sevilər, ya sevilməz. 


Ərənlərdir bil, zatımız, 
Yüyrəkdir bizim atımız. 
Qürbət eldə qiymətimiz, 
Ya bilinər, ya bilinməz. 


Qaracaoğlan düşsə yola, 
Xızır yardım etsin belə. 
Yar dediyin dəmir qala, 
Ya alınar, ya alınmaz. 


QƏMLƏNMƏ 
Qoyun mələr, quzu mələr, 
Sular xəndəyinə gələr, 


Ağlayanlar bir gün gülər, 
Qəmlənmə, könül, qəmlənmə. 

İgid igidə yad olmaz, 
Yaxşılarda xam süd olmaz, 
Min qayğı bir borc ödəməz, 
Qəmlənmə, könül, qəmlənmə. 


İgid igidin yoldaşı, 

At igidin öz qardaşı, 
Sağlıqdır hər işin başı, 
Qəmlənmə, könül, qəmlənmə. 


İgid igidə taraz olur, 
Köntöylər yaramaz olur, 

Pis günün ömrü az olur, 
Qəmlənmə, könül, qəmlənmə. 


Naçar, Qaracaoğlan, naçar, 
Pəncə vurub köksün açar. 
Qara günlər gəlib keçər, 
Qəmlənmə, könül, qəmlənmə. 


DEMƏDİMMİ 


Ala gözlü nazlı dilbər, 
Vaxtın keçər demədimmi? 
Gözlərin cəllad yağıdır, 
Qanım içər demədimmi? 


Bax bu qaşa, bax bu gözə, 
Canım qurban olsun sizə. 
Yaxasız köynəklər bizə, 
Fələk biçər demədimmi? 


Qaracaoğlan mərdilən, 
İşim yoxdu namərdilən, 
Fələk məni bu dərdilən, 
Salıb keçər demədimmi? 

BİR AYRILIQ, BİR YOXSULLUQ, BİR ÖLÜM 


Vara-vara vardım o qara daşa, 
Həsrət qoydun məni qohum-qardaşa. 
Səbəb nə tökülən bu qanlı yaşa? — 
Bir ayrılıq, bir yoxsulluq, bir ölüm. 


Neçə sultanları taxtdan endirdi, 
Neçəsinin gül bənizin döndərdi, 
Neçəsini gəlməz yola göndərdi, 
Bir ayrılıq, bir yoxsulluq, bir ölüm. 


Qaracaoğlan der: Qondum, köçülməz, 
Əcəlin şərbəti — acı içilməz. 

Üç dərdim var bir-birindən seçilməz, 
Bir ayrılıq, bir yoxsulluq, bir ölüm. 


BULAMMADIM 


Arayıb-axtardım qürbət elləri, 
Dünyadan çıxmağa yol bulammadım. 
Bağçalarda gördüm əlvan gülləri, 
Sevdiyimə bənzər gül bulammadım. 


Bezdim, usandım da acı dillərdən, 
Keçdim boranlardan, ötdüm yollardan. 
İmdad uma-uma axan sellərdən, 
Özüm tək çağlayan sel bulammadım. 


Yandım-yaxıldım da bu atəşlərə, 
Kabab tək çəkdilər məni neştərə, 
Dəlindi ciyərim, sərildi yerə, 

Məni qaldıracaq əl bulammadım. 

Mənim bu dünyaya keçməyir nazım, 
Fələkdən qalmadı qeyri niyazım. 
Halımı sən anla, ey iki gözüm, 
Dərdimi deməyə dil bulammadım. 


Sızlayan, inləyən aciz bülbüləm, 

Nə qədər sızlasam eşitməz gülüm, 
Qaracaoğlan der: Tək imdadım ölüm, 
Məzardan qeyri bir yol bulammadım. 


NƏ BİLİR 


Nuhun gəmisinə böhtan edərlər 
Yelkən açıb yel qədrini nə bilir? 
O Süleyman quş dilini bilirdi, 
Hər Süleyman dil qədrini nə bilir? 


Paşa atlananda olur fırqalar, 
Kimi sərxoş yürür, kimi yırğalar, 
Kübrəliyə enib qonan qarğalar 
Xas baxçada gül qədrini nə bilir? 


Dünya mənim deyə zənginlik satan, 
Halal əkməyinə haramlar qatan, 
Sonradan sonraya bəyliyə yetən, 
Zalım olar, el qədrini nə bilir? 

OLMAYINCA 


Bir adam bir eli dolandırammaz, 
Əldə yaxşı dövlət, var olmayınca. 
Pərvanə şamının oduna yanmaz, 
Başda sevda, qəlbdə nar olmayınca. 


Mərdlər ömür sürər mərd ölkəsində, 
Fərəhli nə var ki, bayquş səsində. 
Qürbət diyarının hər guşəsində, 
Əyləşilməz, kəsbi-kar olmayınca. 


Qaracaoğlan der ki, sözün bilmişi, 
Tədbirlə görülər dünyanın işi, 

Nə yapar, neyləyər aləmdə kişi, 
Fələk Mustafaya yar olmayınca. 

QUL ALLAHQULU 


— VIII əsrlərdə yaşamış Təbriz-Qaradağ el sənətkarıdır. 
əyatı haqqında dəqiq məlumatlar yoxdur. 1926-cı ildə 
“Dan ulduzu” furnalında onun “Qaldı” rədifli ustadnaməsi nəşr 
olunmuşdur. Aşıqlar bu şeiri dastan söyləyərkən ustadnamə yerində 
tez-tez istifadə edirlər. 

Cahannamə səciyyəli bu şeir aşıq ədəbiyyatında şah ustadnamə 
yerində duran nadir örnəklərdən biri sayılır. 


QALDI 


Könül, qulluq eylə kamil ustada, 

Ustad görməyənin işi xam qaldı. 

Neçə danəndələr getdi dünyadan, 
Yerində bir neçə ağlıkəm qaldı. 


Nanəcib heç kimə ənam eyləməz, 
Təkəbbür kimsəyə salam eyləməz, 
İnsan bu dünyanı tamam eyləməz, 
Çoxları cəhd etdi, natamam qaldı. 


Köhlən at üstündə durdum deyənlər, 
Asdım, kəsdim, yıxdım, vurdum deyənlər, 
Dünyaya əmlakım, yurdum deyənlər, 
Onlar da köçdülər, quru dam qaldı. 


Bivəfaya dedim, dur məndən üzül, 
Müxənnətə baxma, gözlərim, süzül, 
Nuh da ömr eylədi min doqquz yüz il, 
Elə bil, bir gündüz, bir axşam qaldı. 


Qul Allahquluyam, ay nəsib eylə, 
Şəcərdən bac verib, ay nəsib eylə, 
İsgəndər mülküdür, aynası belə, 

Nə Cəmşid padişah, nə də Cam qaldı. 

XƏSTƏ QASIM 


əbriz yaxınlığındakı Tikmədaş qəsəbəsində yaşamışdır. 

Tikmədaş qəbiristanlığında məzarının üstündəki qəbir 
daşından onun 1702-ci ildə doğulub 1778-ci ildə vəfat etdiyi məlum 
olur. Haqq aşığı statusuna malik olan saz-söz sənətkarıdır. Şirvan, 
Dağıstan, Ərdəbil və Urmiyaya səfərləri barədə bilgilər şeirlərində və 
haqqında yaradılmış dastan-rəvayətlərdə öz əksini tapmışdır. Onun 
şöhrəti Nadir şah Əfşarın Dağıstana yürüşü zamanı (1743-cü il) 
məşhur söz ustadı Ləzgi Əhmədlə üç günlük deyişməsindən sonra 
daha da artmışdır. 

Xəstə Qasım savadlı olduğu üçün el arasında cMolla Qasımə adı 
ilə də tanınmışdır. Ərəb və fars dillərini bilmiş, Quranın ən mötəbər 
hafizlərindən sayılmışdır. O özünün yazı ləvazimatları və şeir 
dəftərinin olması barədə də qoşmalarında müəyyən bilgilər vermişdir. 

Aşıq şeiri şəkillərinin yeni və mürəkkəb çalarlar qazanmasında 
bu böyük sənətkarın müstəsna rolu olmuşdur. Təcnis çeşidlərinin bir 
çox yeni örnəkləri məhz Xəstə Qasımın adı ilə bağlıdır. Əzəmətli söz 
sərrafının yaratmış olduğu bir çox müəmma və qifilbəndlər indinin 
özündə də açılmamış qalır. Üstadnamələri də dillər əzbəridir. 


EYLƏR-EYLƏR 


Bir elə kişinin tut ətəyindən, 
Aləmə imdadı ol eylər-eylər. 
Zərrəcə üstündə olsa nəzəri, 
Yerdən daş götürsən, ləl eylər-eylər. 


Böhtan demə, böhtan tutar adamı, 
Qul eylər, bazarda satar adamı. 
Cəhənnəm odundan betər adamı 
Axırda yandırıb kül eylər-eylər. 

Aqil insan deməz hər gördüyünü, 
Daldalar düşməndən vay dərdiyini, 
Görməzsən namərdin pay verdiyini, 
Versə də minnətin bol eylər-eylər. 


Xəstə Qasım deyər sözün bu başdan, 

Pay umma qohumdan, yaddan, qardaşdan. 
Özün zəhmət çəksən su çıxar daşdan, 
Əridib dağları yol eylər-eylər. 


OLMAZ 


Dəli könlüm, nə divanə gəzirsən, 
Bivəfa dilbərdən sənə yar olmaz. 
Düz çıxmaz ilqarı, əhdi-peymanı, 
Hərcayidə namus, qeyrət, ar olmaz. 


Üz vermə nadana, sirr vermə pisə, 
Axır qəlbin ya inciyə, ya küsə. 

Ot bitər kök üstə əsli nə isə 

Yovşan bəsləməklə çəmənzar olmaz. 


Vəfalıya əmək çəksən itirməz, 
Bədəsil nəsihət, öyüd götürməz. 
Qabaq tağı tər şamama bitirməz, 

Göy söyüddə heyva olmaz, nar olmaz. 


Təklif olunmamış bir yerə varma, 
Nər olmaz meydanda hər bığıburma. 
Seyrəqib adama heç yaxın durma, 
Xain çıxar, onda düz ilqar olmaz. 


Xəstə Qasım günü keçmiş qocadı, 
Gələn bəzirgandı, gedən xocadı. 
Sərv ağacı hər ağacdan ucadı, 
Əsli qıtdı, budağında bar olmaz. 

DÜNYA 


Gəl, gəl səndən xəbər alım, 
Süleymandan qalan dünyal 
Əzəlin gəl-gəl eyləyib, 
Axrın oldu yalan, dünya. 


De görüm kimə talıbsan, 
Dərsini kimdən alıbsan, 
Səksən yolla boşalıbsan, 
Doxsan yolla dolan dünya. 


Xəstə Qasım qalıb naçar, 
Sirr sözünü kimə açar? 
Gələn qonar, qonan köçər, 
Kimdi səndə qalan, dünya? 


ƏLİNDƏDİ 


Bu gün bir molla görmüşəm, 
Kəlam ullah əlindədi. 

Oxur əzbərdən Quranı, 
Kəlmeyi - yusəbbeh dilindədi. 


Bilirəm vacib sünkəti, 
Heç kimə qılmam minnəti. 
Səkkiz rizvan cənnəti, 
Şahlar şahının əlindədi. 


Bir xudanın zikrin eylə, 
Bir Allahın şükrün eylə. 
Qasım getmək fikrin eylə, 
Gəlmək Allah əlindədi. 

YAXŞIDIR 


Dəli könül, məndən sənə əmanət, 
Demə bu dünyada qalım yaxşıdır. 
Bir gün olar qohum-qardaş yad olar, 
Demə ulusum var, elim yaxşıdır. 


Bir məclisə varsan, özünü öymə, 
Şeytana bac verib kimsəyə söymə, 
Qüvvətli olsan da yoxsulu döymə, 
Demə ki zorluyam, qolum yaxşıdır. 


Qoçaqdan olubsan qoçaq olgunan, 
Qadadan, baladan qaçaq olgunan, 
Aşıq ol, comərd ol, alçaq” olgunan, 
Demə varım çoxdur, pulum yaxşıdır. 


Xəstə Qasım kimə qilsın dadını, 
Canı çıxsın özü çəksin odunu. 
Yaxşı igid yaman etməz adını, 
Çünki yaman addan ölüm yaxşıdır. 


YAXŞIDIR 


Mürvətən sən bir məclisə varanda, 
Yaxşı əyləş, yaxşı otur, yaxşı dur. 
Dindirəndə mərifətdən ver xəbər, 
Görən desin, bərəkallah, yaxşıdır. 


İgidin mərfəti gərək dilində, 
Qocanın əsası gərək əlində. 
Biqeyrət oğulun ata yerində, 
Qalmasından qalmaması yaxşıdır. 


” Alçaq — təvazökar 

Adam var ki, özgə bir işi bilməz, 
Qocalar da var ki, heç namaz qılmaz. 
Elə qohum var bir məsrəfə gəlməz, 
Qeyri yadlar o qohumdan yaxşıdır. 


Xəstə Qasım bir vaxt gələr qonağın, 
Ona məsrəf olar dügilə yağın. 

O çox gülən, üzdən açıq qabağın, 
Bir şirin dil hamısından yaxşıdır. 


ALINCA 


Ay ariflər, bir tərlanım uçubdu, 
Sağ əlimdən sol əlimə alınca. 

Onu tutan xeyrin, bəhrin görməsin, 
Mən yazığın naləsi var dalınca. 


Gümüş kəmər bağlayıbdı belinə, 
Danışdıqca mail oldum dilinə, 
Gül uzatdım nazlı yarın əlinə, 
Canım aldı gülü məndən alınca. 


Alimdən dərs aldım əlif, bey üçün, 
Sürahilər düzülübdü mey üçün. 
Dəli könül, qəm çəkirsən nə üçün? 
Qəmli günün şad günü var yanınca. 


Xəstə Qasım vədə verdi yüz ilə, 
Yaşılbaşlar göldən-gölə düzülə. 
Bir igid ki, qatarından üzülə, 
Ölüm yeydi bu dünyada qalınca. 

DEYƏRLƏR 


Ay ağalar, gəlin sizə söyləyim, 
Yalqız daşdan olmaz, divar deyərlər. 
Bəzirgansan, aç mətahın, xırd eylə, 
Ararlar: yükündə nə var? - deyərlər. 


Ovçu olan bəslər alıcı quşu, 
Sərraflar tanıyar qiymətli daşı, 
Bir oğul atadan artırsa işi, 

El içində ona tavar deyərlər. 


Qızıl gülü dəstə-dəstə dərginən, 
Dəribən də yaylıq üstə sərginən. 
Hər nə versən öz əlinlə verginən, 
Yüz qadanı başdan sovar deyərlər. 


Neynirəm bir bağı, barı olmasa, 
Alması, heyvası, narı olmasa. 
Bir igidin dövlət-varı olmasa, 
Yeləksiz ox kimi çovar deyərlər. 


İsgəndər atlandı, çıxdı zülmətdən, 
Qasım, Xızr içdi abı-həyatdan. 

Bəhsə duşsə igiddən, qılıncdan, atdan, 
Süfrəni hamsınnan kübar deyərlər. 


OLDU GETDİ 
Necə qəhrəmanlar gəldi dünyaya, 
Köç vaxtı yetişdi, tez oldu getdi. 


Rüstəmin zərbindən titrədi dağlar, 
Düşdü dastanlara söz oldu getdi. 

Hakimlik eylədi çox uzun vaxtı, 
Bütün kainata Süleyman baxdı. 
Tərsinə döndü şah Cəmşid taxtı, 
Firudinin dərdi yüz oldu getdi. 


Necoldu Keykavus, hanı Keyqubad, 
Hansı bu dünyadan almışdı murad? 
Allahlıq eylədi Fironla Şəddad, 
Nəmrudun qalası düz oldu, getdi. 


İskəndər Daranı taxtından saldı, 
Cahana şah gəldi, sonu nə aldı? 
Yarı yolda öldü, Misirdə qaldı, 
Qasım kimi yandı, köz oldu getdi. 


OLA 


Mərifət bəhrində, ədəb-ərkanda, 
Bir igid istərəm lamu-ləng ola” . 

Atı Düldül ola, qılıncı düsər, 
Dayanmaz, qabaqda yüz pələng ola. 


Sərində görmüşəm cığalı çəngər, 
Üzündə duymuşam müşk ilə ənbər. 
Kənan şəhrində Yaqub peyğəmbər, 
Yusif tək camalı çox qəşəng ola. 


Fərhad qaya çapar, sənginə yetməz, 
Kimsə ərənlərin dənginə yetməz, 

Heç cəng o movlanın cənginə yetməz, 
Ya rum, Qeysər, ya Firəng ola. 


Xəstə Qasım əl götürməz daməndən, 
Sidqini bağlayıb Sahib-Zamandan, 

O gün çox qorxuram Şahi-Mərdandan, 
Çəkə Zülfüqarın xulqu təng ola. 


” Lam-ləng ola — Həzrət Əliyə işarədir. 
TT 

SAZ OLA 


Usta, məni gözlərinə fəda qıl, 
Səndən saz istərəm, amma saz olal 
Dindirəndə imran dillə danışa, 
Şeyda bülbüllər tək xoşavaz olal 


Yamanı yamana, yaxşını mərdə, 
Tərifini edim hər düşən yerdə, 
Dolaşmaya simlər, vurmaya pərdə, 
Gözəllər tək onda işvə, naz ola. 


Xəstə Qasım sözüm söylərəm əyan, 
Elə car eylərəm bəyanbəbəyan. 
Qiymətin soruşsan, tamam min tümən, 
Nə ondan çox ola, nə də az olal 


AŞNALIĞI 


Ay ağalar, gəlin sizə söyləyim, 
Əzəl yaxşı olur, yar aşnalığı. 

Sən sevəsən, yarın səni sevməyə, 
Olar bülbül ilə xar aşnalığı. 


Bağban odur zəhmət çəkə, əlləşə, 
Saldığı bağ çiçəkləşə, gülləşə. 
Əgər gücsüz güclü ilə güləşə, 
Olar tərlan ilə sar aşnalığı. 


Xəstə Qasım qəm əlindən məst ola, 
Əhli-dərviş xırxasında pust ola, 
Bir adam ki, loxma ilə dost ola, 
Olar yağış ilə qar aşnalığı. 

İNSAN 


Yaxşı fikir elə, qafil dolanma, 
Qəlbini şeytandan yad elə, insanl 
Halal yaşa, bir kimsədən utanma, 
Yıxma könülləri, şad elə, insanl 


Bu dünya dediyin fanidir, fani, 

Əzəl Nuh gəlmişdi, görünmür, hanı? 
Yola saldın İsgəndər tək xaqanı, 
Bizə də əsəcək bad elə, insanl 


Xəstə Qasım düşünməyin bihuşdu, 
Bənadam dediyin vətənsiz quşdu. 
Səxasız dövlətin axırı puçdu, 

Ye malın, dəhanda dad elə, insanl 


AY HAYIF-HAYIF 
(cığalı təcnis) 


Səhər tezdən əzmi gülşən elədim, 
Qəm məni çulğadı, ay hayıf-hayıfl 
Aşıq deyər: Ay hayıf, 
Kimlər oldu ay hayif. 
Sən ilə mən sevişdim, 
Ayrı düşdüm, ay hayıfl 
Bağban oldum, bağ bəslədim nə fayda, 
Dərmədim güllərin ay hayıf-hayıfl 


Sərrafın dəstində nə danə gördüm, 
Mürgü dəhanında nə danə gördüm. 
Aşıq, nə danə gördüm, 

Xalın nə danə gördüm. 
Tülək tərlan tuş oldu 
Axır nadana gördüm. 

Gövhəri verdilər nadana gördüm, 
Bilmədi qiymətin, ay hayıf-hayıfl 


Oxudum dərsimi çıxdım yasinə, 
İgid olan ixlas bağlar yasına. 
Aşıq deyər: Yasına, 
Namərd boynun ya sına. 
Nanəcibə sirr vermə, 
Ya inciyə, ya sına. 
Qasım ölər, dostlar gələr yasına, 
Eşidənlər deyər: Ay hayıf-hayıf. 


ÜZHAÜZ 
(cığalı təcnis) 


Həqiqət bəhrinə qəvvasam deyən, 
Qəvvas isən, gir dəryaya üzhaüz. 
Aşıq deyər üzhaüz, 
Sonam, göldə üzhaüz. 
Namərd gəlib mərd olmaz, 
Yalvarasan yüzhayüz. 
Bir mərd ilə ilqarını vur başa, 
Namərd ilə kəs ülfəti üzhaüz. 


Parçalandı gəmim, qaldı dərində, 
Mən qərq oldum dayazında, dərində. 
Aşıq deyər dərində, 
Dayazında, dərində. 
Sidqi haqqa düz olan, 
Hərgiz qalmaz dərində. 
Qismət olsa o mövlanın dərində, 
Üz döşəyək, səcdə qılaq üzhaüz. 

Xəstə Qasım deyər, canan can deyə, 

Can eşidə, can danışa, can deyə. 
Aşıq deyər, can deyə, 
Vəfalıya can deyə. 
Görmədim hərcayllar, 
Cananına can deyə. 

Yox vəfalım, can qıyana can deyə, 

Bivəfadan çək əlini üzhaüz. 


BAX 
(divani) 


İnsan oğlu qafil olma, aç gözün qəbristanə baxl 
Üz çevir haqqın yoluna, haqq ilə divanə bax. 
Bu dünya dediyin boş müsafirxanədir, 

Hər gələn köçər, hər gedən mehmanə bax. 


Gözləyin halal-haramı, şeytandan uzaq olaq, 
Yandırın xilas fənarın, behiştin bağın bulaq. 

Satın bu dünya malını axirətdən mülk alaq, 
Süleymana qalmayan dünya qalmaz heç insana, bax. 


Göydən bir balıq endi, itirmədi sayını, 

Hər gədələr sultan oldu, tapdı öz tayını. 
Qarışqalar aslan oldu, sökdü himin layını, 

Xəstə Qasım qıl tamaşa, boş qalan meydana bax. 

VAR 
(divani) 


İnsan oğlu yalan demə, yalan da var, 

Üzümə aydın görünmə, çiskinli duman da var. 
Özünü dərya sayma, eylərəm ada səni, 
Dəryaları zəbt eyləyən, dəryayi ümman da var. 


Hər kəs mətləb istəsə, mətləb verən müəllimdir, 
Oxuyub elmə çatanın, həmişə könlü zəlildir. 
Əlinə çərəkə alan, adını qoyur alimdir, 

Çərəkə açar olmaz, oxuyub qanan da var. 


Kim haça çaldı, dərya neçə bölündü, 

Kim süpürgə çəkdi, göyün üzü silindi. 
Adəmdən, xatəmə keçən neçə min ildi, 
Zülmnən bərbad eyləyib, Xeybəri alan da var. 


Xəstə Qasım çağırır, qul eyləyən bərbəri, 

Özü bir, adı min bir, lam şəriki qoş şiri. 

Yüz uruzbanda, qılınc çaldı, iki böldü Əntəri, 

Bu hünərmən, bu qeyrətnən, Qəşəm Şəm ağam da var. 

ABDALGÜLABLI VALEH 


VIII əsr aşıq sənətinin ən görkəmli sənətkarlarından biridir. 

ödam rayonunun Gülablı kəndində ömür sürmüşdür 

(1722-1822). Adı Səfi, təxəllüsü Valehdir. Şeirlərindən də görünür ki, 

mükəmməl dini təhsilə yiyələnmişdir. Valeh aşıq yaradıcılığına 

gəlincəyə qədər dini elmləri, klassik ədəbiyyatı dərindən öyrənə 

bilmişdi. Kərbəla ziyarətinə getmiş, bu səbəbdən də el arasında həm 
də “Kərbəlayi Səfi” adı ilə tanınmışdır. 

Aşıq sənətinə həvəsi onu Abdallıya - Aşıq Səmədin yanına 
gətirmişdir. Sənətin sirlərinə kifayət qədər yiyələndikdən sonra tezliklə 
Qarabağda, ondan uzaqlarda məşhurlaşmışdır. M.F Vaqifə, A.Canı- 
zadəyə, Aşıq Qənbərə, Aşıq Feyruza, Aşıq Süleymana və s. müraciətlə 
yazdığı şeirlər, ona yazılan cavablar da bunu göstərir. Dərbəndli 
Zərnigar xanımla ailə həyatı qurmuşdur (1747). “Valeh və Zərnigar” 
dastanında aşığın həyatı, mühiti ilə bağlı bir sıra məsələlər öz əksini 
tapmışdır. Zərnigar xanımın da qəbri Gülablıdadır. Aşıq Valehin 
“Vücudnamə”si, “Cahannamə”si, bayatı, gəraylı, qoşma, müxəm- 
məsləri, “Valeh və Zərnigar” dastanı onun bir ustad kimi aşıq yara- 
dıcılığında yerini müəyyənləşdirir. 

Aşıq Valeh böyük söz ustadı olmaqla bərabər, həm də saz 
havalarının istedadlı bəstəçisi olmuşdur. Onun barmaqlarından qopan 
“Baş Sarıtel”, “Orta Sarıtel”, “Qarabağ qaytağısı”, “Aran gözəl- 
ləməsi” havaları indi də aşıqların repertuarında geniş yer tutur. 


DÜNYA 


Haqdan fərman gəlib qərar tapandan, 
Başlamısan cəngə, savaşa, dünyal 
Qəsdinə girmisən yaranmışların, 
Cümləsin vermisən talaşa, dünyal 


Neçə nəbiləri keçirtdin yandan, 
Nuh tufanı qopdu, doymadın qandan. 

Zal oğlu Rüstəmi eylədin candan, 
Bükdün Süleymanı farmaşa, dünyal 


Neçələrin saldın çovğun, borana, 

Neçələrin etdin dəli-divana, 

Neçələri nakam getdi məkana, 
Qoymadın onları yanaşa, dünyal 


Valeh ağlar görüb belə divanı, 
Kimsələrə gəlmir onun gümanı, 
Kama çatıb şənlik edən zamanı, 
Döndərdin şənliyin qan-yaşa, dünyal 


BİR GÜN 


Könül, gəl əl götür bu qəm-qüssədən, 
Sənin də yurdunda toy olar bir günl 
Vaxt olar ki, dəyişilər bu dövran, 
Bahar fəsli gələr, yay olar bir günl 


Düşübdür həyatın çovğun, borana, 
Laləzarlı yurdlar qalıb virana. 
Fəsil çönər, dağlar dönər arana, 
Bu buzlar əriyib çay olar bir günl 


Alıbdır namərdlər vaxtı araya, 
Zülmkar şah olub çıxıb saraya, 
Haqq-ədalət gəlib çatar haraya, 
Zalımlar evində vay olar bir günl 


Unutma, ey Valeh, gələr bir zaman, 
Şənliyə bürünər bu çöl, bu orman, 
Məzlumlar həyatı olar çıraqban, 
Qüdrətdən bəxtinə pay olar bir günl 


84 


Ustad nəfəsli saz-söz ərməğanı 


DEYİLMİ? 


De, necə şad olum bu aləmdə mən, 
Dünya fani, insan mehman deyilmi? 
On səkkiz min böyük sirli dəryalar, 
Başdan-başa dolu al qan deyilmi? 


Tarixin cəryanı bizə yan verir, 
Zalıma, cəllada qüvvət, qan verir. 
Fağır-füqəralar vaxtsız can verir, 
Zamana yoxsula düşman deyilmi? 


Zalımı şah edir bimürvət fələk, 
Zülmünü görəndə deyir mübarəkl 
Qoymayır aləmdə biz də gün görək, 
İnsana zülm edən insan deyilmi? 


Valeh necə dözsün belə möhnətə, 
Təriq əhli düçar olub möhlətə. 
Neçə piranələr gəlib minnətə, 
Qamçı altda cismi üryan deyilmi? 


HANI 


Dəhri-fənada belə insan hanı? 
Qılmaya fani onu dövran, hanı? 
Ey bivəfa dünya, sən nə zalımsan?1 
Bu qayətdə sana gələn can hanı? 


Əvvəl sana gəldi Adəmü Həvva, 
Beş gün qonaq oldu səndə binəva. 
Öldürdün Habili, saldın bir dəva, 
Düşdü arasına nahaq qan, hanı? 

Neçə padişahlar gəldi sahib-cəng, 
Cəmşidi-Cəm, Nuşirəvanü Huşəng, 
Daqyanus, Hülaku, Çingiz, Teymurləng, 
Onlardan bircəsi bu zaman hanı? 


Neçə həkim gəldi təbibi zaman, 
Ərəstu, Əflatun, Fərəzdəq, Xaqan. 
İstədi dirildə özünü Loğman, 
Qaldı kuzəsi də yarımcan, hanı? 


Dünya, səndə Aşıq Səməd var idi, 
Nəzmü şeri ləlü gövhərbar idi, 

Bir gözəl eşqinə giriftar idi, 

Onun kimi bəs bəhri-ümman hanı? 


Bu dünyada heç də gəzməmişdi kəm, 
Aşıq Əli oğlu Aşıq Məhərrəm, 
Həsrətin çəkərdi Rum, həm Əcəm, 
Əlində tütəyi-balaban hanı? 


Tamam yola gedər heyif gözəllər, 
Sərdə müşkü ənbər qoxuyan tellər, 
Murad üstə neçə xınalı əllər 
Torpağa döndülər vay, aman, hanı? 


O ala gözlərə, o gül yanağa, 

O nazik əndama, o tər buxağa, 
Necə qıyıb döndərirsən torpağa? 
Nazənin-nazənin incə can hanı? 


Hafizü, Nəvai, Füzuli, Cami, 

Şeyx Sədi, Hilali, Ürfi, Nizami, 
Dünya, səndə gəşt eyləyib tamami, 
Firdovsi tək nəzmi dürr-əfşan hanı? 

Hanı Molla Pənah, bivəfa cahan, 
Təxəllüsü Vaqif, nəzmi dür-əfşan. 
İndi eyləmisən xakilə yeksan, 
Tapmaq olmaz o kamalda can, hanı? 


Müşkül işdi bir də dolana dövran, 
Növbət mənə yetə, aman, əlamanl.. 
Bir gün ola, görən, bilən, tanıyan 
Deyələr Valehi-natəvan hanı? 

DƏLLƏK MURAD 


VIII əsrin söz ustadıdır. Dəllək peşəsi ilə məşğul oldu- 

Sundan bu adı özünə təxəllüs götürmüşdür. Göyçay ray- 
onunun Ləkçıraq kəndində yaşadığı güman olunur. Ləkçıraq 
kəndində onun adını daşıyan məhəllə də vardır. Dəllək Murad aşıqlıq 
etməmişdir. Xalq şeiri üslubunda yüksək sənət nümunələri yarat- 
mışdır. Onun şeirləri daha çox nəsihətamiz səciyyəli olduğu üçün 
tezliklə ustadnamə kimi yayılmış, aşıq məclislərində geniş yer almışdır. 


GEN GƏZ 


Könül, sənə bir nəsihət, 

Şər iblisdən sən gəl gen gəz. 
Bir kəs nəsihət bilməsə, 
Çəkil ondan sən gəl, gen gəz. 


Dam üstündəki qırçıdan, 

Malı çoxlu dəmirçidən, 

Rəngi solmuş boyaqçıdan, 
Bədnəzərdən sən gəl, gen gəz. 


Tamahkarın niyyətindən, 

Yay günü keçi ətindən, 
Yoldaşın mazaratından, 

Dəllək Murad, sən gəl, gen gəz. 


OLMAZ 


Dərdü qəmin ərbabıyam, 
Dərdlər məndən irad olmaz. 
Gündə yüz min xəyal eylər, 
Mənim könlüm bir şad olmaz. 

Göyə çəksə baş tayalar, 
Fələk onu tez payalar. 

Hər külüng çapmaz qayalar, 
Hər iyiddən Fərhad olmaz. 


Dərviş olan baxmaz pusta, 
Uslu olan olar usta. 
Güvənmə bivəfa dosta, 
Bivəfadan imdad olmaz. 


Səhər bağın əsər badı, 
Dostundan istə muradı. 
Mövlam yaradıb Muradı, 
Hər kəs Dəllək Murad olmaz. 


EYLƏMƏ 


Qadir Allah, budu səndən diləyim, 
Sən mərdi namərdə möhtac eyləmə. 
Qeybi xəzinədən yetir ruzisin, 

Sən mərdi namərdə möhtac eyləmə. 


Ədalət kanısan, kərəmin çoxdu, 
Tənəli söz xəncərdi, nizədi, oxdu. 
Qardaşın qardaşa vəfası yoxdu, 
Qardaşı qardaşa möhtac eyləmə. 


Namərd körpüsündən ölsəm keçmənəm, 
Karvan olsam mənzilinə köçmənəm, 
Əlindən camını alıb içmənəm, 

Sağ əli sol ələ möhtac eyləmə. 

Şair olan deyər sözün arısın, 
Arısı olmasa olsun yarısın, 

Qoy lap alsın gözlərimin birisin, 
Bu gözü o gözə möhtac eyləmə. 


Dəllək Murad deyər sözün zatını, 
Əl əldən ötkündü işin çətini. 
Qurda, quşa qismət elə ətini, 
Atanı oğula möhtac eyləmə. 


OLMAZ 


Adəm oğlu, yol-ərkanı tanı, bil, 
Yol-ərkan bilənin yeri dar olmaz. 
Sirrini söyləmə qəmu aləmə, 
Bivəfa dilbərdən sənə yar olmaz. 


İgid odu tənə oxun atmaya, 

Halal mayasına haram qatmaya. 
Bir oğul ki, ata sözün tutmaya, 

O oğulda qeyrət, namus, ar olmaz. 


Öz sürümdən qurban verim deyəsən, 
Öz yunundan şal toxuyub geyəsən, 
Bəslədiyin bağın barın yeyəsən, 

Yad bağından sənə heyva, nar olmaz. 


Dəllək Murad, çəkmə bir bunca qəmi, 
Burda duran olmaz, gedərlər hamı. 
Fələk biçinçidi, bu dünya zəmi, 
Biçilən zəmidə mürğüzar olmaz. 

NƏDİ 


Gəlin sizə mən ərzimi eyləyim, 
Aqil olan, bu dünyada var nədi? 
Dünya bir bostandı, pozular gedər, 
Çiçək nədi, yemiş nədi, bar nədi? 


Bu dünyada çox-çox şirin mal olu, 
Tamahkarlar halı müşkül hal olu, 
Qol burulur, qulaq batır, lal olu, 
Qohum nədi, qardaş nədi, yar nədi? 


Dəllək Murad, bu yollarda sürünnəm, 
İndi gedişimdi, nə vaxt görünnəm. 
Altım torpaq, üstüm də daş hörünnəm, 
İsti nədi, soyuq nədi, qar nədi? 

XƏSTƏ HASAN 


ıldır-Ağbaba aşıq mühitinin yetirdiyi ustad sənətkar- 

lardandır. XVIII əsrin sonu XIX əsrin birinci yarısında 
yaşamışdır. Xəstə Hasanın yaşadığı dövrdə bölgədə Ürfani, Qul 
Qarani, Usta Polad, Küfdadi, Molla Xəlis, Aşıq Teyfi, Dəli Tammı və 
b. aşıqlar olmuşlar. Xəstə Hasan beş aşıqla — Aşıq Polad, Qul Qarani, 
Öməri, İrfani (Ürfani), Sefili ilə deyişmişdir. Xəstə Hasandan 
bəhrələnən Aşıq Nuru, Aşıq Şenlik, Aşıq Abbas, Aşıq Summahni, Aşıq 
Mustafa, Aşıq Cebecili, Aşıq Zülalı, Aşıq İzani və b. bölgədə olduqca 
güclü bir mühit yaratmışdılar. 


AĞI GÖZLƏR 


Bəyzadələr məclisinə gələndə, 
Ağlı kamil olan a yağı gözlər. 
Ustadından nəsihət alan kimsələr, 
Ağlı kamil olan a yağı gözlər. 


Dəli könül, öz yerində paşasan, 
Qanlı fələk, kimi qoydun yaşasın? 
Ay anlamaz, niyə çıxdın başa sən? 
Ağlı kamil olan a yağı gözlər. 


Xəstə Hasan dəryalara dalanda, 
Şirin canı eşq oduna salanda, 
Ömür keçib vədə tamam olanda, 
Bu yazıq canım ay ağı gözlər. 


OYNAMASIN 


Geyinib-kecinib toya gedənlər, 
Amanat, amanat qız oynamasın. 
Cavandı oynamaq ona xoş gedər, 
Yüngüllük eyləyib tez oynamasın. 

Yad-yağılar əyri-üyrü baxarlar, 
Ağ əllərə əlvan həna yaxarlar, 
Töhmət edər, başımıza qaxarlar, 
Kəlağay altından göz oynamasın. 


Xəstə Hasan deyər: alagöz yarım, 
Sənə qurban olsun dövlətim, varım. 
Demirəm oynamasın, oynasın yarım, 
Ədalı-işvəli naz, oynamasın. 


ÜSTÜNDƏDİR 
(divani) 


Bu dünya belə qurulmuş, dövlət-var üstündədir, 
Ərül-qərül mal qazanır, tarımar üstündədir. 
Adəm ata, Həvva ana atdılar ol cənnətə, 
Qorxuram ki, aldanalar, şeytan şər üstündədir. 


Bir anadan törəmişik, başqa-başqa dilimiz, 

Yarın haqqın divanında həp bir olur halımız. 

Göz görəmməz, ayaq tutmaz, nə çətindi yolumuz. 
Üstü körpü, altı qazan, o da nar üstündədir. 


Xəstə Hasan, sözlərimi dinləyənə nəsihət, 
Yatanda eylə salavat, qalxanda et vəsiyyət. 
Göydən yağmadı rəhəmət, yerdən qalxdı bərəkət, 
Keçdi günüm, doldu sinnim, ixtiyar üstündədir. 

VARXİYANLI MƏHƏMMƏD 
(təx. 1770-1860-cı illərin axırı) 


27: Varxiyan kəndində (indi Bəymətli adlanır) 
yaşamışdır. Atası din xadimi olmuşdur. Məhəmməd də ilk 
təhsilini Şəkidə mollaxanada almışdır. Beş il dini təhsil aldıqdan sonra 
Şuşaya getmiş, M.P.Vaqifin açdığı məktəbdə iki il təhsil almışdır. 
M.P.Vaqifin, M.V.Vidadinin təsiri altında şeirlər yazmışdır. 
Varxiyanlı Məhəmməd istedadlı aşıq olmuşdur. Aşıq şeirinin 
müxtəlif şəkillərində qoşma, gəraylı, müxəmməs, divani və s. 
yaratmışdır. Onun şeirlərinin mühüm bir hissəsi ustadnamələrdir. 


KÖNÜL 


Vaxt olar qalxarsan ərşə-asmana, 
Vaxt olar havadan yenərsən, könüll 
Vaxt olar düşərsən çiskin, dumana, 
Vaxt olar hər işi qanarsan, könüll 


Vaxt olar çıxarsan Məcnun dağına, 
Vaxt olar düşərsən qəm yığnağına, 
Vaxt olar yüz atəş kar etməz sənə, 

Vaxt olar alışıb yanarsan, könüll 


Vaxt olar Məhəmməd £ez gələr coşa, 
Vaxt olar heç əlin getməz bir işə, 
Vaxt olar dönərsən dəmirə, daşa 
Vaxt olar şişə tək sınarsan, könüll 


ARİFLƏR 


Eşqin şərabından bir qətrə içən, 
Əlbəttə, od tutub yanar, ariflərl 
Gizlin sirri hər cahidə car açan, 
Düşər etibardan kənar, ariflərl 

Əvvəl ustadmdan dərsini alan, 
Dünyanm varmı, yoxunu bilən, 
Sərində bir zərrə kamalı olan, 
Dediyindən necə dönər, ariflər? 


Məhəmməd də bilməz ömür yaşını, 
Canıma salmısan eşq ataşını, 
Heç kəs qanmaz bu dünyanm işini, 
Biri köçər, biri qonar, ariflərl 


OLAN CANIM 


Ay ariflər, nə kəmtale qul oldum, 
El içində haqqı zay olan canım. 
Qədirbilməzlərin qədrini aldım, 
Əməyi itibən vay olan canım. 


Bağban idim bağda bar səbəbinə, 
Bülbül idim gülüzar səbəbinə, 
Billqar, bivəfa yar səbəbinə, 
Divanə Məcnuna tay olan canım. 


Məhəmmədəm, bir murada yetmədim, 
Baş götürüb qalmaqaldan getmədim, 
Öz oxumu bir mənzilə atmadım, 
Özgələr oxuna yay olan canım. 


OLSUN 


Qız alanda gözlərini açgilən, 

Üzü şirin, rəngində də qan olsun. 
Göyçəklərin boylusunu seçgilən, 
Canlar alan sərvi-xuraman olsun. 


Ləbləri qırmızı, yanağı xallı, 
Qaşı, gözü qara, teli cığalı, 

Şəkinin şahbazı, Gəncə maralı, 
Ahu balası tək bir ceyran olsun. 


Əsli, zatı olsun uslu, kamallı, 
Boy-buxun sürahi, şəkilli, hallı, 
Məclislərdə mələk, pəri misallı, 
Otaqlarda ya xan, ya sultan olsun. 


Üz dəyirmi olsun, gözləri iri, 
Günün altda tər şamama növbəri, 
Saçlar yasəməni, qəd sənubəri, 
Şahin baxışları bir tərlan olsun. 


Yanağı al olsun, buxağı ətli, 
Firiştə şəkilli, pəri surətli, 

İstərsən şəhərli, istərsən kəndli, 
Ancaq nəcib olsun, qanı qan olsun. 


İşvəli, çəmxəmli, şivəli, nazlı, 
Qarəquş cilvəli, durma avazlı, 
Acıqlı, mülayim, söhbətli, sazlı, 
Nişanlı sənə də mehriban olsun. 


Gözəllərdə çox-çox olur nişanlar, 
Gahbir, gahbir, belə-belə cananlar. 
Məhəmməd der: ey eşqili cavanlar, 
Elə cananlara can qurban olsun. 


DEYƏR 
(divani) 


Namərd ilə işim yoxdu, mən həcətakram deyər. 
Nə yükü yox, nə mətaı, şahü-xodkaram deyər. 
Kamallıya nə lazımdı gizli sirri car edə. 

Hər yetənə bildiribən, açıq-aşkarım deyər. 

Öz zatımdan xəbərdaram, abu-atəş, badu-xak. 
Qəlbim təsdiq, dilim idrak, inanmışam sidqi pak, 
Bir sevdaya giriftaram, başımda var yüz kələk. 
Hələ mən ustad xakpayam, o ustadkaram deyər. 


Mənəm eşqin kamandarı, oxu, yayı neylərəm? 
Güvənmərəm bu dünyaya, sultan, bayı neylərəm. 
Kamalm ki var qumaşdı, don, darayı neylərəm. 
Məhəmmədəm, bu arada bir müsafirəm deyər. 


YÜKÜM 
(divani) 


Eşqidən kamil olan, xeyli iqbaldı yüküm. 

Dürlü qumaş cəm etmişəm, yaşıldı, aldı yüküm. 
Matahm matah olunca, bazarın bazar olsun. 

Nə alınmaz, nə satılmaz, xeyli zavaldı yüküm. 


Mərdanələr yığılıban, söhbəti xoş eyləsin. 
Bir-birinə xoş deyibən, sərin peşkəş eyləsin. 
Saqiyəm, mərd məclisində içənlər nuş eyləsin. 
Ab-kövsərdən almışam, abi-zülaldı yüküm. 


Məhəmmədəm, sərrafkarıdı, hər nə desən varıdı. 
Bir sözü cəvahıiratdı, biri kövhərkarıdı. 
Qədirbilənlər, yaxm gəl, qədirbilməzlər, geri dur. 
Göstərmərəm hər yetənə yaqutu ləldi yüküm. 

DADALOĞLU 
(1785-1868) 


sil adı Vəlidir. Güney ellərində dolaşan və Toros dağlarında 

Kozan, Ərzin, Payas ərazilərində yaşayan türkmən oğuz- 
larının Əfşar tayfalarındandır. Şeirləri aşıqların, söz-sənət bilicilərinin 
yaddaşında yaşamışdır. Oğuz-türkmən aşıqlarının öndə gedənlərindən 
sayılır. Atası Aşıq Musa da aşıq sənətinin istedadlı nümayəndələrin- 
dən olmuşdur. 


BİZİMDİR 


Qalxıb köç eylədi Əfşar elləri, 
Ağır-ağır gedən ellər bizimdir. 
Ərəb atlar yaxın eylər irağı, 

Uca dağdan aşan yollar bizimdir. 


Belimizdə qılıncımız girməni, 

Daşı dələr mizrağımın təmrəni. 
Haqqımızda dövlət vermiş fərmanı, 
Fərman padşahındı, dağlar bizimdirl 


Dadaloğlum, yarın qovğa qurulur, 
Ötər tütək, davlumbalar vurulur. 
Neçə qoç igidlər yerə sərilir, 
Ölən ölür, qalan sağlar bizimdir. 


YEDDİ İQLİM, 
DÖRD GUŞEYİ DOLANDIM 


Yeddi iqlim, dörd guşeyi dolandım, 
Məğər dünya hər tərəfdə bir imiş. 

Mən dünyanı Al-Osmanın sanırdım, 
Məğər dünya yüz sultanlıq yer imiş. 

İrili-ufaklı insan puç oldu, 

Onlar doğdu keçinməsi güç oldu. 
Altı şahbaz ərəb atı necoldu?1 

Elə sandım, yalan dünya çürümüş. 


Oxuduğun tutmaz oldu alimlər, 
Qalxdı da ədalət, artdı zülümlər. 
Tərləmədən mal qazanan zalımlar, 
Can verirkən soluxması zor imiş. 


Dadaloğlu der ki, sözüm vəsiyyət, 
Mənim sözümü dinləyənə nəsihət. 
Bəsmələsiz qazanılan puç övlad, 
O da ki, dünyada ziyankar imiş. 

ULULU KƏRİM 


VIII əsrin 80-ci illərində Zəngəzur mahalının Ululu 

əndində anadan olduğu ehtimal edilir. Mənbələrin verdiyi 
məlumata görə, ahıl vaxtlarında Naxçıvanın Şahbuz mahalına 
köçmüş, yüz ilə qədər ömür sürmüşdür. Xalq arasında şeirləri geniş 
yayılmışdır. Yüksək təbə malik bu sənətkar aşıq şeirinin müxtəlif 
formalarında yazıb yaratmışdır. 


OLMAZ 


Fürsət əldə ikən yaxşılıq eylə, 
Həmişə əlində ixtiyar olmaz. 
Gəl güvənmə dövlətinə, malına, 
Mala, mülkə, ömrə etibar olmaz. 


Dörd yanımız bağça ola, bağ ola, 
Sinəm üstü düyün ola, dağ ola, 

Bir kiçik ki, böyüyünə ağ ola, 
Düşər el gözündən, bəxtiyar olmaz. 


Ululu Kərimi axtaran tapar, 

Bir könülü yapan Kəbəni yapar. 

Sən çalış işini Haqq ilə apar, 
Haqdan qeyri kimsə sənə yar olmaz. 


GETDİ 
Şikayət var bu dünyanın əlindən, 
Neçə Süleymanlar var idi, getdi. 


Qışı həşmətindən əsnəmir dağlar, 
Bax dağları tutan qar idi, getdi. 

Mülkü Süleymana vəfa qılmadı, 
Loğman da dərdinə çarə qılmadı, 
Neçə padşah gəldi, səndə qalmadı 
Kəfənin belinə sarıdı, getdi. 


Uz tutarıq Sübahana, Səttarə, 
Müşkülə düşəndə etginən çarə, 
Çəhdi zillfiqarı vurdu kafərə, 
Zülfiqarı vuran var idi, getdi. 


Bə görmürsən bu bivəfa dünyanı, 
Neynədin Rüstəmi-Zal pəhləvanı, 
Ərəsət ayağı, haqqın divanı, 
Kərim ondan xəbərdarıdı, getdi. 

MƏLİKBALLI QURBAN 
(1790-1865) 


IXəsrin Şirvan el şairidir. Göyçay qəzasının Məlikballı kən- 
dində yaşayıb yaratmışdır. Mədrəsə təhsili almış, aşıq şeiri 
üslubunda şeirlər də düzüb qoşmuşdur. Şeirləri Şirvan aşıqlarının 
repertuarında geniş yayılmışdır. 
Onun məşhur “Vücudnamə”si həmin şeir biçiminin təkrarsız 
klassik örnəyi sayılmaqla yanaşı, ustadnamə xarakteri ilə də diqqət 
çəkən kamil bir poetik nümunədir. 


VÜCUDNAMƏ 


Ərbayi-ənasir, şeşi cihatdan, 
Xəlq elədi məni qadiri-qəffar. 

Bir qətrə atadan yendim anaya, 
Məsalimdə qırx gün elədim qərar. 


İki qırx olanda himrayə döndüm, 
Üç qırxda bir mələk gördüm səksəndim, 
Dörd qırxda düzəldim, beşdə tərpəndim, 
Altı qırxda oldum xeyli giranbar. 


Yeddi qırx olanda gəldim cahana, 
Şad oldu bu işdən həm ata, ana. 
Cismim xaki xunda düşdüm fəğana, 
Qundaqdan beşiyə elədim səvar. 


Ana püstanından nuş elədim zad, 
Yığılıb gəldilər qohum, qardaş, yad. 
Cəddim silsiləsi qoydular bir ad, 
Dedilər fənada qalsın yadigar. 

Bir yaşatan öz anamdan şir aldım, 

İki yaşda əqli-şürbə yönəldim, 

Üç yaşda danışdım, oynadım, güldüm, 
Qəddü qamət dörddə elədim izhar. 


Doqquz yaşda şüru etdim mənayə, 
On yaşında getdim elmi yəğmayə, 
On birimdə başım düşdü sevdayə, 
On ikidə eşqim oldu aşikar. 


On üçdə məclislərdə oturdum, 

On dördümdə hər nə varsa götürdüm, 
On beşimdə Allaha iman gətirdim, 
Fərz ilə sünnəti bildim nə ki, var. 


On altı yaşımda oldum xirədmənd, 
On yeddidə bir xanə etdim pəsənd, 
On səkkiz yaşımda oldum payibənd, 
Zövqü səfa ilə keçdi ruzigar. 


On doqquzda qəmdən oldum azadə, 
İyirmidə dərkim oldu ziyadə, 
Otuzda bərq tək gəzdim havada, 
Qırx yaşımda etdim zikri-girdikar. 


Əlli yaşda yarı etdim mənzili, 
Altımışda seçdim xar ilə gülü, 
Elə ki, yetmişə yetirdim ili, 
Ağzımdan dişlərim töküldü pərgar. 


Yetmişdən ötəndə düşdüm ah-vayə, 
Səksəndə əyilib döndüm bir yayə, 
Doxsanında pənah gətdim əsayə, 
Yüz yaşımda haqdan gəldi bir azar. 

Əriyib cəsədim tük tək incəldi, 
Əzrayıl gəlibən cəngini çaldı, 
Mürği-ruhum aldı, bədən boş qaldı, 
Bəqa mənzilimi etdim ixtiyar. 


Yığılıban, ağlayıban doydular, 
Rəxti-vücudumu tamam soydular, 
Namazımı qılıb qəbrə qoydular, 
İnkir-minkir ilə oldum xoş göftar. 


Sual edib məndən cavabın aldı, 
Bir neçə il cismim qəbirdə qaldı, 
Əmrilə İsrafil surunu çaldı, 
Bildim qiyamətdi, çəkdim intizar. 


Yığılıban gəldik, quruldu divan, 
Şəfiim dərdimə elədi dərman, 
Mövlam qazı oldu, çəkildi mizan, 
Sirləri faş etdi o qeybi-səttar. 


Rəbbim şəfqət etdi, siratı keçdim, 
Firdovsi-əlada kövsərdən içdim, 
Məlikballı Qurban, cənnətə düşdüm, 
Mövlamızı onda elədim didar. 

AĞ AŞIQ 


£ Aşıq XVIII əsrin ikinci yarısı XIX əsrin əvvəllərində 

yaşamışdır. Əsl adı Allahverdi olan ustad sənətkarı rənginin 
ağlığına görə “Ağ Aşıq” adlandırmışlar. Əslən Mərənddən olduğu 
söylənilir. Bir müddət Naxçıvanda da məskun olmuşdur. Sonra köçüb 
Göyçə mahalına gəlmişdir. Göyçə aşıq mühitinin inkişafında müstəsna 
xidmətləri vardır. Aşıq Alı onun şagirdi olmuşdur. Həyatı xeyli 
dərəcədə qarışıq rəvayətlərə bürünmüşdür. Şeirlərindən nümunələr 
ayrı-ayrı toplularda çap olunmuş, haqqında “Ağ Aşıq və Sənubər” 
dastanı yaranmışdır. 


BELƏSİNƏ 


İgid olsa elə arxa, 

Can sadağa beləsinə. 
Çörək verib ala səxa, 
Can sadağa beləsinə. 


Dağlar başı qarlı gərək, 
Bağça-bağlar barlı gərək, 
İlqar özü varlı gərək, 
Can sadağa beləsinə. 


Göyçə gözəllik oylağı, 
Güldür-çiçəkdir yaylağı, 
Murğuz, Murov, Kəpəz dağı, 
Can sadağa beləsinə. 


NƏ BİLƏR 


Nadan məclisində, naşı yanında, 

Ləl xırdala, gövhəri seç, nə bilər? 
Bir damlanı sel anlayan qanmaza, 
Bütün ümman, dəryanı keç, nə bilər? 

Axtarsan da yerin yeddi qatını, 
Hər kəs göstərəcək öz isbatını, 
Namərdə bağışla köhlən atını, 

Ya yolunda sən zəhər iç, nə bilər? 


Özünü böyüdüb dağ edənlərə, 
Şorunu ərinmiş yağ edənlərə, 
Ağ Aşığın sözün ağ edənlərə, 
Xəznədar ol, xəznəni aç, nə bilər? 


ÇƏTİNDİ 


Libasnan, duruşnan, boyun-buxunnan, 
İnsanı tanıyıb bilmək çətindi. 
Qanannan-qanmaznan dolanmaq olar, 
Yarımçığı başa salmaq çətindi. 


Mətləbini söylə, mətləb qanana, 

İşarə lazımdı arif olana, 

Tərəqqidən tənəzzülə enənə, 

Bəh-bəh deyib, qəh-qəh gülmək çətindi. 


Allahverdi işin yox fitnə-felnən, 
İnsanı qarşıla şirin dilinən, 
Ayrılma yoldaşnan, bir ol elinən, 
El olmasa, tək ucalmaq çətindi. 

ALI QIZILVƏNGLİ 
(1800-1911) 


ə aşıq mühitinin ustad sənətkarlarından olmuşdur. Alı 
erkən yaşlarından saza-sözə maraq göstərmiş, Göyçənin 
Kərkibaş kəndində Ağ Aşığa (Aşıq Allahverdiyə) on il şəyirdlik 
etmişdir. Qafqazda, Türkiyədə, İranda, Şərq ölkələrində tanınıb, ustad 
kimi məşhurlaşmışdır. Fitri istedadı, zəngin yaradıcılığı ilə aşıq 
ədəbiyyatına özünün töhfələrini vermişdir. Göyçənin tanınmış saz-söz 
ustadları onun yanında sənətin sirlərinə yiyələnmişlər. Deyilənə görə, 
onun iyirmidən çox şagirdi olmuşdur. Aşıq Ələsgər kimi böyük ustad 
məhz onun yanında bir sənətkar kimi formalaşmışdır. 

“Aşıq Alının Türkiyə səfəri” dastan-rəvayəti dillər əzbəri 
olmuşdur. 


NƏ QALDI 


Kəşt eylədim bu dünyanı dolandım, 
Əllini keçirdim, yüzə nə qaldı?l 
Ayaq getdi, əl gətirdi, diş yedi, 
Baxmaqdan savayı gözə nə qaldı?l 


Ölüm haqdı, çıxmaq olmaz əmrdən, 
İpək tora halqa salma dəmirdən. 
Aydı, gündü gəlib keçir ömürdən, 
Tələsirik görən yaza nə qaldı?1 


Hayana baxıram, hava məxşuşdu, 
Gəzdiyim oylaqlar yadıma düşdü. 
Bir gün eşidərsən Alı da köçdü, 
Sındı telli sazı, tazanə qaldı. 

OLDU 


Yar yanında günahkaram, 
Doğru sözüm yalan oldu. 
Yeriş etdi qəm ləşkəri, 

Könlüm şəhri-talan oldu. 


Bax bu qaşa, bax bu gözə, 
Yandı bağrım döndü közə, 
Keçən sözü çəkmə üzə, 
Keçən keçdi, olan oldu. 


Aşıq Alı sənə qurban, 

Gəl eylə dərdimə dərman, 
Uçdu getdi tülək tərlan, 
Sar da kəklik alan oldu. 


GÖZÜMÜZ 


Özgələrdən bizə xətər yetişməz, 
Eyləməsək özümüzə özümüz. 
Alışmışam öz oduma yanıram, 

Qoy söykənsin gözümüzə gözümüz. 


Bəhsə düşüb əbəs yerə döyüşdük, 
Qəlb sındırıb, qamət əyib öyüşdük. 
Heç bilmədik nə iş tutduq, əyişdik, 
Düz gəlmədi sözümüzə sözümüz. 


Qovğa günü mərd meydanda ər dini, 
Alıyam, axtarram elin mərdini. 
Leyli-nahar çəksin yarın dərdini, 
Dürüst baxsın gözümüzə gözümüz. 

DOLANDIRIR 


Ay ağalar, gəlin sizə söyləyim, 
Yəqin bu dünyanı pul dolandırır. 
Kəsilib məhəbbət, qalmayıb hörmət, 
Dövlətli dalınca mal dolandırır. 


O dünyanın şərbətindən içməyən, 
Körpü salıb üstdən karvan keçməyən, 
Evdə arvadına sözü keçməyən, 
Kənddə koxa olub, el dolandırır. 


Aşıq Alı, halın oldu pərişan, 

Ağ üzündə xalları var hər nişan. 
Binamus qohumdan, namuslu düşman, 
Öldürsə qəbrimdə gül dolandırır. 


ALAR 


Bu dünyanı təcrübədən fəhm edən, 
Əşyan qurar, körpü salar, ad alar. 
Yüz namərdlə şəkər yesən ağıdı, 
Bir mərd ilə ağı yeyən dad alar. 


O qohumun, o taxılı, o unu, 
Hamidardı, apar doldur xurcunu. 
Qaytarmasan bir yumurta borcunu, 
Aqibətdə tələb edib yad alar. 


Alı, sözün fitnəlidi, fellidi, 
Kitab-kitab sirlərini həll edi. 
Mərdin adı hünərindən bəllidi, 
Nanəciblər əməlindən ad alar. 

BİLİN SİZ 


Qohum-qardaş, dost-müsahib yanında, 
Günahkaram, günahkara bilin siz. 
Bülbül fəğan eylər öz gülşənində, 
Qızılgül həmdəmdi xara bilin siz. 


Sinəm yara oldu dağı-düyündən, 
Könlüm ayrılmadı öz miskinindən. 
Kişi də dönərmi öz dediyindən? 
Sinəm oldu para-para bilin siz. 


Aşıq Alı deyər sözün aşkara, 

Heç vaxt güvənmədim dövlətə-vara. 
Düz oldum dostluğa, əhdə, ilqara, 
Mənim bu dərdimə çara bilin siz. 


BİLİNMƏZ 


Ay ağalar, gəlin sizə söyləyim, 
Nanəcibin düz ilqarı bilinməz. 
Xəsis gec-tez öz varını ftirər, 
Onun namus, qeyrət, arı bilinməz. 


Can yanmasa gözdən axan yaş olmaz, 
Qohum-qardaş çətin vaxtı yad olmaz, 
Dostu büdrəyənin qəlbi şad olmaz, 
Kisəvar insanın varı bilinməz. 


Dostumun dostuna sayıl olmuşam, 
Təmiz gözəllərə mayıl olmuşam, 
Çəkdiyim zillətə qayıl olmuşam, 
Bivəfa gözəlin yarı bilinməz. 

Mən istərəm gözəlləri şad olsun, 
Dodaq nazik, incə belli, dad olsun, 
Xoşxasiyət, gülər üzlü, ad olsun, 
Əl uzatsan onun narı bilinməz. 


Aşıq Alı, hər cəfaya dözübsən, 
Həm ucanı, həm alçağı görübsən, 
Bu fani dünyadan əlin üzübsən 
Fələk bivəfadı, barı bilinməz. 


KÖÇƏCƏK 


Qoca dünya çoxun yola salıbdı, 
Köçən köçüb, köçməyənlər köçəcək. 
Qafil, içmə bu gün əcəl şərabın, 
İçən içib, içməyənlər içəcək. 


Necoldu var üçün qanlar tökənlər? 
Əziz canın al qumaşa bükənlər, 
Unutmasın şərmü-xəta əkənlər, 
Biçən biçib, biçməyənlər biçəcək. 


Yazıq Alı, nə tez düşdün həvəsdən, 
Sərraf olan seçər qızılı misdən, 
Arif olan kəslər, yaxşını pisdən 
Seçən seçib, seçməyənlər seçəcək. 


VAR 
Baxdı-yığval bu diyara gətirdi, 
Taleyin olmasa nə mənası var. 


Əcəl gəldi kəsdi sənin üstünü, 
Döyünsən, çırpınsan nə mənası var. 

Qəssal yuyar, qəddim bükər bir ağa, 
Bu günümdə yetiş dada bir ağa, 
Mən qulunam, nökərinnəm bil, ağa, 
Nökərin ağadan təmənnası var. 


Alıyam çağırram sirri xudanı, 

Bu dünya fanidi, köçəcək hamı, 
Tamam müəmmadı haqqın "Quran"ı, 
Oxuyub bilənə çox mənası var. 

ŞAİR MƏMMƏDHÜSEYN 
(1800-1884) 


öyçə mahalının Daşkənd obasındandır. Şair Məmməd- 

hüseyn, Daşkəndli Məmmədhüseyn adı ilə tanınmışdır. 
Bədahətən söz demək qabiliyyəti, yüksək istedadı onu məşhur- 
laşdırmışdır. Aşıq şeirinin müxtəlif şəkillərindən istifadə etməklə gözəl 
nümunələr yaratmışdır. Gəraylı, qoşma, təcnis və divaniləri bu gün də 
ustadların repertuarında, xalq arasında yaşamaqdadır. Məşhur 
“Heydəri” saz havası onun “Yatıb oyanmaz-oyanmaz” şeiri ilə daha 
çox oxunduğundan həmin havaya aşıqlar “Məmmədsöyünü” də 
deyirlər. 


YƏNİ NƏ 


Bir mərd ilə ülfət qıl sən mərdana, 
Namərd ilə ülfət qılmaq, yəni nə? 
Müxənnətlər yaxşı gündə dost olar, 
Yaman gündə keçər gedər, yəni nə? 


Həqiqət şərtilə baxginən sözə, 
Qiyamət pərdəsin çəkərlər üzə, 
İgid odur qan yatırda, iş düzə, 
Hər qovğaya qarışmağın, yəni nə? 


Ağıl bir qumaşdır, kimsəyə çatmaz, 
Əsil mömin olan zikirsiz yatmaz, 
Gedən getdi, daha geri qayıtmaz, 
Dalısınca peşman olmaq, yəni nə? 


Məmmədhüseyn deyər, söhbət dəmində, 
Bərabərin yoxdur ruyi-zəmində, 

Ürfan məclisində, dost məqamında 
Hərzə deyib-danışmağın, yəni nə? 

DEYƏRLƏR 


Səxavətdə Hatəm, cəngidə Rüstəm, 
Ədalətdə Nuşirəvanı deyəllər. 
Dəryadan bac alan səddi-İsgəndər, 
Hər hikmətdə Süleymanı deyəllər. 


Gecə-gündüz qaldım dadü fəryadda, 
Ya Ağam, sən məni qoymaynan odda. 
Səxavətdə, sücaətdə, qeyrətdə, 
Şiri-Yazdan Mürtəzanı deyəllər. 


Mürtəza dəstindən badə yetişər, 
Onu içən hər murada yetişər. 
Yoməl-Ərəstidə dada yetişər, 
Məhəmməd Əl-Mustafanı deyəllər. 


Leyli-nahar çağırdığım ərənlər, 

Əşqin badəsini dolu verənlər. 
Qohum-qardaş dost müsayib bilənlər, 
Bir gün Məmmədhüseyn hanı deyəllər. 


GƏLMƏZ 


Hərcayıya söz açarsan ədəbdən, 
İrişər, anlamaq huşuna gəlməz. 
Əyrilərin göz-başına döyməsən, 
Düz yola qayıtmaq guşuna gəlməz. 


Nadanlar özünü arif sanarlar, 

Nə görüb-götürər, nə də qanarlar. 
Əməlləri açılanda danarlar, 
Nəsihət eşitmək xoşuna gəlməz. 

Məmmədhüseyn, nadürüstdən qaçaq ol, 
Ellə dolan, ellə şadlan, xoş çağ ol. 
Arlıya ar, arsıza sərt bıçaq ol, 

Bir daha harfalar tuşuna gəlməz. 


OLA 


Hər yetənə yar deyib, yar arama, 

Yar axtar ki, ömür boyu yar ola. 

Çətin gündə, yaman gündə, xoş gündə, 
Həmdəm, ola, sirdaş ola, var ola. 


Can deyəsən, can eşidə, can deyə, 
Məhəl qoya qohum ilə özgəyə. 
Qarışmaya hər qovğaya, hər küyə, 
İnsanlıq dilində müdam car ola. 


Məmmədhüseynin ömrü yetib yarıya, 
Söhbət salmaz bəd əməli arıya. 
Gözəl-göyçək zülfün çəkib darıya, 
Əzgin gəzmək, pinti gəzmək ar ola. 

HÜSEYN ŞƏMKİRLİ 
(1811-1891) 


kəndində doğulmuş, ailələri bir müddət sonra həmin rayo- 

racəmirli kəndinə köçmüşdür. Ömrünün sonuna qədər 
Qaracəmirli kəndində yaşayan sənətkar səksən yaşında Gədəbəyin 
Ağbulaq yaylağında vəfat etmiş və Qalakənd qəbiristanlığında dəfn 
edilmişdir. 

Aşıq Hüseyn ərəb, fars və türk dillərində mükəmməl təhsil 
görmüş, deyilənə görə, on ilə Yaxın Şərq ölkələrini gəzmişdir. Savadlı 
olduğunu, çoxlu mənbələr oxuduğunu Aşıq Hüseyn özü də şeirlərində, 
ayrı-ayrı bənd və beytlərində xatırlatmışdır. 

Aşıq Hüseyn Göyçə mahalına getmiş, Aşıq Ələsgərlə görüşmüş, 
səmimi qurulmuş məclisdə hər iki sənətkar cMərdə rədifi üstündə di- 
vani söyləmişdir. 

Şəmkirli Hüseyn saz-söz aləmində dastan yaradıcısı kimi daha 
böyük şöhrət qazanmışdır. “Aşıq Hüseyn və Reyhan xanım”, “Aşıq 
Hüseyn və Bəyçoban” dastanları onun bədii təxəyyülünün məhsu- 
ludur. 

Aşıq Hüseyn söz xiridarı, dastan yaradıcısı olmaqla yanaşı, həm 
də havacat bəstələyən ustad kimi ad-san qazanmışdır. Bu günümüzdə 
də aşıqların repertuarında möhkəm yer tutmuş, sazın köksündə əbədi 


yuva salmış “Aşıq Hüseyni”, “Dilqəmi”, “Sarayı”, “Şəmkir gözəl- 
3” € 


ləməsi”, “Zarıncı”, “Zeynalabdini” adlı havalar onun bəstəçi barmaq- 
larının yadigarıdır. 


əmkir mühitinin yetirdiyi ustad sənətkarlardandır. Qapanlı 
nun Qa 


YAXŞIDIR 


Bir adam ki, sənlə ülfət eyləsə, 
Yəqin onun əsil zatı yaxşıdır. 
Namərd sənə quzu-plov yedirtsə, 
Mərdin quru məhəbbəti yaxşıdır. 

Dad, hazar çəkərəm pərgarsız sazdan, 
Ver qurtar əlindən nəzir, niyazdan, 
Söyləgən qarıdan, gəzəyən qızdan, 
Güləyən gəlindən lotu yaxşıdır. 


Aşıq olan sözün söyləyər başdan, 
Sallabaş adamdan, ürəyi daşdan, 
Bədnəzər qonşudan, bədcins yoldaşdan 
Qədir bilənlərin iti yaxşıdır. 


Aşıq Hüseyn söylər kəlməni teydən, 
Dərsimi almışam əlifdən, beydən” . 
Bəzəksiz otaqdan, gözəlsiz öydən, 
Çölün, biyabanın otu yaxşıdır. 


OLUR 


İki sevgi bir-birini sevəndə, 
Aralıqda şirin möhübbət olur. 
Bir-birinə nazü qəmzə satanda, 
Oynayıb gülüşmək ixtilat olur. 


Ətri-gül bənövşə, reyhan gözələ, 
Ayqabaq, qaşları kaman gözələ, 
Könüldən keçəni qanan gözələ, 
Qaş ilə, göz ilə işarət olur. 


Zülfü gərdənində əsən zamanda, 
Seyrəqib aranı kəsən zamanda, 
Yar yardan inciyib küsən zamanda, 
Ərin qulluğunda şikayət olur. 


3 € 


” “tey”, “əlif” və “bey” - “təb” sözüdür. Aşıq sözlərini təblə, ilhamla söylədiyini 
deyir. 

Yar yardan dəyişməz rəqib sözünnən, 
Taki eşitməsə yarın özünnən, 

Nə zamansa kənar getsə özünnən, 
Ərəsət, məhşər tək qiyamət olur. 


Söyün deyər, usanmaram mən haşa, 
Gözüm görə, qəlbim qəlbə qarışa, 
İki həsrət bir-birinə qovuşa, 
Kəbədən qiymətli ziyarət olur. 


NƏ BİLƏR 
(təcnis) 


Nəs gündə yaranan nəs günə düşər, 
Nəs gedər dünyadan nəs aqi bilər. 
Ömür başa yetsə vaxtın ötürməz, 
Nə xəstə sağalar, nə saqi bilər. 


Bağ pozulsa, bağban nara hey yanar, 
Ağlar, fəğan çəkər, nara hey yanar, 
Günahkar kimsənə nara hey yanar, 
Nə kövsəri görər, nə saqi bilər. 


Hüseyn, əhvalını yara deginən, 
Təbib yoxdur yara-yara deginən, 
Gəlməsə sağalmaz yara deginən, 
Özü eylədiyi nasağı bilər. 


OLU 


Mərd igidlər vətənində gürz olu, 
Həmdəmsiz kəslərin dərdi yüz olu, 
Qoç igidə onda ölüm fərz olu, 
Desələr yar əlin verib yad ələ. 

Qohum gərək qohum üstə hovlaya, 
Qardaş gərək qardaş qanın dovlaya, 
Ovçu yoxdu bu maralı ovlaya, 
Otlar, otlar, aşar gedər yad elə. 


Aləm bilir sən Hüseynin gözüsən, 
Yaxşı saxla yaşmaq altda sözü sən, 
Necə qoydun sinəm üstə közü sən, 
Demirsənmi ya yandıra, ya dələ. 


MƏRD 
(divani) 


Analar oğlan doğanda qoy doğsun oğlanı mərd, 
Atası kamil olan tez tapar dövranı mərd, 
Axşamadək ac da qalsa, bir tikə yalqız yeməz, 
Gedənin yoldan qaytarar, xub saxlar mehmanı mərd. 


Bir mərd ilə ülfət qılan axır bir gün mərd olu, 
Namərd ilə ülfət qılan çöl-biyaban gərd olu. 
Namərd bir mehman görəndə iki gözü dörd olu, 
Mərd çəkər alar əlindən, gen açar sufranı mərd. 


Aşıq Hüseyn deyər, namərd binişan olu, 

Bir məclisdə namərd olsa məclis pərişan olu. 
Mərd bir məclisə varanda məclis ürövşan olu, 
Hər yerdə bir xanə yapar, gəşt eylər cahanı mərd. 

AŞIQ ƏLƏSGƏR 
(1821-1926) 


zərbaycan aşıq sənətinin nəhəng simalarından olan Aşıq 

Ələsgər Göyçə mahalının Ağkilsə kəndində doğulmuş, bü- 
tün həyatı boyu orada yaşamışdır. Dövrünün adlı-sanlı aşığı Qızıl- 
vəngli Aşıq Alıdan sənət dərsi alaraq, beş il ustada qulluq etmişdir. 

Gənclik illərindən öz mükəmməl sənəti və qüdrətli poetik istedadı 
ilə təkcə Göyçə mahalında deyil, Gəncə, Naxçıvan, Qarabağ, Qazax- 
Şəmşəddin, Borçalı-Tiflis, Dərələyəz, Çıldır-Ağbaba mahallarında da 
ad çıxaran Aşıq Ələsgərin saz-söz dühası hələ sağlığında əfsanələş- 
mişdir. 

Aşıq Ələsgər məktəb-mədrəsə təhsili almasa da, öz fitri istedadı 
sayəsində ərəb hürufatı və əbcəd hesabı ilə bağlı incəlikləri, Şərq 
poetikasına məxsus şeiriyyət qanunlarını, Qurani-Kərim və islam 
elminin dərinliklərini, təsəvvüf simvolikasını kifayət qədər mükəmməl 
şəkildə mənimsəmişdir. Yazı-pozu bilməsə də şeirlərindən savad və 
dünyagörüşünün, fəlsəfi düşüncə tərzinin mükəmməlliyi açıq şəkildə 
görünməkdədir. 

Azərbaycan türkcəsinə məxsus linqvistik və bədii-üslubi imkan- 
ları böyük sənətkarlıq məharəti olan Aşıq Ələsgərin şeirlərində hər 
bir sözün, ifadənin zərgər dəqiqliyi ilə işlədildiyi açıq şəkildə görünür. 

Qüdrətli söz sərrafının misilsiz məharətlə yaratdığı ustadna- 
mələrinin dillər əzbərinə çevrilməsində yüksək poetik sənətkarlıqla 
dilə gətirilmiş obrazlı canlandırma manerası mühüm rola malikdir. 
Aşıq Ələsgər poeziyasının ana axarlarından birini təçkil edən ustad- 
namələr həm də dərin fəlsəfi ümumiləşdirmə gücü ilə seçilir. 


GƏRƏKDİ 


Aşıq olub tərki-vətən olanın, 
Əzəl başdan pür kamalı gərəkdi. 
Oturub durmaqda ədəbin bilə, 
Mərifət elmindən dolu gərəkdi. 

Xalqa həqiqətdən mətləb qandıra, 
Şeytanı öldürə, nəfsin yandıra, 

El içində pak otura, pak dura, 
Dalısınca xoş sədalı gərəkdi. 


Danışdığı sözün qiymətin bilə, 
Kəlməsindən ləlü gövhər süzülə, 
Məcazi danışa, məcazi gülə, 
Tamam sözü müəmmalı gərəkdi. 


Arif ola, eyhamından söz qana, 
Naməhrəmdən şərm eyləyə, utana, 
Saat kimi meyli haqqa dolana, 
Doğru qəlbi, doğru yolu gərəkdi. 


Ələsgər Haqq sözün isbatın verə, 
Əməlin mələklər yaza dəftərə, 
Hər yanı istəsə, baxanda görə, 
Təriqətdə bu sevdalı gərəkdi. 


ARASINDA 


Təzə aşnalıqla köhnə dostluğun 
Fərqi var qış ilə yaz arasında. 
Namərddə qaydadı: kəsər basdığın, 
Hər kəs hesab çəksin öz arasında. 


Qüdrətdən ucalan zülm ilə enməz, 
Haqdan yanan çıraq bad ilə sönməz. 
Dost dostdan inciyər, qəlbində dönməz, 
Olar bir az ərki naz arasında. 


Ələsgərəm, qəmü-möhnətdi yüküm, 
Fil çəkməz bu dərdi, mən necə çəkim?l 
Haqq ilə nahaqqı axtaran hakim 

Tapar qulaq ilə göz arasında. 

DƏYMƏMİŞ 


Dad sənin əlindən, a qanlı fələk, 
Könül həsrət qaldı yara dəyməmiş. 
Köhnə yaram dövr eylədi təzədən, 
Təbib neştər vurdu yara dəyməmiş. 


Gözüm qaldı “əlif”, “bey”də, “yasin”də, 
Yaradanım, kömək eylə ya sində. 
Qaldım səməndər tək qəm dəryasında, 
Yandı balü pərim nara dəyməmiş. 


Ələsgər, üsyanın çıxıbdı sandan, 
Öldürsən zənburu, əl çəkməz şandan. 
Hərcayıdan, müxənnəsdən, nadandan, 
Nə söz qaldı sənətkara dəyməmiş. 


EYLƏR 


“Can” deməklə candan can əskik olmaz, 
Məhəbbət artırar, mehriban eylər. 

“Çor” deyənin nəfi nədi dünyada, 

Abad könlü yıxar, pərişan eylər. 


Nakəs adam danışıqda saz olar, 
Kərəmdən kəm, səxavətdən az olar. 
Nütfədən qarışan şeyitbaz olar, 

Mərd də sığışdırmaz, nahaq qan eylər. 


Bir gün Mansır qalxar, gələr toxmaq-yay, 
Dağları atmağa eylər haqq-say. 

Seçilməz məhşərdə nə şah, nə gəday, 
Xaliqi-ləmyəzəl Haqq divan eylər. 

Məzəmmət eyləmə mən binəvanı, 
Sahibi-səltənət, ey gövhər kanı. 
Mənim sözüm yoldan çıxan mollanı, 
İnşallah, qaytarar, müsəlman eylər. 


Mən istərəm, alim, mömin yüz ola, 
Meyli haqqa doğru, yolu düz ola, 
Diliylə zəbanı üzbəüz ola, 

Ələsgər yolunda can qurban eylər. 


DÜNYADA 


Qafil könül, bu nə yoldu tutmusan, 
Sərf edirsən nə kamaldı dünyada?l 
Dövlətə qul olub gül tək açılma, 

Çox səni tək güllər soldu dünyada. 


Kibridən qəlbində bərkitmə barı, 
Top dəyər, dağılar bürcü, hasarı. 
Yüz səni tək ahu gəzən şahmarı 

Fələk kəməndinə saldı dünyada. 


Guşimdə sırğadı, sinəmdə dağdı, 
Ağıllı unutmaz neçə ki, sağdı, 
Dövlətdən qismətin beş arşın ağdı, 
Çəkdiyin qovğadı, qaldı dünyada. 


Fələk bərəhm edib çox nizamları, 
Zülm ilə söndürüb yanan şamları, 
Hayıf cavanların gül əndamları, 

Mara, mura qismət oldu dünyadal 


Yığılar məxluqat, qurular məhşər, 

Boyunlarda kəfən, əllərdə dəftər, 

Onda vay halına, yazıq Ələsgər, 

Özün getdin, sözün qaldı dünyadal 

YAMAN AT 


Bu dünyada üç şey başa bəladı, 
Yaman oğul, yaman arvad, yaman at. 
İstəyirsən qurtarasan əlindən, 

Birin boşla, birin boşa, birin sat. 


Ov keçdi bərədən, ata bilməzsən. 
Uçdu getdi əldən, tuta bilməzsən, 
Yerisən, yüyürsən, çata bilməzsən, 
Görürsən ki, baxtın yatdı, sən də yat. 


Qılma Ələsgəri mərhumi-didar, 
Tərəhhüm et mənə bir busə, ey yarl 
İsmin üç hərf ilə eylərəm aşkar: 

Biri “kaf”dı, biri “lam”dı, biri “sat”” . 


OLMAZ 


Bu dünyanı mən təcrübə eylədim, 
Namərd körpü salsa, onda ad olmaz. 
Bir mərd ilə ağı yesən şirindi, 

Yüz namərdlə şəkər yesən dad olmaz. 


Yadın oğlu yağlı aşa mehmandı, 

Dar günündə görərsən ki, usandı. 
Dava günü düşmanınla düşmandı, 

Yüz il keçsə qohum sənnən yad olmaz. 


Ələsgərin sözün yetir nisaba, 
Sərf edənlər zəbt eləsin kitaba. 
Heç namərdin adı gəlməz hesaba, 
Mərd bir olur, onda iki ad olmaz. 


” Qızın adının “Gilas” olduğu anlaşılır. 

OLACAQDI 


Dedim: Könül, içmə eşqin camını, 
İçsən dünya sənə dar olacaqdı. 

Ya dost olma, ya zəhmətdən incimə, 
Dost yolunda boran-qar olacaqdı. 


Aldanma dövlətə, uyma dünyaya, 
Halaldan kəsb eylə özünə maya. 
Zinakar, haramxor yetişməz baya, 
Dosta xain baxan kor olacaqdı. 


Sərgərdan qalmışam mən bu hesaba, 
Fələk qurğusuna əhsən, mərhəbal 
Növrəstə gözəllər tapmasın hava, 
Qönçənin həmdəmi xar olacaqdı. 


Hesabdarlar gəlib çəkər hesabı, 
Günahkarlar necə gətirər tabı? 
Mizan, sirat, sual, qəbir əzabı- 
Bu işlər qabaqda var, olacaqdı. 


Ələsgər, bilirsən qüdrətin sirrin, 
Zülmətə işıq var, acıya - şirin. 

Zikr eylə dilində mərdlərin pirin, 
Qorxma, dar günündə yar olacaqdı. 


HAYIFSAN 
Danışdıq, barışdıq mərhəmət ilə, 
İnciklik araya qatma, hayıfsanl 


Sən tacir olmazsan bir manat ilə, 
Namusu, qeyrəti atma, hayıfsanl 

Mövlam məni nəzərindən salmayıb, 
Huşum cəmdi, ağlım heç azalmayıb, 
Fani dünya Süleymana qalmayıb, 

Oyan bu qəflətdən, yatma, hayıfsanl 


Siz təlaş edərsiz iynə-biz ilə, 
Bizimki də gəlib gedər söz ilə. 
Əyri ol əyriylə, düz ol düz ilə, 
Hər yetəni sən aldatma, hayıfsanl 


Düşəndə məclisə, ağır yığnağa, 
Mənə hörmət qoyur irəncbər, ağa, 
Söz uzansa həcv çıxar qurşağa, 
Sözün dalın çox uzatma, hayıfsanl 


Qəsəm olsun xudkeşlərin sərinə, 
Yalan söz igidi salar dərinə, 
Köhnə dağarcığı tumaş yerinə, 
Aşıq Ələsgərə satma, hayıfsanl 


GÖRMƏDİM 


Bivəfanın, müxənnəsin, nakəsin, 
Doğru sözün, düz ilqarın görmədim. 
Namərdin dünyada çox çəkdim bəhsin 
Namusun, qeyrətin, arın görmədim. 


Namərdi özümə mən dost eylədim, 
Yolunda canıma çox qəsd eylədim. 
Söyütdən bağ saldım, peyvəst eylədim 
Almasın, heyvasın, narın görmədim. 


Nəfs aldatdı, hər yetənə xan dedim, 
Bihuda kollara gülüstan dedim, 

Əbəs yerə bivəfaya can dedim, 
Zəhmətin çox çəkdim, karın görmədim. 


Huşum çaşdı, düşdüm olmaz oyuna, 
Yetmədim gözəlin əsli soyuna, 
Aşiq oldum simasına, boyuna, 
Hayıf ki, kamalda dərin görmədim. 


Ələsgər, elmində olma nabələd, 
Doğru söylə, sözün çıxmasın vələt. 
Şahiddə iman yox, bəydə ədalət, 
Qazıların düz bazarın görmədim. 


OLA 


Can qurban eyləsən, layıqdı, layıq, 
Bir yar ki, mətləbi tez qanan ola. 
İşarətlə, qaş-göz ilə anlaya, 
Nəinki deməklə söz qanan ola. 


Canım qurban olsun o əhli-dilə, 
Qaşların oynada, gözündən gülə, 
Dilin tərpənməmiş dərdini bilə, 
Qurbanam gözünə, göz qanan ola. 


Belə yar yetirə baxtın kövkəbi, 
Dəsti qana ürəkdəki mətləbi. 

Nə lazım dil deyib, tərpətmək ləbi, 
Nə keçsə könlündən düz qanan ola. 


Ələsgər söyləyər söz müxtəsərin, 
Ağlı kamil ola, kamalı dərin. 


Eşidənlər deyə “əhsən”, “afərin”, 
Əgər məclisində yüz qanan ola. 

QOCA BAXTIM 


Nə sevda tapıbsan, nəyə talıbsan? 
Hansı qəflətdəsən, gəl, qoca baxtıml 
Ya məndən küsübsən, ya qocalıbsan, 
Bu sınıq könlümü al, qoca baxtıml 


Çəkilib pünhana deyirsən: "Sən dözl" 
Qiyamət odundan pisdi tənə söz. 
Gümüşüm tunc oldu, zəri zibam bez, 
Qəlp çıxır aldığım mal, qoca baxtıml 


Özüm aşıq oldum, oğlum gülləçi, 
Bildim ki, qalacaq dövlətin üçü. 
Qırıldı mal-qoyun, qalmadı keçi, 
İndi də yıxılıb kal, qoca baxtıml 


Mardan şirə çəkib, daşdan keçərdin, 
Dəryalardan ləlü gövhər seçərdin, 
Pərvazlanıb Qafdan — Qafa uçardın, 
Keçən günü yada sal, qoca baxtıml 


Təqdir üçün yaxşı deyil bu adət: 

Gah çox sevir, gah eyləyir xəcalət. 
İyidlər at vermir, gözəllər xələt, 
Gəlmir tənbəkiynən bal, qoca baxtıml 


Səksəni, doxsanı ötübdü yaşım, 

Gor deyə tərpənir bəlalı başım. 
Əzrayıl həmdəmim, məzar yoldaşım, 
Daha köç təblini çal, qoca baxtıml 


Ələsgər kəsilib səbrü aramdan, 
Oxlayıbsan, qanlar axır yaramdan. 
Haqq ilə qıl sövdə, əl çək haramdan, 
Halaldan mətləbin al, qoca baxtıml 

NİŞANASI 


Ay ariflər, gəlin sizə söyləyim, 
Kəsilib üstümdən yar nişanası. 
Dost uzaq olmaqla könül yad olmaz, 
Ölüncə qəlbimdə var nişanası. 


Nütfədən pak olan özü pak olar, 
Mömindən törəyən xoşidrak olar. 
Əndəlib qan ağlar, zəhri çak olar, 
Görsə gül üstündə xar nişanası. 


Ələsgərəm, qərq olmuşam bu qəmə, 
Hədyan sözlər dağ çəkibdi sinəmə. 
Nakəs, müxənnətdən mətləb diləmə, 
Yoxdu namus, qeyrət, ar nişanası. 


OLA BİLMƏZ 


Sərraf yüz bəzəsə səngi-siyahı, 

Əsli — mütəlladı, ləl ola bilməz. 
Məkəs fəqan eylər zənbur sövtilə, 
Künhü yox, fəmində bal ola bilməz. 


Qafil olma, dilim, düşmə həvəsdən, 
Hərcayı sözüylə incimə dostdan. 
Muşlar pələng olmaz, tülkülər aslan, 
Danalar meydanda kəl ola bilməz. 


Ustad dərin, kamal dərin, söz dərin, 
Qoydun sinəm üstə eşqin közlərin. 
Qabiliyyətsiz, mərifətsiz qızların 
Yüzü bir dərdmənd dul ola bilməz. 

Müddətdi həsrətəm, camalın görəm, 
Mətləbimi Mürtəzadan dilərəm. 
Müxənnəsdə səxa, nakəsdə kərəm, 
Namərdin cibində pul ola bilməz. 


Könül, doğru yoldan gəl olma kənar, 
Əyri yola gedən Haqdan utanar. 

Bu, bir müəmmadı, ariflər qanar, 
Nadan bu elmdən hali ola bilməz. 


Ələsgərəm, cəm eylərəm dəftəri, 
Mərdlərin vəsfidi dilim əzbəri. 
Naxçıvan xanları, Şəril bəyləri 
Səxada Səmədə qul ola bilməz. 


OLMAZ 


Arif məclisində bir söz söylərəm, 

Nə hədyan, nə çaşqın, nə qələt olmaz. 
Nütfədən pak olan, loğmadan halal, 
Mərifət elminə nabələd olmaz. 


Bir söz söyləyərəm, ariflər qanar, 
Müxənnətlər etdiyindən utanar. 
Varlıqda dost olma, yoxluqda kənar, 
“İyidəm” deyəndə bu adət olmaz. 


O dünyanı, bu dünyanı gözləyən, 
Həm savabı, həm üsyanı gözləyən, 
Namus qədri bilib, nanı gözləyən, 
İnşallah, heç yerdə xəcalət olmaz. 


Bir şəxsin sənəti istəmək ola, 
Səxavət eyləməz, Hatəm Tey ola. 


130 


Ustad nəfəsli saz-söz ərməğanı 


Dövlət tapa, gədalıqdan bəy ola, 
Başı ərşə çıxsa, ədalət olmaz. 


Ələsgər, mətləbin Xudadan istə, 
Kərəm olmaz müxənnəsdə, xəsisdə. 
Bəylik, göylük, səylik olan məclisdə, 
Qaç ki, orda xeyir-bərəkət olmaz. 


OLMAZ, OLMAZ 


Aşiq olan eşqə düşər, dərd çəkər, 
Mənim kimi dərdi yüz olmaz, olmaz. 
Hər ağacdan sandal, hər yarpaqdan gül, 
Hər torpağın tamı duz olmaz, olmaz. 


Sözün yeri gəldi, qoy deyim barı, 
Eşidənlər məni görməsin karı, 
Aşığın nisyəsi, namərd ilqarı, 
Desələr, inanma, düz olmaz, olmaz. 


Zikirsiz mömini şeytan aldadar, 
Sayğısız iyidi düşman aldadar, 
Ağılsız cahili kirşan aldadar, 

Günü keçmiş qarı qız olmaz, olmaz. 


Görməmişəm öküz yeriyə yorğa, 
Gədadan bəy olmaz, dəlidən darğa, 
Suda çimmək ilə sağsağan, qarğa, 
Göldə silkələnib, qaz olmaz, olmaz. 


Ələsgər, sərrafsan, gövhəri tanı, 
Dosta qurban olsun düşmanın canı. 
Comərdin kisəsi, mərdlərin nanı, 
İnşallah, ölüncə az olmaz, olmaz. 

YAXŞIDI 


Arif olan, gəlin sizə söyləyim, 
İyid sözü mərd-mərdana yaxşıdı. 
Kişi gərək dediyindən dönməsin, 
Billqardan bir zənana yaxşıdı. 


Qəlbi düz olanın evi hac olu, 
Qonşuya kəc baxan özü ac olu. 
İkiarvadlılıq mardan acı olu, 

Bez geydirsən bir canana yaxşıdı. 


Ələsgər Kövsərdən badə içəndə, 
Gəşt eləyib, mərd iyidi seçəndə. 
Güzəran xoş olub, gün xoş keçəndə, 
Ağ otaqdan tövləxana yaxşıdı. 


YAXŞI HÖRMƏT İLƏ, 
TƏMIZAD İLƏ 


Yaxşı hörmət ilə, təmiz ad ilə 
Mən dolandım bu Qafqazın elini. 
Pirə ata dedim, cavana — qardaş, 
Ana-bacı bildim qızı, gəlini. 


Hər kəs bu dünyanı fani bilməsə, 
Həm savabı, həm üsyanı bilməsə, 
Namusu gözləyib, nanı bilməsə, 
Əli Zülfüqarı kəssin belinil 


Bədəsildən hərgiz olmaz heç əsil, 
Lənət sana gəlsin, pis soy, pis nəsill 
Firib-fəsad ondan qalxar müttəsil, 
Ölüncə tərgitməz öz əməlini. 

Yaxşı tanı, dağıtmaynan huşunu, 
Dostun oğraşısan, qandım işini, 
Badkeş bənd eləmə, çək qəmişini, 
Nəzmə cəzm eyləmə şeytan felinil 


Yazıq Ələsgərəm, bir kəminə qul, 
Əysik sözü hərgiz etmərəm qəbul. 
Bəndeyi-xudayam, ümməti-Rəsul, 
Dost tutmuşam Şahi-Mərdan Əlini. 


ENDİRİR 
(divani) 


Ələstidən cbəli) deyən 
Sübhana baş endirir. 
Məhəmmədə nazil olan 
Qurana baş endirir. 

Özü birdi, adı minbir, 
Vəhdəhuəl-laşərik, 
Əhli-mömin görə bilməz, 
Pünhana baş endirir. 


Ölməyincə bu sevdadan 
Cətin dönəm, usanam, 
Həqiqətdən dərs almışam, 
Təriqətdən söz qanam. 
Şahi-Mərdan sayəsində 
Elm içində ümmanam, 
Dəryaların qaydasıdır, 
Ümmana baş endirir. 


Biçarə Aşıq Ələsgər, 
Olma elmə nabələd, 
Danışanda doğru danış, 

Sözün çıxmasın qələt. 

Çox qazansan, az qazansan, 
Beş arşın ağdı xələt, 
Mal-dövlətə baş endirən 
Əfsana baş endirir. 


DÜNYADA 
(divani) 


Sirat, sual qabaqdadı, 
Nədamətdi dünyadal 
Kəlməyi-şəhadət lazımdı, 
Ölən vaxtı dünyada. 

Tut orucun, qıl namazın, 
Şükür eylə Allaha. 

Qul olma dünya malına, 
Qalacaqdı dünyada. 


Yalan deyib, qeybət etmə, 
Rəhmin gəlsin canına. 
Öz-özünə fəxr eləyib, 
Baxma şövkət-şanına. 
Əzrayıl əlində çəngəl, 
Gələcəkdi yanına. 
Qəzəbindən gül irəngin 
Solacaqdı dünyada. 


Şagiridlikdə can çürütdüm, 
Hərgiz ustad olmadım. 

Nəfs öldürdüm, düz dolandım, 
Dostumdan yad olmadım. 
Ələsgərəm, qan ağladım, 
Ölüncə şad olmadım. 

Əzəl gündən fələk mənə 

Qara baxdı dünyada. 

YÜKÜM 
(divani) 


Ələstidən bəli dedim, nə xoş kamaldı yüküm, 

Beş gözəlin aşiqiyəm, vəsfi-camaldı yüküm. 

Həm dərindi, həm dayazdı, həm acıdı, həm şirin, 
Həmi dürdü, həmi gövhər, həm şəhdi-baldı yüküm. 


Nütfəsindən əyri olan tez göstərər isbatın, 

Hər ağac kökündə bitər, hər meyvə gözlər zatın. 
Hərcayı hədyana sayar, naşı bilməz qıymatın, 
Əhli-urfan məclisində gövhər misaldı yüküm. 


Gəl ey biçarə Ələsgər, sığın şahi-Heydara, 
Onun damənindən tutan yəqin ki, yanmaz nara. 
Pirim özü nüsrət verdi, bu gün çıxdım bazara, 
Sərrafısan, aç baxgınan, gör nə cəlaldı yüküm. 

XALTANLI TAĞI 


Xe əsrin birinci yarısında indiki Quba rayonunun Xaltan 
əndində yaşamışdır. Quba, Şamaxı tərəflərdə məşhur olmuş, 
bir müddət Dağıstanda da yaşamışdır. Onun Dağıstana getdiyi illər Şeyx 
Şamil hərəkatı dövrünə düşmüşdür. Deyilənə görə, əsgərlər onu tutub 
Şamilin yanına gətirmiş, söhbət zamanı onun el sənətkarı olduğu 
aydınlaşmışdır. Tağıya burada, əsgərlərlə qalması təklif olunmuş, o isə 
aşığın el arasında olmasını söyləmiş və sərbəst buraxılmasını xahiş 
etmişdir. Xaltanlı Tağı oradan Tabasarana, Həştərxana, Şamaxıya, 
Gəncəyə, Qarabağa gəlmiş, el sənətkarı kimi müxtəlif bölgələri gəzmiş, 
Xoya, Xorasana getmişdir. Axırıncı xəbəri Təbrizdən gəlmişdir. Quba 
ağsaqqallarının söyləmələrinə görə, Xaltanlı Tağının əsli Təbrizdən 
olmuşdur. “Bəlkə gəlmədim” rədifli şeirində də buna işarələr vardır. 


GƏRƏK 


Salam verib bir məclisə varanda, 
Böyükdən kiçiyə nəsihət gərək. 
Ədəb-ərkan bilə, yol-təriq bilə, 
Əslində, nəslində nəcabət gərək. 


Arif olan itirməyə özünü, 
Başdan çıxıb unutmaya sözünü. 
Tanıya yerini, qoya dizini, 

Ağır əyləşibən farağat gərək. 


Durub hər kəlmədən yola düşməyə, 
Köndələn uzanıb həddin aşmaya, 
Dilin səbr eyləyə, çox danışmaya, 
Dinəndə bir kəlmə xoş söhbət gərək. 


Adam oğlu özün tutmasın yekə, 
Yeriyib yerişi düşməsin şəkkə, 

Bir tikə çörəyin yeyib, əl çəkə, 
Müdam tikəsində qənaət gərək. 


Hər kəs öyüd versə öz uşağına, 
Dolana başına, solu sağına, 

Asta qədəm qoyar yar otağına, 
Birisi-biriynən xoş söhbət gərək. 


Demə ki, bu dünya baqidi, baqi, 
Güvənmə heç yana axmaz ayağı, 
Qocalmısan bəsdi, Xaltanlı Tağı, 
Bundan belə sənə ibadət gərək. 


VAR 


Gərək olmayasan ağıl möhtacı, 
Olsan bu dünyada əziyyətin var. 
Qaldırsan yıxılanı, doydursan acı, 
Sanarsan Kəbəyə ziyarətin var. 


Qoç igidlər bu dünyada var olsun, 
Hər biri könüldən xəbərdar olsun, 
Ağalar ağası sənə yar olsun, 

Bəndə duasından nə minnətin var. 


Nə qədər cəhd etsə söndürməz yağı, 
Bir kəsin yanırsa Haqdan çırağı, 
Başını uca tut Xaltanlı Tağı, 

Ellərin içində çün hörmətin var. 


DE GÖRÜM 


Könül quşum nə tutqunluq edirsən, 
Kimə vəfa qılmış fani, de görüm? 
Dünyada çox şahlar, sultanlar olub, 
Onlardan bircəsi hanı, de görüm? 

Lövünbə-lövündür bəzənən cahan, 
Kimi qoca gedir, kimisi cavan, 
Yıxığı durğuzub, acı doyuran, 
Bir əl tutan müsəlmanı, de görüm? 


A Xaltanlı Tağı, nöş oldun ası, 
Çağır köməyinə Xıdır İlyası, 

Bir vədə gələndə canın yiyəsi, 
Harda gizlədərsən canı, de görüm? 


NƏDİ 


Mən fələyin şərbətindən içmişəm, 
Həmdəm olan, gəl halımı gör nədi. 
Bu dünyada bostan olar, həm solar, 
Yemiş nədi, çiçək nədi, bar nədi? 


Yığılar bir yana bir beş-onumuz, 
Qibləyə çevrilər bizim yönümüz. 
Beşcə arşın bez olacaq donumuz, 
Atlaz nədi, zərbaf nədi, zər nədi? 


Çoxu zail olar, çox bel bükülər, 
Beyin qaynar, sümük çatlar, tökülər. 
Məşhər günü bizə bir ev tikilər — 
İşıq nədi, baca nədi, dər nədi? 


Tağı deyər gözlər doymaz sürmədən, 
Qəbrə girər, aşıq yarın görmədən. 

Altdan torpaq, dörd tərəf daş, lüt bədən — 
İsti nədi, soyuq nədi, qar nədi? 

ŞİŞQAYALI AYDIN 
(1825-1915) 


IX əsr Göyçə aşıq mühitinin yetirdiyi istedadlı söz ustasıdır. 
—. Aydın, Şair Aydın adı ilə xalq arasında tanın- 
mışdır. Onun zəngin yaradıcılığından ancaq yaddaşlarda qalan az bir 
hissə bizə gəlib çatmışdır. Əlimizdə olan şeirlər Şişqayalı Aydının təbli, 
istedadlı sənətkar olduğunu göstərir. 


AY AĞALAR, AY QAZILAR 


Ay ağalar, ay qazılar, 
Dünya kimə qalacaqdı?1 
Cəfa çəkdim, can çürütdüm, 
Fələk bir gün alacaqdı. 


Oturubsan ağ otaqda, 
Olmayacan bu damaqda. 
Altın torpaq, üstün taxta, 
İnkir-minkir gələcəkdi. 


Aydın deyər, malın çoxdu, 
Çox malın vəfası yoxdu. 
Körpü birdi, karvan çoxdu, 
Gələn bir-bir keçəcəkdi. 

RƏCƏB EHRAQLI 
(1825-1891) 


ərbənd aşıq mühitinin yetirməsidir. Rutul bölgəsinin Ehraq 

kəndindəndir. Ustad aşıq olmuş, Dərbənd, Quba, Samur və 
s. tərəflərdə haqq aşığı kimi tanınmışdır. Gözləri şikəst olduğu üçün 
Ehraqlı Rəcəbə “kor aşıq” da deyilmiş, haqqında maraqlı əhvalatlar, 
hekayətlər söylənmişdir. Aşıq Rəcəb klassik aşıq yaradıcılığını mükəm- 
məlliklə öyrənmiş, ağır məclislər aparmış, güclü yaradıcı təbə malik 
olmuşdur. Bizə gəlib çatan şeirləri də onun ustad sənətkar olduğunu 
göstərir. 

NƏ BİLSİN 


Bir kimsə ki, şəhadəti bilməyə, 

Ol nəzurəbimnası nə bilsin? 

Oruc tutub itaəti qılmayan, 

Həqq Allahı, Həqqənnəsi nə bilsin? 


Ədəb-ərkan mərifətdən bilməyən, 
El içində adlı-sanlı olmayan, 

Toy günündə şad oluban gülməyən, 
Vay günündə tutan yası nə bilsin? 


Doğru yolda solu-sağı bilməyən, 
Kətan ilə bezi, ağı bilməyən, 
Rəqibi özünə yağı bilməyən, 
Mahud ilə al-atlası nə bilsin? 


Rəcəb der: Bir eşqin camın içməyən, 
İçibəni əqli-başdan keçməyən, 
Təcnis ilə qafiyəni seçməyən, 
Təxmis ilə müxəmməsi nə bilsin? 


“pe aya a 

PADARLI ABDULLA 


h € əsrdə Oğuzun Padar kəndində yaşayıb yaratmışdır. 
ənbələrdə iyirmiyə qədər şeiri qalmışdır. Xalq şeiri üs- 
lubunda söz qoşan sənətkarlardandır. Gözəlləmələri, ustadnamələri 
və təcnisləri Şirvan aşıqlarının repertuarında geniş yayılmışdır. 


BƏYƏNMƏZ 


Ay ağalar, bir zəmanə gəlibdir, 
Həmtay olan heç həmtayı bəyənməz. 
Qara qızlar sürmə çəkib gözünə, 
Gözəllikdə Züleyxayı bəyənməz. 


Müqəddəm bəylərə verirdi qəlyan, 
Xəlayiqi quduz kimi dalayan, 

Ayaq üstə sini dibi yalayan, 
Qohum-qardaş, əmi-dayı bəyənməz. 


Namərdlərin dolu olur, torbası, 
Deyir: Mənəm tacirlərin zorbasıp, 
Ya bunların artıq düşüb arpası, 
Düldül kimi badpayı bəyənməz. 


Kor bəyənməz mütləq gözü görəni, 
Kar da qulaqları darı dələni, 
Hampalar incidir çörək verəni, 

İgit qudurub, qaysavayı bəyənməz. 


Yəqin gündüz gəzə bilməz yarasan, 
Gecələr də deyər: cMənimdir dövran?p, 
Çip-çip edər alacəhrə, bitdiyan. 
Oxumadqda torağayı bəyənməz. 

GÖRMƏDİM 


Bu həsrəta, çərxi-fələk əlindən, 
Çünki dostu-mehribanı görmədim. 
Camali-kamalın dildən eşitdim, 
Nə fayıda zənəxdanı görmədim. 


Neçə müddət könül intizar idi. 
Fikrim, zikrim xəyalımda yar idi, 
Dedilər ki, yaxşı dövran var idi, 

Mən çox gəzdim o dövranı görmədim. 


Devreyi-ruyunu almış təravət, 
Yandırdı ciyərim nari-fəraqət, 
Əzrayıl tək gəldi ruzi-qiyamət, 
Getdim sidri-müntəhanı görmədim. 


Səndən ayrı ahü-fəğan edirdim, 
Bu sirrimi xalqa nəhan edirdim, 
Könül məclisində seyran edirdim, 
Baxdım şəmi-şəbistanı görmədim. 


Abdullayam, baş açmadım bu sirdən, 
Fələk üz döndərdi mən tək fəqirdən, 
Möcüzləri xəbər aldım səfirdən, 
Cavab verdi: “Məsihanı görmədim”. 

MUSA AĞKİLSƏLİ (SƏFƏROĞLU) 
(1830-1912) 


öyçə mühitinin istedadlı saz şairlərindən olmuşdur. Aşıq 

Ələsgərlə bir kənddə yaşayan Musa ona böyük ehtiram 
göstərmiş, şeirlərinə nəzirələr qoşmuşdur. Koroğlu havalarını zama- 
nında onun qədər ustalıqla heç kəs oxuya bilməmişdir. Bu səbəbdən 
də onu “Koroğluxan” adlandırmışlar. Aşıq sənətinə böyük maraq gös- 
tərmiş, saz havalarını, dastanları, ustadların yaradıcılığını mükəm- 
məlliklə mənimsəyə bilmişdir. Aşıq şeirinin çeşidli formalarında şeirlər 
qoşmuşdur. Həyatının çox hissəsini səfərlərdə keçirmiş, Türkiyəyə, 
İrana səfərlər etmişdir. “Nə günahı telli sazın”, “Bir gün”, “Kəklik”, 
“Gülə-gülə”, “İndi”, “Dilbər”, “Biri yaz”, “Var”, “Olmaz”, “Ay üzə- 
üzə”, “Ağlar”, “Mənnən” və s. qoşma, gəraylı və təcnisləri bu gün də 
xalq arasında məşhurdur. 


NƏ GÜNAHI TELLİ 
SAZIN 


Məclisləri abad eylər, 

Nə günahı telli sazın?1 
Məlul könülləri şad eylər, 
Nə günahı telli sazın?1 


Yeki şəcər, yeki dəmir, 
Ara vurmur, yalan demir, 
Qazı kimi rüşvət yemir, 
Nə günahı telli sazın?1 


Fikrini vermir qələmə, 
Zülm eyləmir aləmə, 

Pulunu vermir sələmə, 
Nə günahı telli sazın?1 

Yoldan çıxıb, yolun azmır, 
İblis kimi ara pozmur, 
Molla kimi cadu yazmır 
Nə günahı telli sazın?l 


Musa vəsfin söylər saza, 
Ruh verir gəlinə, qıza, 
Oxşamayır şeytanbaza, 
Nə günahı telli sazın?l 


BİR GÜN 


Könül, ara dostlarını, 
O da səni gəzər bir gün. 
İki mirqəzəb əyləşib, 
Xeyir-şəri yazar bir gün. 


Ey yükü tunc olan kimsə, 
Nağdısı vec olan kimsə, 
Nütfədən kəc olan kimsə 
Doğru yoldan azar bir gün. 


Yazıq Musa eylər dilək, 

Bu qəm bizi qoymaz gülək. 
Demədimmi çərxi-fələk, 
Bu dövranı pozar bir gün. 


DİLİM 


Dilim, sənə bir nəsihət deyirəm, 
Dünyanın malına sarışma, diliml 
Yəqin eylə, ölüm haqdı qabaqda, 
Qiyamət oduna alışma, diliml 


Mənim sözlərimi saxla əmanət, 
Haqqınan dost olan tez tapar nicat. 

İstəyirsən sərin ola salamat, 
Ağlına gələni danışma, diliml 


Sən uyma namərdə, gördüm səxasın, 
İçməynən, zəhr olur mey piyaləsin, 
Hər kəs çəkər öz ağlının bəlasın, 
Fitnəvü şərlərə qarışma, diliml 


Bir məclisə vardım, sən ol nöqtə hal , 
Eşidənlər səndən dərk etsin kamal, 
Dindirsələr dillən, yoxsa da ol lal, 
Hərcayi danışıb gülüşmə, diliml 


Musa eşqə alışmayıb, nə lazım, 
Bivəfaynan qonuşmayıb, nə lazım, 
Allah özü sirr açmayıb, nə lazım, 
Sən bildiyin sirri gəl açma, diliml 


DƏLİ KÖNÜL, SƏNDƏ NƏLƏR DOLANIR 


Dəli könül, səndə nələr dolanır, 
Biri qışdır, biri payız, biri yaz. 
Üç əlamət gözəllərin nişanı, 
Biri işvə, biri qəmzə, biri naz. 


Coşqun çaylar kimi qaynadım, doldum, 
Heyva tək saraldım, gül kimi soldum, 
Gedər ikən üç gözələ tuş oldum, 

Biri qarı, biri gəlin, biri qız. 


Qürbət eldə kimdi halım soruşan, 
Ağ üzündə qoşa xal verir nişan, 
Üç şeydir ki, bu otağa yaraşır, 
Biri Musa, biri söhbət, biri saz. 


"az a 

ÖYSÜZLÜ SƏMƏD 
(1840-1918) 


my: aşıqlığının yetirdiyi ustadlardan olmuşdur. Yüksək 
yaradıcı təbi, fitri istedadı ilə sayılıb-seçilmişdir. Ustadların 
repertuarında yaşayan poetik örnəkləri, o cümlədən də ustadnamələri 
dərin məzmun və dərin poetik siqləti ilə seçilir. Müxtəlif toplularda 
gəraylı, qoşma, təcnis və müxəmməsləri çap olunmuşdur. 


SƏNƏ QALMAZ 


Yüz il də olasan bir bağa bağban, 
Axır sərəncamı bağ sənə qalmaz. 
Nə can qalar cəsətiyin içində, 

Nə də ki cəsətin sağ sənə qalmaz. 


Bir gün də qabağın açılsa yasdan, 
Ayrı düşəcəksən yenə də dostdan. 
Dirrikçi olasan, əkəsən bostan, 

Nə şamama, nə də tağ sənə qalmaz. 


Qəlbimin tərlanı düşüb borana, 
Fikrim dağınıqdı, könlüm virana, 
Yüz min yol salasan dağa, arana, 
Nə aran, nə də ki, dağ sənə qalmaz. 


Mərd olasan, bu meydanda durasan, 
Çox pəhləvanları yolda yorasan, 
Yüz əlli minara sən qurdurasan, 
Heç birindən bir otaq sənə qalmaz. 


Səməd, deyilənə baxmaz yerirsən, 
Dağca olsan qılcan qalmaz, ərirsən 
Daş altında, torpaq üstə çürürsən, 
Axır sümüklərin sağ sənə qalmaz. 

LAYİQ DEYİL 


Baxdın gördün ki, bir sirri pünhandı, 
O sirri bilməyin bil layiq deyil. 

İki göz bir olub edir ixtilat, 

Araya girməyin bil layiq deyil. 


Dostuna gəl özünü bildirgilən, 
Düşmənini söz ilə öldürgilən, 
Elə din ki, məclisi güldirgilən, 
Öz-özünə gülməyin layiq deyil. 


Ariflər əmridi bizə desənə, 
Nakəs adam nə söyləyə, nə dinə. 
Haqq yolunda qulluq elə birinə, 
Hər qapıda ölməyin layiq deyil. 


Yazıq Səməd, heç bir sirrə yetmədi, 
Gövhərini kimsə verib satmadı. 

Bir məclisə vardın, səni tutmadı, 
Bir də gedib-gəlməyin layiq deyil. 


DÜNYADA 


Bu qoca dünyada yox ömrə vəfa, 
Görün olacaqdır nələr dünyada. 
İnsan olan şirin-şirin danışar, 
Heyvan olan gedər, mələr dünyada. 


Yeddi yerir, səkkiz çəkir, beş mələr, 
Mənəm deyənlərin yurdu “heç” mələr, 
Axan sular, qaynar bulaq çeşmələr, 
Necə olacaqdı sular dünyada? 

Üstündən el köçmüş dağlar görmüşəm, 
Dağılmış, talanmış bağlar görmüşəm, 
Mənəm deyənləri ağlar görmüşəm, 
Kimsə ağlar, kimsə gülər dünyada. 


Səməd ki, var bir quruca cəsəddi, 
Dünyada hamıya ölüm qismətdi, 
Qanlı fələk, bəs bu necə mürvətdi, 
Cavan oğlanlar da ölər dünyada. 

ŞENLİK ÇILDIRLI 
(1853-1912) 


ıldır-Ağbaba aşıq mühitinin yetirdiyi ustad sənətkar- 
lardandır. Erkən yaşlarından saza, bədahətən söz deməyə 
meyilli olmuşdur. Əsl adı Həsəndir. Dayısı İbrahim onun istedadını 
görüb Borçalıda o zaman məşhur olan Aşıq Nurunun yanına 
gətirmişdir. Sonralar “Şenlik” adı ilə məşhurlaşan Həsən Aşıq Nuru- 
nun yanında şagird olmuş, sənətin sirlərini ondan öyrənmişdir. Aşıq 
Şenlik ömrünün böyük hissəsini Borçalıda, Çıldırda keçirmişdir. 
Şenliyin şeirləri 1920-ci illərdən Azərbaycan mətbuatında çap 
olunmağa başlamışdır. “Lətif şah”, “Sevdəgar şah və Gülnaz”, 
“Salman bəy və Durna”, “Səməd bəy”, “Məhəmməd və Güldanə”, 
“Əhməd və Gözəl” dastanları da vardır. 
Ustadnamələri Çıldır-Ağbaba, Borçalı və Qars bölgələrində geniş 
yayılmışdır. 


CALASAN DA 


Keçən günə gün çatammaz, 
Günü-günə calasan dal 
Dərdli adam gecə yatmaz, 
Şirin layla çalasan dal 


Öz dərdini özün üyüt, 
Alma, heyva verməz söyüd. 
Anlamazlar almaz öyüd — 
Şahmar olub çalasan da. 


Səfil Şenlik ağlar, gülməz, 
Nanəciblər dostu bilməz. 
Fani dünya sənə qalmaz, 
Altun verib alasan da. 

DÜŞMANA 


Əhli-islam olan eşitsin, bilsin, 

Can sağ ikən yurd verilməz düşmana. 
İstər ki, Uruset nə var ki, gəlsin, 

Can sağ ikən yurd verilməz düşmanal 


Qurşanın qılıncı, geyinin donu, 
Qovğa buludları sardı hər yanı, 

Dodu qoç iyidin şan almaq günü, 
Can sağ ikən yurd verilməz düşmanal 


Əsgər olan bölük-bölük bölünər, 
Qars qalası sandızmı ki, alınar, 

Boz atlar üstündə qılınc çalınar, 

Can sağ ikən yurd verilməz düşmanal 


Qovğa günü namərd səfa yer arar, 

Ər olan köksünü düşmana gərər, 
Cəmi ərvah biznən meydana girər, 
Can sağ ikən yurd verilməz düşmanal 


Hələ Alosmanın görməyib zorun, 
Din qeyrəti olan, tədarük görünl 

At təpin, baş kəsin, qazağı qırın, 

Can sağ ikən yurd verilməz düşmanal 


Şenlik, nə durursan, atdarı minin, 
Sıyra qılınc düşman üstünə dönünl 
Artacaqdı şanı bu Alosmanın, 

Can sağ ikən yurd vermənik düşmanal 

GÖRÜBDÜ 


Necə söz deyəsən qəm ərbabına, 
O da sənin kimi zəri görübdü. 

Dindirəndə haldan olar xəbərdar, 
Cəbrə düşüb hər əfkarı görübdü. 


Dost dostuna etsə iqrar imanı, 
Qiyamətə gedər müddət zamanı. 
Könül uman yerdən kəsməz gümanı, 
Çün əzəldən etibarı görübdü. 


Şenliyin zehnini verməyin zaya, 
And verirəm, o yaradan Xudaya. 
Bel bağlama dövrü keçən gədaya, 
Neçə əyyam ruzigarı görübdü. 


MƏNƏM 
(divani) 


Düşmüşəm qəm dəryasına ummanda üzən mənəm, 
Röyada çərxi aləmi dövr edib gəzən mənəm. 
Dərsim aldım pünhandan əyana çıxmaz sirrim, 
Əhli mərifət, xoş nəsihət, cəvahir lisan mənəm. 


Səmada məhlukat gördüm nəzmidir nur dənəsi, 
Çıxmaz ərşə, enməz xaka incidəndir binası. 

Yirmi dörd sahat, min dörd yüz qırxdır mənası, 
Birində min kərə haqqa şükr edər insan mənəm. 


Nə layiq ki, məni deyib arzulayıb gələsən, 
Divanı aləm içində imtahana salasan. 

Desələr ki Səfil Şenliy sən bir əzim qalasan, 
Rütbəm ərşə dirək olsa xak ilə yeksan mənəm. 


“Zay ə a 

MOLLA CUMA 
(1854 -1920) 


57: aşıq sənətinin inkişafında həm ifaçılıq 
qabiliyyətinə, həm də yaradıcılıq keyfiyyətinə görə misilsiz 
rol oynamış ustadlardan biri də Molla Cumadır. 

Uşaqlıqdan saza-sözə xüsusi maraq göstərən Cuma təqribən on 
beş-on altı yaşlarından saz çalmağa başlamış, el arasında söyləndiyinə 
görə, elə həmin yaşlarda da ona vergi verilmiş, yuxuda aşıqlıq badəsi 
içirilmişdir. Bundan sonra o, peşəkar aşıqlığa başlamış, Şəki-Za- 
qatala-Balakən bölgəsi və Dərbənd-Dağıstanda el-oba məclislərində 
saz-sözüylə ad çıxarmışdır. 

Aşığın poetik irsi zəngin və çoxşaxəlidir. Beş hecalıdan tutmuş 
on altı hecalıyadək elə bir aşıq şeiri şəkli yoxdur ki, Molla Cuma 
ondan istifadə etməsin. Özünəqədərki bəlli aşıq şeiri şəkillərindən 
əlavə o, bir çox yeni biçimlərdə şeirlər də yaratmışdır. Onun gəraylı, 
qoşma, təcnis, divani və müxəmməs kimi biçimlər üzərində apardığı 
yeniləşmələr klassik Şərq poetikasına məxsus fiqur və qaydaların aşıq 
şeiri şəkillərinə tətbiq edilməsi nəticəsində baş vermişdir. 

Molla Cumanın ustad öyüdləri də öz dərin fəlsəfi yükü ilə seçilir. 


DEMƏDİMMİ 


Bivəfadan aşna tutma 
Könül, sənə demədimmi? 
Yaradan Haqqı unutma, 
Könül, sənə demədimmi? 


Nəsihətdən çıxmaginən, 
Özün oda yaxmaginən, 
Hər yetənə baxmaginən, 
Könül, sənə demədimmi? 

Gözəllərdə vəfa olmaz, 
Daim duran belə qalmaz, 
Ay mədəd, yar yenə gəlməz, 
Könül, sənə demədimmi? 


Ey könül, eşqə dolarsan, 
Xəcalətdən tez solarsan, 
Bir günü peşman olarsan 
Könül, sənə demədimmi? 


Ey könül, qazanın daşır, 
Dərdi-qəmin başdan aşır, 
Molla Cuma gözdən düşür, 
Könül, sənə demədimmi? 


OLARMIŞ 


Bir iyidin bəxti olsa, 

Ellər ona yar olarmış. 
Dönüb işi tərsə düşsə, 
Yarı da əğyar olarmış. 


Bülbüllər çıxa bahara, 
Sözləri bənzər gövhərə, 
Kim getsə pulsuz bazara, 
Şəhər ona dar olarmış. 


Eşqin səməndini yaran, 
Dost yolunda boynun buran, 
Cavanlıqda dövran sürən, 
Qocalıqda zar olarmış. 


Kimdi mənim dərdim bilən, 
Gözdən axan yaşım silən, 
Cuma kimi yarı olan 
Ağlamaqdan kor olarmış. 

MƏN 


Aşıqlıq Adəmdən icad olubdur, 
Ol Adəm atanın nəvəsiyəm mən. 
Nə qədər dünyaya aşıq gəlibdir, 
Külli aşıqların anasıyam mən. 


Aşıq anasıyam, şairlər kökü, 
Gəzərəm dünyanı divanə təki. 
Mahalım Göynükdü, şəhərim Şəki, 
Layiski kəndinin binasıyam mən. 


Binəm Layiskiyə düşübdür mehman, 
Pədərim Salahdır, madərim Reyhan, 
Vələdim Həsəndir, əxim Süleyman, 
Familim Molla Oruc ədnasıyam mən. 


Ədnayam, kəmtərəm, dərdə dərmanam, 
Hənəfi məzhəbəm, həm müsəlmanam, 
Nəbim Məhəmməddir, əhli-Quranam, 
Mömin qardaşların aşnasıyam mən. 


Aşnayam gedərəm doğru yolunan, 
Bülbüləm, söhbətim olar gülünən, 
Danışsalar yetmiş iki dilinən, 

Ol qədər arifəm, qanasıyam mən. 


Qanıram, ustaddan almışam dərsi, 
Oxumuşam ərəb, türk ilə farsi, 
Fikrim seyr eyləyir ərşinən kürsi, 
Dərin kitabların mənasıyam mən. 


Mənada Mollayam, Molla Cumayam, 
İsmi Pünhan oduna pərvanayam, 
Gəlmişəm cahana, bir gün fənayam, 
Axırda Kərəmtək yanasıyam mən. 


154 


Ustad nəfəsli saz-söz ərməğanı 


ALDANMA 


Sevdiciyim, məndən sənə əmanət, 
Hər yetənə, yalançıya aldanma. 
Azdırarlar, fərar edər xasiyyət, 
Hər gördüyün dilənçiyə aldanma. 


Üç-dörd arşın bekar çitdən ötəri, 
Bir girvənkə şəkər, qənddən ötəri, 
Ağı olmuş beş qənfitdən ötəri, 
Hər çərçiyə, dükənçiyə aldanma. 


Molla Cuma səni sevdi əzəldən, 
Əlin çəkməz sənin kimi gözəldən, 
Evlər yıxan, araları düzəldən, 
Araçıya, tələçiyə aldanma. 


BAŞINI QOYA 


Əsil dost məhləsinə girəndə, 
İstər ayağına başını qoya. 
Bədəsil doqqazda səni görəndə, 
Qaçıban tez salar özünü öyə. 


Bədəsil dost olan şadiman gəzməz, 
Nə hörmət eyləsən ürəyi qızmaz, 
Əsil dost sizinlə dostluğu üzməz, 
İstərsə boynuna yüz qılınc dəyə. 


Dəli könlüm, namərdlərdən qıraq ol, 
Başın üstə yandırsa da çıraq ol, 

Gəl, Cuma, bədəsil dostdan uzaq ol, 
Bir əsil dost var ki, oxşayır bəyə. 

EYLƏSİN 


Aşıq olan cövri-cəfaya dözsün, 
Ciyərini qara daşdan eyləsin. 
Dünya nemətindən əlini üzsün, 
Özün təmiz çörək, aşdan eyləsin. 


Bilmək istəyənlər aşıq rəsmini, 
Qalasın odlara gərək cismini, 

Dərs alanda alsın canan ismini, 
Sevda ilə qələm qaşdan eyləsin. 


Molla Cuma dərya kimi dolmasa, 
Saralıban heyva kimi solmasa, 
Bir gözəldə insaf, mürvət olmasa, 
Tanrı onu tezcə başdan eyləsin. 


DAVALAR 


Namərdinən mərddən xəbər söyləyim, 
Namərd öz könlündə mənlik davalar. 
Mərd olan al geysə, yekəlik bilməz, 
Namərd şilə geysə, xanlıq davalar. 


Ayıb olmaz mərdin heç nərəsində, 
Əslində, bətnində, nə zərrəsində. 

Namərd çavuş olsa kənd arasında, 
Gedər o, divandan donluq davalar. 


Cumanın göftarı arifə busat, 
Mərdinən dolanmaq asanddı, asand. 
Namərdin əlinə keçsə bir fürsət, 
Qəpiyin yerinə onluq davalar. 

DÜNYADI 


Ta ki, mənə mədh eyləmə dünyanı, 
Ha bu dünya bir bekara dünyadı. 
Hələ Adəm peyğəmbərdən qabağa 
Bir üzü ağ, biri qara dünyadı. 


Dünyaya düşənlər qismətin yeyər, 
Kamillər agahdı, cahillər uyar. 
Sehrkardı, işin bilənlər duyar, 
Vəfasızdı, həm məkkara dünyadı. 


Altun səfalıdı, mədən səfasız, 
Təbib şəfalıdı, xəstə şəfasız. 
İnsan vəfalıdı, dünya vəfasız, 
Əlbət, yaxşı bixəbərə dünyadı. 


Dəryalar bulanmaz daş düşməyinən, 
Qəvvaslar qərq olmaz su daşmağınan. 
Ariflər anlayar danışmağınan, 

Əlarifə yek işarə dünyadı. 


Ağır suya girmə, keçə bilməzsən, 
Yıxar səni, çıxıb qaça bilməzsən, 
Qırar qanadların, uça bilməzsən, 

Şahin-şonqar dönən sara dünyadı. 


Ovçu-maral sözün qırağa qoyaq, 

Bir məndən, bir səndən gəl indi deyək. 
Əyri oturuban doğru söyləyək, 

Söhbət qatan zəhrimara dünyadı. 


Heç oxşarmı günə lampa işığı, 
Qarın doymaz yalamaqla qaşığı. 
Molla Cuma, sənin kimi aşığı 
Kəmənd ilə çəkən dara dünyadı. 

QALIBDIR 


Ay ağalar, ixtiyarsız dünyadır, 
Neçələrin ötgün sözü qalıbdır. 
Neçə uluların, neçə qazının, 

Neçə əfəndinin yazı qalıbdır. 


Neçələrin bala durmaz yuvada, 
Neçələrin əli qalmaz duada, 
Neçələri dövran sürür dünyada, 
Neçələrin seyri, düzü qalıbdır. 


Neçələri mərhum olur beşində, 
Neçələri ölür otuz beşində, 

Neçələri gedir doxsan yaşında, 
Neçələrin gündə gözü qalıbdır. 


Mən Cumayam xoş keçinmir zamanım, 
Axirətdə qarşı gəlsin imanım, 

Beş gün dövr etməyə gəlmir gümanım, 
Ol Aşıq Rəcəbin” sazı qalıbdır. 


YA BİR OLAR, YA İKİ 


İsmi Pünhan, niyə məndən küsübsən, 
Yaxşı-yaman ya bir olar, ya iki. 

Bir gün ölsəm, hamı deyər, yazıqdır, 
Canı yanan ya bir olar, ya iki. 


Sən şöləsən, dörd yanında fanaram, 
Bülbülünəm, gülşənindən kənaram. 
Od tutuban hər məclisdə yanaram, 
Dərdim qanan ya bir olar, ya iki. 


Hilal qaşa nə layiqdir o sürmə, 
Meylin qırıb məndən üzün çevirmə, 
Cuma deyər, hər yetənə sirr vermə, 
Dost mehriban ya bir olar, ya iki. 


” Ehraqlı Aşıq Rəcəbə işarə edilir. 

ŞAİR MƏHƏMMƏD 
(1857-1937) 


. aşıq mühitinə mənsub şair-aşıqdır. Ağkilsə kəndində 
yaşamışdır. “Şair Məhəmməd” və ya “Çoban Məhəmməd” 
təxəllüsü ilə tanınmışdır. Zəngin istedadı, gözəl təbi olmuşdir. Babası 
Allahverdi, atası Alməmməd, qardaşları Ələsgər, Salah, Xəlil kimi 
onun da bədahətən şeir qoşmaq istedadı olmuş, bir neçə dastan da 
yaratmışdır. Bunlardan “Məhəmməd və Sərv Xuraman” (“Məhəm- 
mədin Qars səfəri” də deyirlər) daha çox yayılmışdır. Şeirlərində ustad 
nəfəsi duyulur. 


BİRDİ 


Vəfalı dost tək-tək olar, 
İnsanlarda yüzdə birdi. 
Sən arzula cansağlığı, 
Çox da birdi, az da birdi. 


Kəklik ötər qış keçəndə, 
Ovçu yanar boş keçəndə, 
Güzaranın xoş keçəndə, 
Qış da birdi, yaz da birdi. 


Bir söz deyim, tapa bilsən, 
Sınıq könlüm yapa bilsən. 
Sevdiyini öpə bilsən- 

Qaş da birdi, göz də birdi. 


Məhəmmədəm, düşdüm xəstə, 
Canım qurban yaxşı dosta. 
Eşqin olsa sinən üstə, 

Tar da birdi, saz da birdi. 

VERƏM 


Dostum məndən bir əmanət istəyib, 
Ümidvaram, yaxın zamana verəm. 
İxtiyarım ola, qüdrətim çata, 
Yaxşının dərdini yamana verəm. 


Divan olsam, nainsafam, çox pəsəm, 
İsbat olan cinayətə tək bəsəm, 
Qanmazın ömründən qayçıyla kəsəm, 
Götürəm aşkara, qanana verəm. 


Məhəmmədəm, halal etdim qanımı, 
Eşqə düşən mənim kimi yanımı? 
Əzrayıla saxladığım canımı, 
İnsafdımı, indi canana verəm. 


( 
: 
( 

AĞDABANLI QURBAN 
(1859-1934) 


əsil və sənət şəcərəsi ilə Miskin Abdal (XVT əsr) ocağına 
bağlı olan Ağdabanlı Qurban mədrəsə təhsili aldığı üçün el- 
camaat arasında həm də Molla Qurban adı ilə tanınmışdır. 

Çağdaşı olan Kəlbəcər aşıq və şairlərini çevrəsində toplayan 
Ağdabanlı Qurban saz-söz məclisi yaratmış, bu məclis həm onun 
sağlığında, həm də özündən sonrakı dönəmdə “Qurban bulağı” adı 
ilə şöhrətlənmişdir. 

Ağdabanlı Qurban böyük saz-söz ustadı Aşıq Ələsgər və onun 
qardaşı oğlu Növrəs İmanla yaxın dost olmuş, oğlu Şəmşiri Göyçə 
mahalına Dədə Ələsgərdən sənət dərsi almağa göndərmişdir. 

Ağdabanlı Qurban özündən sonra zəngin poetik irs qoyub 
getmişdir. 

VAR 


Əziz dostum, bir ilqarın ucundan, 
Başı-candan, külli vardan keçən var. 
Doğru sözün, etibarın ucundan, 
Bağçadan, bağlardan, bardan keçən var. 


Fələk çəkən sinəmdəki dağlardan, 
Xəbərin yox mənim kimi ağlardan, 
Qanlı gədiklərdən, qəmli dağlardan, 
Daşqın seldən, dəryalardan keçən var. 


Uca dağ başında qarı saxlayar, 

İgid namus, qeyrət, arı saxlayar, 
Tərlan itib, səyyad sarı saxlayar, 
Dərdi artıb sədd-hasardan keçən var. 


Vurursan sən məni möhnət daşıynan, 
Üzümə xətt düşüb didəm yaşıynan, 

Alışıb yanan var eşq ataşıynan, 
Pərvanətək balü pərdən keçən var. 


Bu dərd qalsa qiyamətə sinəmdə, 

Sərf eylərəm sata-sata sinəmdə, 

Bax həsrətə, bu heyrata sinəmdə, 
Qurban, qorxma günahlardan keçən var. 


ÇƏTİNDİ 


Təbib yox, cərrah yox, bulunmaz əlac, 
Sağalmaz, qurtarmaz, yara çətindi. 
Zülümdü mərd ola namərdə möhtac, 
Yamandı ayrılıq, ara, çətindi. 


Hələ var dağlarda Məcnun naləsi, 
Gəlir qulağıma kəsilmir səsi, 
Qırılsa sağalmaz könül şüşəsi, 
Bilməz, olsa para-para çətindi. 


Ağlaram, gözümdən tökərəm yaşı, 
Sinəmi yandırar möhnət atəşi, 
Sərrafə yükləmək gövhərsiz daşı, 
Həmdəm olmaq biilqara çətindi. 


Bəxtəvərdi öz bəxtindən yarıyan, 
Xoş gün görüb yarla birə qarıyan, 
Axır qanım, yoxdu yaram sarıyan, 
Müşkül dərdə ola çarə çətindi. 


Tərsinə işləyir bu çərxi-dövran, 
Tale sən deyəni demir hər zaman, 
Qurban səyyad əldən uçurub tərlan, 
Bir də gəlib düşə tora çətindi. 

YAXŞIDI 


İnsana mərhəmət ola kəramət, 
Baxtıla fərasət, kamal yaxşıdı. 

Kişi atasının öz oğlu gərək, 
Loxmadan, nütfədən halal yaxşıdı. 


Tut nəzərdə sən bu çərxi-gərdişi, 
Gecəli-gündüzlü yazınan qışı, 
Arif olan özü bilər bu işi, 
Eləmək dərindən xəyal yaxşıdı. 


İnsan oğlu, mütləq inan, yəqin bil, 
Mötəbər həqiqət əfsanə deyil. 
Firqeyi-şeytana nəsihət deyil, 
Təsir etməz zurna, qaval yaxşıdı. 


Dağıtma fikrini, itirmə huşu, 
Məhək seçər qəlpi, qızıl, gümüşü. 
Tamahkar sənətkar, bədnəzər qonşu, 
Heç deməz: camaat, mahal yaxşıdı. 


Qurban, yaz nəsihət, yadigar, ustad, 
Yaxşını, yamanı eyləyir isbat. 
Vicdansız kişiyə həyasız arvad, 
Deyir: zəhmət pisdi, sığal yaxşıdı. 


OLMAZ 
Səyə salam vermək insafdan deyil, 
Əqrəbə, ilana sarışmaq olmaz. 


Silaha aldanmaq, əbəs öyünmək, 
Xaini-xəbisnən duruşmaq olmaz. 

Təəccübəm bu qurğuya, bu fəndə, 
Nahaq yerə qəza salır kəməndə, 
Yazıq canım əhli-arif görəndə, 
Söyləyib dərdini danışmaq olmaz. 


Qurbanam, yamana qol qoyam çətin, 
Demərəm dünyada bir kəsin bədin, 
Dilim qadağadı, nə danış, nə din, 

Nə sirr açmaq, nə söz soruşmaq olmaz. 


VAXTI 


Bir canda ki, ola sümük azarı, 

Oynar, durmaz dəf olan vaxtı. 
Yaxşı-yaman bilməz, danışar hədyan, 
Əqli sərsər olar, kef olan vaxtı. 


Bağban bar bəsləsə barı çox istər, 
Xəstə meyli qarı, narı çox istər, 
Acgöz doymaz, dövlət-varı çox istər, 
Şadlanar dövlətə, nəf olan vaxtı. 


Qurban, insan varmı dərdsiz, vərəmsiz, 
Mətləb yazmaq olmaz kağız, qələmsiz, 
Qul xətasız olmaz, ağa kərəmsiz, 
Bağışlar əlbəttə səhv olan vaxtı. 


DÜNYADA 
(divani) 


Səadətdi kəskin oldu kimin baxtı dünyada, 
Kani-səxa nəzər etdi, ya xoş baxdı dünyada, 
Ədalətdən qafil olma, səxavətdən həmçinin, 
Əgər olsa əldə varın olan vaxtı dünyada. 

Hanı Nəmrud, hanı Firon, hanı neçə zülmkar? 
Hanı Loğmani-Ərəstun, qoymaz qala ruzigar? 
Hanı İsgəndər, Süleyman, olan sahib-ixtiyar? 

Onları da atəşlərə fələk yaxdı dünyada. 


Fəhlə, kəndli, muzdurları, füqəranı dağlayan, 
Nərdivan var, enər, qalxar, gülər bir gün ağlayan, 
Nakəslərə qardaş deyib, namərdə bel bağlayan, 
Əqli kamil demək olmaz, bir axmaqdı dünyada. 


Sən qəvisən, qollarında dağlar gücü çox da var, 
Xalqın malın alma əldən, qoçu, quldur, ol kənar. 
Bir misal var, xain artmaz, ədalət açar bazar, 
Külli-aləm şükr eyləyər, xoş gün çıxdı dünyada. 


Məhəksən, seç simuzəri, sərrafısan bax sözə, 
Kəlmələri şəhdi-zülal, gah nəsihət, gah məzə. 
Qurbana Haqdan mərhəmət, sizdən rəhmət bizə, 
Dastan deyib dəftər yazan hanı? Yoxdu dünyadal 

DAŞKƏNDLİ NƏCƏF 
(1860-1919) 


e.ə. mahalının Daşkənd obasındandır. Olduqca zil və 
şaqraq səsə malik olmuş, yüksək ifaçılığı ona böyük hörmət 
qazandırmışdır. Aşıq Ələsgərə on il şagird olmuş, onunla birgə ağır 
məclislər aparmışdır. Aşıq Nəcəf səliqə-səhmanı, ədəb-ərkanı ilə də 
həmişə nəzər-diqqəti cəlb etmişdir. Onun səsi ilə Aşıq Əsədin səsi 
arasında yaxınlıq olmuşdur. Keçən əsrin əvvəllərində (1919) ermənilər 
onu və Göyçənin nüfuzlu bəylərindən olan Səməd bəyi danışıq 
bəhanəsi ilə çağırıb qətlə yetirmişlər. Daşnaklar Aşıq Nəcəfin belinə 
qaynar samovar bağlamış, faciəli şəkildə, əzabla öldürmüşlər. Aşıq 
sənətinin tarixinə yaradıcı istedadı, yüksək ifa qabiliyyəti, faciəli taleyi 
ilə adını yazmışdır. 


QARDAŞ 


Ağız vermə, qurumsağa, sarsağa, 
Aldığı nəfəs də yalandı, qardaş. 
Həyasız qadınlar naməhrəm olar, 
Keçmə ətrafına ilandı, qardaş. 


Yaltağın ürəyi dumandı, sisdi, 
Paxılın ürəyi qurumdu, hisdi. 
Aşığın dıydığı lotudan pisdi, 
Mollanın dıydığı şeytandı, qardaş. 


Eliynən ağlayıb əgər gülürsə, 
Haqqın ayağına əgər gəlirsə. 
Yaxşını yamandan seçə bilirsə, 
Deməli Nəcəf tək insandı, qardaş. 

MƏN 


Gecə də, gündüz də yalvarışdayam, 
Tutmuşam Tanrının ətəyindən mən. 
Hay verən tapılmır, hey püfləyirəm, 
Hələ ki, düzlüyün tütəyindən mən. 


Hayıf, nadan üçün tökdüm göz yaşı, 
Bedasıl yolunda ağartdım başı. 

Ayıra bilmədim qohum-qardaşı, 
Şər-böhtan, kin-küdrət ətəyindən mən. 


Nəcəf çox sınadı mənəm deyəni, 
Hey yıxılan gördüm özün öyəni. 
Nadan qamçısıyla döysə yüz məni, 
Ayrılmaram Haqqın pətəyindən mən. 


YETİR 


Kainatı, yeri, göyü Yaradan, 
Dərdlərə dərman ver, bir ayə yetir. 
Ağbirçək analar fəğan eyləyir, 
Bax aha, amana haraya yetir. 


Dolanır tərsinə dünya gərdişi, 
Pozulmaz olubdu millətin işi. 
Mehracda, Hatifdə danışan kişi, 
Özün kərəm eylə, buraya yetir. 


Qurtar bu milləti əzabdan, dardan, 
Nəcəf ayrı düşüb qohumdan, yardan. 
Sidq ilə çağırram: - ya Şahı Mərdanl 
Bağışla yüz on dörd surəyə yetir. 

HÜSEYN BOZALQANLI 
(1863-1941) 


şıq Hüseyn bütün ömrü boyu Tovuzda, doğma kəndi Bozal- 

qanlıda yaşamışdır. O, ifaçılıq məharətindən daha çox 
yaradıcılıq keyfiyyətinə görə şöhrətlənmişdir. Aşıqlığın bağlı olduğu 
fəlsəfi-ürfani qaynaqları, Quran və islam mədəniyyətini, o cümlədən 
təsəvvüfün incəliklərini dərindən bildiyi və bədahətən şeir söyləmək 
qabiliyyətinə malik olduğu üçün söz-sənət sınaqlarında özünü yetkin 
sənətkar kimi aparmış, söylədiyi şeirlərin poetik sərrastlığı və dərin 
məna-məzmun tutumu ilə qarşısındakıları heyran qoymuşdur. Onun 
müxtəlif vaxtlarda Qaraçöplü Aşıq Musa, Xəyyat Mirzə, Miskin Əli, 
Şair Ağacan, Quşçu İbrahim, Qazaxlı Mirzə Səməd, Bozalqanlı Şair 
Vəli, Əlimərdanlı Nəcəf kimi ustad sənətkarlarla deyişmələri dillər 
əzbərinə çevrilmiş, hətta həmin əhvalatlar dastanvari rəvayətlər şəkli 
alaraq (cAşıq Hüseynin Tiflis səfəriə, cAşıq Hüseynin Borçalı səfəriə 
və s.) aşıq repertuarına daxil edilmişdir. 


YAXŞI AT 


Səyyad olub dursan ov bərəsində, 
Yaxşı yerdə yaxşı dinlə, yaxşı yat. 
Ovun gəlib bərəsinə çatanda, 

Dürüst oxu qoy kamana, yaxşı at. 


Bekar arvad cavan ərin qocaldar, 
Əsil olsa, çox dərdini azaldar, 

Üç şey deyim, insan başın ucaldar, 
Yaxşı səxa, yaxşı süfrə, yaxşı at. 


Axmaq qohum xalqı sənə güldürər, 
Pis qardaşın dərdi adam öldürər, 
Hüseyn deyər, yıxılsan da qaldırar, 
İgid düşmən, ilqarlı dost, yaxşı yad. 

YAXŞI AD 


Mərd igidi üç şey qabağa çəkər, 

Biri sirdaş, biri yoldaş, biri adl 

Bir doğru söz min yalandan yaxşıdır, 
İnsaf deyil, mərdi sən namərdə satl 


Bədöy mənzilinə hər at yetirməz, 
Nanəcibə öyüd versən götürməz, 
Ölənədək nişanını itirməz, 

Yaxşı əsil, yaxşı nəsil, yaxşı zatl 


Hüseyn sözün nə gizləyə, nə dana, 
Nə yaranar, daha doğar nə də ana. 
Gövhər mətahını açma nadana, 
Tök bazara, sərrafına yaxşı satl 


YA DƏYƏ 
(təcnis) 


Nə lazımdır naqabilə söz deyəm, 
Xatirinə ya dəyməyə, ya dəyə? 
Sizin olsun eyvan, otaq, alaçıq, 
Bizə bəsdir ya kölgəlik, ya dəyə. 


Pis öylada öyüd versə yaxşı ata, 
İgid çıxıb süvar olmaz yaxşı ata. 
Kamil ovçu bərəsində yaxşı ata, 
Keçirəndə ya dəyməyə, ya dəyə. 


Hüseyn deyər, mayil oldum Gülxara, 
Geyinibdi atlas, ziba, gülxara. 
Qorxuram ki, qismət ola gül xara, 
Bağban ölə, dal budağı yad əyə. 

DÜŞMÜŞƏM 


Qırxlar piri özü verib dərsimi, 
Şair cərgəsində sana düşmüşəm. 
Arif məclisində, alim yanında, 
Neçə dəfə imtahana düşmüşəm. 


Bir zaman əlimdə zil bəm saz oldu, 
Gözəllər mənimlə üzbəüz oldu. 
Suyum artıq gəldi, tozhatoz oldu, 
İndi də yumşalıb una dönmüşəm. 


Özüm aşiq olub gəzirəm eldə, 

Qaldı həsrət gözüm əbrişim teldə, 
Ələsgər danışan təşbeh misalda, 
Hüseyn deyər, həmən günə düşmüşəm. 


DANIŞMA 


Yön çevirib bir məclisə varanda, 
Ağır otur, sağa-sola danışma. 
Hərcayı söyləmə, pis adamlar tək, 
Laf edibən gülə-gülə danışma. 


Sözün tutma hər azğının, axmağın, 
Xoşlanılmaz aralıqdan çıxmağın. 
Layiq deyil başa qaxınc qaxmağın, 
Öz eybini bilə-bilə danışma. 


İnsan gərək hər məclisdə sayılsın, 
Həqiqətdən danış, “Əhsənl” — deyilsin. 
Kəlmə çıxart, şirin cana yayılsın, 
Aşırıb sözünü zilə, danışma. 

Hər gizli sözünü söylə qanana, 
Aşiq olma şər-böhtana, yalana. 
Sirrin vermə hər üzünə gülənə, 
Tez düşəcək dildən-dilə, danışma. 


Yazıq Hüseyn, əhdin yetər yerinə, 
Çək sözünü şəriətə, dərinə. 
Satginan mətahın xiridarına, 

Hər söz anlamaza, mala danışma. 


DÜNYADA 


Qafil könlüm, aç gözünü , ayıq ol, 
Qaranlıq qəflətdə yatma dünyada. 
Hər bir zəmanənin bir tarixi var, 
Məqamı gələndə ötmə dünyada. 


Əyrilər işləməz düz bazarında, 
Ariflər seçilər söz bazarında. 
Gövhəri sərf eylə, öz bazarında, 
Bazarı olmasa, satma dünyada. 


Düşməninə xədəngini gözlə vur, 
Mərd dostuna aç sirrini, gözlə vur. 
Şikarını bərəsində gözlə, vur, 
Əfsanə oxunu atma dünyada. 


Mərd igid dostuyla düz ülfət eylər, 
Günbəgün artırar, məhəbbət eylər. 
Müxənnət həmişə xəyanət eylər, 
Namərdlə ülfətin qatma dünyada. 


Qeybətə uyuban süxənkar olma, 
Dosta yalan satıb günahkar olma. 

Şeytanın qövlünə tərəfdar olma, 
Günaha, bavala batma dünyada. 


Hüseyn, gedişatdan olma bixəbər, 
Həqiqəti müdam söylə sərasər. 
Sabir tək səy ilə cəm eylə dəftər, 
Ayrı bir iş, peşə tutma dünyada. 


ÇƏKMƏSİN 


Hər cəfənglər saz götürüb, söz deyib, 
Şairlik ismini sana çəkməsin. 

Çibin, milçək zənbur kimi sızlayar, 
Qanqalın şəhdini şana çəkməsin. 


Şairlik elmində pürkamal gərək, 
Divani, təcnisi hər misal gərək. 
Kotana qoşmağa kəltə kəl gərək, 
Kəldən qabaq körpə dana çəkməsin. 


Eşqin kürəsində bişib, yanmayan, 
Qafiyəsin, qələtini qanmayan, 
Bədöy bəsləyibən köhlən minməyən, 
Ulağını bu meydana çəkməsin. 


Ustadlar kəlamı bizə gələndə, 
Xəstə cismim olur təzə, gələndə. 
Arif mclisində üzə gələndə, 
Onda yaxasını yana çəkməsin. 


Lənət müxənnətə, ara qatanal 
İnsan gərək yalan sözdən utana. 
Xəbər verin, sınıq saxsı satana, 
Cürdəyini hər sindana çəkməsin. 

Qovğaya düşübdü, bu yazıq Hüseyn, 
Nə məndə can qaldı, nə də baş, beyin. 
Tülkü dərələrdə aslana boyun, 
Hünərini qana-qana çəkməsin. 


GƏRƏKDİR 


Şair olub şeir, dastan yazanın, 
Ellərin qəlbində yeri gərəkdir. 
İncidən, sədəfdən, ləli-gövhərdən, 
Sərrafın dəstində zəri gərəkdir. 


Ustaddan dərs alıb, səfa sürməyə, 
Haqqı, ədaləti aşkar görməyə, 
Arif məclisində cavab verməyə, 
Sənətkara zəhmət təri gərəkdir. 


Arzusu, diləyi həqiqət üçün, 
Səmimiyyət üçün, sədaqət üçün, 
Bəşəriyyət üçün, məhəbbət üçün, 
Qüdrətdən ilhamı, şeiri gərəkdir. 


Eşqin dəryasına dalan aşiqin, 
Ürəklərdə məskən salan aşiqin, 
Tarixlərdə izi qalan aşiqin, 
Sinəsində söz dəftəri gərəkdir. 


Aşıq Hüseyn qəlbi şad qoyub gedə, 
Kəlməsi dəhanda dad qoyub gedə. 
Öləndə dünyada ad qoyub gedə, 
Qəbri nəsillərin piri gərəkdir. 

GÖRMÜŞƏM 


Bu qoca dünyanın yoxdur vəfası, 
Gah boşalıb, gah da dolan görmüşəm. 
Qızılgül açılıb heç xəndan olmaz, 
Xəzan dəyib, birdən solan görmüşəm. 


Cahanın gülünü bir kimsə dərməz, 
Qəza kəməndinə düşən qurtarmaz. 
Bəndə yüz çalışsa, biri düzəlməz, 

Haqdan qeyrisini yalan görmüşəm. 


Yazıq Hüseyn Haqqa verib guşunu, 
Qəza vurub, qədər əyib işini. 
İtirənlər düzə bilmir beşini, 
Milyonlar dağılıb, talan görmüşəm. 


OLACAQDIR 


Könül, talib olub uyma şeytana, 
Fitnə, şəmatəsi şər olacaqdır. 

Bu dünya bir bağdı, bağbanı iblis, 
Alması, heyvası, nar olacaqdır. 


Gözəllər təşbehdi bağın gülünə, 
Mail olma şirin ləhcə, dilinə. 
Həvəslənib sığal vermə telinə, 
Məhşərdə hər muyun mar olacaqdır. 


Aldanma cifəyə, uyma fənaya, 
Güvənmə dövlətə, simü-tilaya. 
Bir gün apararlar dari-uqbaya, 

Simu-zərdən əlin car olacaqdır. 

Əməl bir parçadı, mələklər dərzi, 
Dərk eylə vacibi, sünnəti, fərzi. 
Nəkrail hayxırıb, çalanda gürzü, 
Rövşən gözün tiri-tar olacaqdır. 


Nütvədən pak olan siratdan keçər, 
Müxənnət münkiri almazlar biçər. 
Səxavət əhlini mələklər seçər, 
Kövsəri-rizvandan yer olacaqdır. 


Alma həqqünnasdı, tamı şirindi, 
Heyva ribadı, qandı, irindi. 

Nar səğir malıdı, hədsi dərindi, 
Dənəsi cəsəddə nar olacaqdır. 


Hüseyn, zaiğətül-mövtü yazanda, 
Şərm eylə, sal yada fəhmin azanda. 
Gün hərarət edib, yerlər qızanda, 
Şahi-mərdan şəfakar olacaqdır. 


ŞİRİN-ŞİRİN 


Talib oldum bir bağbanın bağına, 
Bağban bəsləyibdir bar şirin-şirin, 
İstəsən ki, mətləbinə çatasan, 

Qul ol, qulluğunda dur şirin-şirin. 


Kamil bağban çəkər bağın cəfasın, 
Gülün iylər, sürər zövqü səfasın, 
Bir gözəlin başdan görsən vəfasın, 
İstəsə, canını ver şirin-şirin. 

Canım qurban ala gözüm məstinə, 
Nə durubsan şirin canım qəsdinə, 
Üzüm qoyum o gül üzün üstünə, 
Qarışsın bir birə tər şirin-şirin. 


Hərcayı sözləri Hüseyn eşitməz, 
Haqdan bəla gəlsə, dosta tuş etməz, 
Girsən yar qoynuna yəğin üşütməz, 
Yağsa zimistanda qar şirin-şirin. 


YAXŞIDI 


Əzəl bir adamla dostluq eyləsən, 
Onu çəksən imtahana, yaxşıdı. 
Baxdın, gördün, ilqarına kəc oldu, 
Ona tapsan bir bəhanə, yaxşıdı. 


Hər kimsə ki, olsa nütfədən halal, 
Şirin ləhcə, xoş sədaqət, düz xəyal, 
Anlaqlı, həm mərifətli, pürkamal, 
Kimdə olsa bu nişanə, yaxşıdı. 


Hüseynin sözləri aşikar olar, 
Qanana nəsihət yadigar olar. 
Çox gülüb danışan billqar olar, 
Əhdə ilqar hər insana yaxşıdı. 


SİNƏSİNƏ 
(təcnis) 


Təbib təbiətdən yazım gələndə, 
Saldı qələmini tər sinəsinə, 

Dedim elm oxuyam, kamala çatam, 
Alim də oxutdu dərsi nəsinə. 

Yaxşılar pis işi tərk edə gərək, 
Xəstə şəfalansa dərk edə gərək, 

Tər gəzən, dünyadan tər gedə gərək, 
Tər gül də qoyula tər sinəsinə. 


Dönməz namərd mərdə yara yetirsə, 
Təbib neştər vurar yara yetirsə, 
Hüseyn, həsrət əlin yara yetirsə, 
Öləndə baş söykə tər sinəsinə. 

USTA ABDULLA 
(1865-1943) 


sta Abdulla el şairi kimi tanınmışdır. Əsli Göyçə mahalının 

Zod kəndindəndir. Ömrünün çox hissəsi doğma obasında 
keçmişdir. Atası dülgər olmuş, sazbəndliyi də bacarmışdır. Abdulla da 
atasından dülgərlik peşəsini, saz düzəltməyi öyrənmişdir. Aşıq Ələsgər 
“Ustalıqda mən də gördüm bir dənə Zodlu Abdullanın kamalına baş” 
- deyə ona xüsusi dəyər vermişdir. Gəraylı, qoşma, təcnis, müxəmməs, 
deyişmələri onun zəngin yaradıcı təbinin olmasını göstərir. Daha çox 
təcnis ustası kimi tanınmışdır. Göyçədən köçən aşıq (1930) bir müddət 
Azərbaycanın ayrı-ayrı kəndlərində yaşamış, sonra Gəncədə 
məskunlaşmış, 1943-cü ildə burada vəfat etmişdir. Qəbri İmamzadə 
qəbiristanlığındadır. 


DEMƏKDİ 


El nəzəri üstündəsə, 

Sənə dövlət, var deməkdi. 
Baxma düşüb dən saqqala, 
Dağ başında qar deməkdi. 


Kəc baxarsa sənə zaman, 
Dözməlisən ovsanmadan. 
Qəfəsdəsə tülək tərlan, 
Oylağında sar deməkdi. 


Fikir vermə hədyan sözə, 
Şəfa verir elm gözə. 
Babalardan qalan bizə 
Namus, qeyrət, ar deməkdi. 

Şər işlərdən gəl ol qıraq, 
Həqiqət axtaran qoçaq, 
Qulağınla eşit ancaq, 

Ya gözünlə gör deməkdi. 


Sənətkarın var hörməti, 
Çəkməz kimsədən minnəti, 
Kimin olsa səxavəti 
Mövlam ona yar deməkdi. 


QARIŞAR 


Mərdlərin içindən seçin namərdi, 
İlqarsızdı gedib elə qarışar. 
Kökündən çıxardın qara tikanı, 
Heyifdi ətirli gülə qarışar. 


Alçaq adam qarışdırar aranı, 
Bayquşda adətdi sevər viranı, 
Odun sayma qarağanı, turanı, 
Yandırsan köz olmaz, külə qarışar. 


Ağac bəlli olar yaxşı barından, 
İgidlər seçilər düz ilqarından, 
Abdulla, qala qurma dağlar qarından, 
Yazda gün əridər, selə qarışar. 


HARDA MƏN 


İnsan odur fikirləşə düz seçə, 

Kimnən gəzim, necə gəzim, harda mən. 
Uyğun ola yoldaşlarım özümə, 
Danışanda utanmayam orda mən. 

Gələndə məclisə biləm yerimi, 
Niyə duram görən kimi birini. 

Ya danışam, ya da verəm sirrimi, 
Cəhli düşə məğlub olam zorda mən. 


Gərək hörmət edəm özüm-özümə, 
Danışanda sərhəd qoyam sözümə. 
Uzanmaya qoşa barmaq gözümə, 
Çırpınmayam balıq kimi torda mən. 


Abdullayam, hər hesabı qanmışam, 
Haqsızlığa alışmışam, yanmışam. 
Çoxlarını candan əziz sanmışam, 

Heç görmədim yaxın gələn darda mən. 


OLMAZ-OLMAZ 


Yaxşıya bəd demə, düz demə nəsə, 
Çalış toxunmasın sözün bir kəsə. 
Kökü yerdə olub Günəş görməsə, 
Hər bitən ağacda bar olmaz-olmaz. 


Şirə döşürsən də sən ətək-ətək, 
Arı bal toplamaz olmasa pətək. 
Uca ağaclarda bar olmayantək, 
Namussuz sifətdə ar olmaz-olmaz, 


Sənətkar, sözün yaz, durma fəth eylə. 
Gəzib yaylaqları sən gülə-gülə, 
Fəqət bağlanmasan obaya-elə, 

Bil sözün dillərdə car olmaz-olmaz. 

ELƏ SƏN 
(cığalı təcnis) 


Yaxşılıq, yamanlıq borcdur dünyada, 
Mərdanəsən, gəl yaxşılıq elə sən. 
Aşıq deyər elə sən, 
Oxu dərsin elə sən. 
Yamanlığa yaxşılıq, 
Gəl həmişə elə sən. 
Öz-özünə çox boy verib ucalma, 
Çıxammazsan obaya sən, elə sən. 


Mərd igidlər sadə olar yəqindi, 
Ürəyimdə qalmayıbdı yağ indi. 
Aşıq deyər yəqindi, 
Ədalət var yəqindi. 
Qapı döyən agah ol, 
Döyülər qapın yəqindi. 
Göz ağrıyar bəduğuru görəndə 
Əl çəkmirsən, ha çıxırsan elə sən. 


Dost yolunu gözləyərmi bedasıl, 
Bekar yola qulluq edər bəd əsil, 
Aşıq deyər bedasıl, 
Görünmə sən bəd əsil, 
Çətindi ki, həyatda, 
Qarşı gələ bedasıl. 
Öz qədrini nə bilirsən bedasıl, 
Qiymət qoyma obaya sən, elə sən. 

BƏŞİR ƏLƏSGƏROĞLU 
(1867-1934) 


öyçə mühitinin istedadlı nümayəndələrindəndir. Aşıq 

Ələsgərin ailəsində dünyaya gəlmişdir. Babası, atası, qarda- 
şı kimi o da yaradıcılığa meyl göstərmiş, xalq şeiri üslubunda yazıb 
yaratmışdır. Bəşir təhsil almış, yazıb oxumağı bacarmışdır. Gözəl təbə, 
güclü yaradıcı qabiliyyətə malik olmuşdur. 


KİMİ 


Səyyad olan bu dağları dolanar, 
Ovu bərəsində bulana kimi. 
Laçın qıya çəkər, görcək şikarın, 
Tab etməz havada alana kimi. 


Bahar olcaq bağban barı gözləyər, 
Vəfalılar düz ilqarı gözləyər. 

Kişi olan namus, arı gözləyər, 
Dosta xain çıxmaz ölənə kimi. 


Bəşirəm, heç zaman çıxmıram yasdan, 
Çaqqallar şir olub, tülkülər asdan, 
Özgələr sözüynən incimə dostdan, 
Eşidib dilindən bilənə kimi. 


MƏN 
Şövq əhliyəm, əldə yoxdu fürsətim, 
İstəkli dostlardan aralıyam mən. 


Qəhrli aslanam qəm libasında, 
Seyrağub sözündən yaralıyam mən. 

Az qanan insana pis söz kar etməz, 
Namərdə yalvarma, dadına yetməz. 
Mərdlər dost yolunda kənara getməz, 
Dost ucundan başı bəlalıyam mən. 


Alçaq dağlar başı qarı saxlamaz, 
Mərd igidlər miras varı saxlamaz, 
Laçın qaynağında sarı saxlamaz, 
Tərlan ovlağından aralıyam mən. 


Mən Bəşirəm, yalan gəlməz dilimə, 
Bülbül kimi həsrət qaldım gülümə, 
Baxtımın kitabı keçə əlimə, 
Oxuyub adımı qaralıyam mən. 


SƏHƏR ERTƏ 


Axşamdan nə yesən xub keçər gedər, 
Qonağın qaydına qal səhər ertə. 
Qonaqlar qanandı güzəran edər, 
Olsa qaymağınan bal səhər ertə. 


Olsa bizim kimi tələsik qonaq, 
Tez ver naharını, olsun üzün ağ, 
Bir az pendirinən, bir az kərə yağ, 
Qənddən istəkana sal səhər ertə. 


Bəşirəm, doymaram mən ləzzətindən, 
Kor Söyün yeznənin bu hörmətindən, 
Düyü plovundan, çolpa ətindən, 
Gətirginən dalbadal səhər ertə. 


“Ə ma ə a 

AĞBABALI NƏSİB 
(1870-1944) 


Sbaba-Çıldır aşıq mühitinin nümayəndəsidir. Aşıq Şenliyin 

şagirdi olmuşdur. Uşaqlıqda gözləri çiçək xəstəliyinə 
tutulduğundan xalq arasında Kor Nəsib kimi də tanınmışdır. Təhsil 
almamışdır. Güllübulaqda olan din adamları, dövrün ziyalıları ilə sıx 
əlaqədə olmuşdur. Çıldır, Ağbaba, Borçalı, Axıska və b. yerlərdə ustadı 
Aşıq Şenliklə çoxsaylı məclislər keçirmişdir. 


ÇƏKƏR 


Yazıya bax, gözəl gedir çirkinə, 
Əğyar olan alagözə mil çəkər. 

Bu ağrıdan ürək yanar, od olar, 
Naləsini dodaq çəkər, dil çəkər. 


Dərdimiz bir, sərimiz bir dünyada, 
Fələk zalım, taleyimiz kür dünyada, 
Murad almaq bir əcəb sirr dünyada, 
Çərx hərlənər, neçə-neçə il çəkər. 


Aşıq Nəsib, bas sinənə sazını, 
Qadir Allah qara yazdı yazını. 
Sözünü de, bilməsən də yazını, 
Qəm karvanın çəksə-çəksə fil çəkər. 


OLAR 


Görməmişlər pul görəndə sevinər, 
Ağlı gedər, elə bil ki, məst olar. 
Haqqı görməz, var gözünü bağlayar, 
Qəza vurar şeytan ilə dost olar. 

Bir gün tale döyər, alar varını, 

Sail kimi daha doymaz qarını, 
Yadlar yeyər məhsulunu, barını, 
Paltar tapmaz, cındır bircə dəst olar. 


Aşıq Nəsib, sözünü de qanana, 
Canım qurban Haqq oduna yanana. 
Başa keçə kəl yerinə hər dana, 
Sanaram ki, şirin cana qəsd olar. 

MİRZƏ BİLAL 
(1872-1937) 


X-Z. arasında Mirzə Bilal kimi tanınan Bilal Mustafa oğlu 
ikayılov Şirvan aşıqlarının atası sayılır. Şamaxının Qəşəd 
kəndində doğulmuşdur. Fitri istedadını, zəngin hafizəsini görən 
atasının dostu Molla Veys ona oxuyub-yazmağı öyrətmiş, sonra 
Şamaxıya aparıb Seyid Əzim Şirvaninin məktəbinə qoymuşdur. Bilal 
burada oxuya-oxuya saza həvəs göstərmiş, Aşıq İbrahimin yanında 
şagird olmuşdur. Sənətin sirlərini, mükəmməlliklə öyrənmiş, ustadı 
ilə məclislər aparmış, Şirvanda, ondan kənarlarda (İran, Dağıstan, 
Orta Asiya, Gürcüstan, İrəvan və s.) ustad sənətkar kimi tanınmışdır. 
Mirzə Bilal sazla muğamı bir-birinə bağlayan elementlərin istifadəsinə 
çalğısında daha çox üstünlük vermiş və bu xətti inkişaf etdirmişdir. 

Yaradıcı aşıq olmuş, aşıq şeirinin müxtəlif formalarında 
nümunələr yaratmışdır. Aşıqların İ qurultayının iştirakçısı olmuş, həm 
də aşıqlar adından qurultay iştirakçılarını təbrik etmişdir. İki ustad - 
Aşıq Mirzə Bilalla Aşıq Hüseyn Bozalqanlı həmin qurultayda 
görüşmüşlər. 

Aşıq Mirzə Bilal 1937-cü il iyunun 17-də həbs olunmuş, noyabrın 
26-da xalq düşməni kimi güllələnmişdir. Azərbaycan Respublikası 
Prokurorluğunun 28 oktyabr 1993-cü il qərarı ilə bəraət almışdır. O, 
Şirvan aşıq və muğam ifaçılığının yüksəlişində müstəsna xidmətlərə 
malik olmuşdur. 

ELƏ 


Tut orucu, qıl namazı, 
Allahına xidmət elə. 
Məkkə olsun qibləgahın, 
Sən haqqa 1nayət elə. 


Qəlbini gül kimi saxla, 
Yaxşını, yamanı yoxla. 
Cənnət qazan, düzü haxla, 
Məramını şəfqət elə. 


186 


Ustad nəfəsli saz-söz ərməğanı 


Sidqini bağla Allaha, 
Naümid qoymaz səni mövla, 
Gecə-gündüz elə dua, 
Aşkara, həm xəlvət elə. 


OĞLUM 


Düşmənin düşməndir, sən ki, bilirsən, 
Dostundan gəl gözlə özünü, oğlum. 
Demirəm danışma, oynama, gülmə, 
Bildirmə sirrini, izini, oğlum. 


Çoxalar dostların — ucalsa başın, 
Yaxşı gündə yaxşı olar yoldaşın, 
Qazancın azalsa, tükənsə aşın, 
Görməzsən onların üzünü, oğlum. 


Daralma dünyada, etmə namərdlik, 
Daralsa barmaqdan çıxarmı üzük? 
İstəsən vüqarın olsun uca, dik, 
Onda de hər sözün düzünü, oğlum. 


Güvənmə şöhrətə, güvənmə ada, 
Vermə ömrü-günü havayı bada. 
Atan Bilal deyir gələrsə qada, 
Naçar qalıb yumma gözünü, oğlum. 


OLUBDUR 


Bu dünya mülkündə qədim zamanda, 
Neçə-neçə nahaq qanlar olubdur. 
Vətəni uğrunda canından keçən, 
Babək kimi qəhrəmanlar olubdur. 

Süleyman başına qoyan təki tac, 
Dəryada balıqdan istədi xərac. 
Bir bayquş olmadı o şaha möhtac, 
Neçə belə Süleymanlar olubdur. 


İsgəndər at sürdü şimala, şərqə, 

Göz dağı çəkdirdi cənuba, qərbə. 
Beş arşın kəfənlə qoyuldu qəbrə, 
Bilal, belə çox xaqanlar olubdur. 


BİR TİKƏ 


Çörək müqəddəsdir, çörək əzizdir, 
İnsanları yaşadandır bir tikə. 
Nadanlara zurna çalsan, eşitməz, 
Aqillərə dağ aşırar bir tikə. 


Yolçu yolda əgər qalarsa naçar, 
Bir tikə çörəklə məcazın açar, 
Qıyımlıya Cənnət qapısın açar, 
Qıyımsızı savaşdırar bir tikə. 


Həyat özü yaxşı-pisi ələyər, 
Hərəni öz bələyinə bələyər, 
Halallara uğurlu yol diləyər, 
Haramxoru dolaşdırar bir tikə. 


Bilal yazdı bu sözlərin sətrini, 
Cənnət meyvəsidir, duysan ətrini, 
Çörəyi düz kəsən bilər qədrini, 
Yerində qan barışdırar bir tikə. 

GEDƏCƏK 


Dəli könül, heç ahu-zar eləmə, 
Hər iş qaydasında keçib gedəcək. 
Dünyanı dördəlli qamarlayanlar, 
Əcəl şərbətini içib gedəcək. 


Qapında var olsa süfrəndə aşın, 
Dostların çoxalar, ucalar başın. 
Bədbəxtlik üz versə, qohum-qardaşın, 
Hərəsi bir yana qaçıb gedəcək. 


Sirrini söyləmə vəfasızlara, 
Xəyanət eyləyər əhdə, ilqara. 
Yalançı dostunu çəksələr dara, 
Sirrini aləmə açıb gedəcək. 


İstər nökər olsun, istər hökmdar, 
Dünyada hər kəsin ömür payı var... 
Bir gün də gələcək Bilal dili-zar, 
Bu fani dünyadan köçüb gedəcək. 


KAMIN AL 


Səy göstərib bu meydana çıxanda, 
Məclislərdən, toy-büsatdan kamın al. 
Çal-çağır, yaz-yarat, elə xidmət et, 
Nəcib dolan, xoş büsatdan kamın al. 


Dildə duva gəzdir, öldür şeytanı, 
Bihudə əmələ sərf etmə canı. 

Vermə əldən mərifəti, imanı, 

Düz peyman yaradan dostdan kamı al. 

Aşıq Bilal, nə uymusan dünyaya? 

Tədarük gör, köç vaxtında üqbaya. 
Sağsan, baş çək doğmalara, obaya, 
Gəl doyunca bu həyatdan kamın al. 


OLMA 


Məzluma hörmət et, qolundan yapış, 
Əlindən var-yoxun alandan olma. 
Haqq yoldan yayınma, sən Adəm kimi, 
Nəfsindən peşiman olandan olma. 


Həmişə qar olmaz dağların başı, 
Qaçırma özündən yarı, yoldaşı. 
Qohumu, qardaşı, yarı, sirdaşı, 
İlan tək yalmanıb çalandan olma. 


Beş gün bu dünyada ömr edər hərə, 
Hərəsi meyl edər bir cür gövhərə.. 
Baxginən Cəmşidə, peyğəmbərlərə, 
Mütini qürbətə salandan olma. 


Seyrağub insandan yan dolanginən, 
Salma bu dünyada qan, dolanginən. 
Hər kəsə can denən, can dolanginən, 
Hərcayı söyləyib güləndən olma. 


Mirzə Bilal, möhkəm yapış halaldan, 
Bunu öyüd aldın ata-anandan, 
İstəyirsən get xəbər al mahaldan — 
Zalımın qaydına qalandan olma. 


Ustad nəfəsli saz-söz ərməğanı 


BORÇALI ŞAİR NƏBİ 
(1873-1945) 


KE. Faxralı kəndində anadan olmuş, Şair Nəbi adı ilə 
tanınmış, “Miskin” təxəllüsü ilə şeirlər yazmışdır. 13 
yaşında dövrünün tanınmış aşıqlarından olan Aşıq İsmayılla deyişmiş, 
həmin vaxtdan da tanınmağa başlamışdır. Xalq arasında onunla bağlı 
maraqlı əhvalatlar, rəvayətlər danışılır. 


DÜNYA 


Doğrudan-yalandan dərs verdin bizə, 
Çıxmadı işlərin bir yana, dünyal 

Nə mənzilin bəlli, nə də məkanın, 
Cadalar düşübdü hər yana, dünyal 


Xudam ziynət verib dağınan-daşa, 
Nə sultan tanıdın, nə xan, nə paşa. 
Çoxları cəhd etdi, çıxmadı başa. 
Gəlibdi əlindən amana, dünyal 


Ruzidə bəllidi, fəsildə yaylar, 
Gedir ömrümüzdən həftələr, aylar. 
Keçir xəyalımdan əlvan saraylar, 
Dönübsən qızıla, mərcana, dünyal 


Dağların dayaqdı ləngəri düzə, 
Kimsənin eybini vurmadın üzə. 
Şərbətin şəfaət qalmadı bizə, 
Axır həsrət qoydu cahana, dünyal 


Əzəli görəndə eylədin rəftar, 
Münasib olmadı yapdığın divar. 
De görüm, necoldu verdiyin ilqar, 
Onlardan mənə bir nişanə, dünyal 

Gələnlər gəlincə bir səni bildi, 
Çoxunda ağladı, azında güldü, 
Nə gedənlər gəldi, nə gələn güldü, 
Bumu etibarın insana dünya?l1 


Bir gün olar, əsər məhşər yelləri, 
Göyərdirsən, çürüdürsən gülləri. 
Pünhan olub murğuların dilləri, 
Sultan Süleymandan bu yana, dünyal 


Murazi-mətləbdə tərtibi atdı” , 
Axırda körpülər qıldan siratdı. 
Qılıncın qınsızdı, qolun qüvvatdı, 
Baxmadın qocaya, cavana, dünyal 


Ağır səltənətli taxtı-divanlar, 
Övliya, ənbiya, dini imanlar, 
Turaba qarışdı neçə min canlar, 
Xakə bülənd oldu, yeksana, dünyal 


Şair Nəbi, cəhd eylədi cahana, 
Ömür keçdi, sığınmadım səfana, 
İnnən belə inanmaram vəfana, 
Sidqinən sığınnam sübhana, dünyal 


QİYMƏTİ OLMAZ 


Özündən böyüyə qulluq buyurma, 
Sözün yerə düşər, qiyməti olmaz. 
Hər nə tutursansa öz əlinlə tut, 
Cəfası çox olsa minnəti olmaz. 


Özündən böyüyün alma ahını, 
Bəd duva yetirər, sana toxunu. 


” Söhbət İmami-Zamanın at üstündə zühurundan gedir. 

Çağır Yaradanı, şahlar şahını, 
İşin irast gedər, zəhməti olmaz. 


Təkəbbür kəndinə layiq qıldığı, 
Axrı ağlamaqdı deyib-güldüyü. 
Cəhli-cəhənnəmdən şikar aldığı, 
Alimi-tülüngdü, mərfəti olmaz. 


Rəyazət elmində bir pula dəyməz, 
Kəndi məğrur olan bir qula dəyməz, 
Halaldan qazanıb, halaldan yeməz, 
Dəhanı şəhd olsa, ləzzəti olmaz. 


Şair Nəbi pur kamalı yaxşı bil, 
Zikr elə, sən gecə-gündüz, ilbəil, 
Ədəb-ərkanına qayıtmayan qul, 
Cəhənnəm hazırdı, cənnəti olmaz. 


ÇOX ŞÜKÜR 
(divani) 


Yazılanlar gəldi başa, qələminə çox şükür, 
Cümləmizə muraz verən, kərəminə çox şükür. 
Göydən dörd baş kitab endi, əzəl başdan İncili, 
Biz götürdük ol Quranı, kəlamına çox şükür. 


Şivəni-məhşər günüdü, yarəb, kim çəkir zillət? 
İsrafil surun çaldı, gəldi nə ki, var millət. 
İbtida əfv olundu, gər ümməti-Məhəmməd, 

Əl götürüb duva qılan, salmana çox şükür. 


Gəl biçarə Şair Nəbi, sərin sevdaya düşdü, 
Çatıldı ol qıl körpü, nüçə mömin qul keçdi, 
Quruldu mizan-tərəzi, Yarəb, nə hikmət işdi, 
Biz də gəldik bu divana, divanına çox şükür. 

FAYDASI NƏ 
(divani) 


Mənasız, münasibsiz sözü bilməyin faydası nə, 
İzinsiz, təklifsiz yerə varmağın faydası nə? 
Uzaq dolan hərcayidən, düşmə qəm girdabına, 
Əql ucundan sonra peşman olmağın faydası nə? 


Yarı gördüm bağ içində ötürdü bülbül kimi, 
Bircə saat görməyəndə günüm keçir il kimi. 
Bir könül ki, fərəhlənib açılmaya gül kimi, 
Arsız-arsız el üzünə gülməyin faydası nə? 


Şair Nəbi bu şərtinən edər nəyin mətini, 
Bir saat fikir verəsən sən bilərsən zatını, 
İslam gərək yaxşı bilə şəriətin şərtini, 
İbadəti riya üçün qılmağın faydası nə? 


OLMASA 
(divani) 


Hər enişin yoxuşu var, dibdəki kal olmasa, 
Şah olsa nadan saytlar, əhli-əyal olmasa. 

Əflatun xərrat misallı, kitaba timsal sözlü, 
Deyərlər sən danışma, dövləti-mal olmasa. 


Könlüm içi bir dənizdi, hesabı dolandadı, 
Nüçə murğu bir yuvada, kani-qüdrət qalandadı. 
Dirilik var, dilənçilik, asudəlik öləndədi, 

Bu yandan da dar qəbirdə sorğu-sual olmasa. 


Miskin Nəbi, hökm verir, hər dəmi-dövran özü, 
Nə alışır, nə də sönür sinəndə eşqin közü. 
Sərraf olsa məclisində nizama çəkər sözü, 
Çürük ceviz baha düşər, gövhəri-ləl olmasa. 


“ “r a 

ŞAİR ƏBDÜLƏZİM 
(1873-1943) 


şıq Ələsgərin ortancıl oğludur. Erkən yaşlarından saza-sözə 

maraq göstərmiş, təhsil almamışdır. Qoşma, təcnis, dodaq- 
dəyməz təcnis, cığalı təcnis, divaniləri onun istedadının göstəricisidir. 
“Şair Əbdüləzim” kimi tanınmışdır. Bir müddət Kəlbəcər rayonunun 
Yanşaq kəndinə köçmüş və 1934-1937-ci illərdə orada yaşamışdır. 


ÇƏKƏ BİLMƏZ 


İstəyirəm gedəm diyarbədiyar, 
Könül vətənindən əl çəkə bilməz. 
Gərək bülbül çəkə gülün qəhrini, 
Bülbülün qəhrini gül çəkə bilməz. 


Yad olubdu qohum, qardaş, el mana, 
Yaxın ikən uzaq düşüb yol mana, 
İlahim veribdi dərdi bol mana, 
Yükləsəm bir qatar fil çəkə bilməz. 


Gün xoş keçər əgər dövlət, var olsa, 
Zərrəcə nəzəri-girdigar olsa, 

Şahlar şahı bir kişiylə yar olsa, 
Yığılsa ayağın el çəkə bilməz. 


Əbdüləzim dərdi-qəmin dustağı, 
Çəkibdi sinəmə dağ üstdən dağı, 


Bu dərdi, möhnəti, belə fərağı 
Mən çəkirəm, heç kəs, bil, çəkə bilməz. 


“““ v pz ma ə a 

ƏSƏD RZAYEV 
(1874-1951) 


şıq Əsədin atası Tovuz rayonunun Bozalqanlı kəndindən 

olmuş, yerli bəylərin zülmündən qaçıb Qaraqoyunluya 
getmişdir. 1932-ci ildə yenidən Tovuz rayonunun Bozalqanlı kəndinə 
köçmüşdür. Aşıq Ələsgərin yanında dörd il şagird olmuşdur. Aşıq 
sənətinin sirlərini, dastanları mükəmməlliklə öyrəndikdən sonra 
müstəqil aşıqlığa başlamış, ömrünün axırına qədər Tovuz rayonunda 
yaşamışdır. Gözəl, məlahətli səsi, misilsiz ifaçılıq qabiliyyəti, dastan- 
ları mükəmməlliklə bilməsi onu xalq arasında məşhurlaşdırmışdır. 
Aşıq Əsəd 1928, 1938-ci illərdə Azərbaycan Aşıqlarının 1 və İI qurul- 
taylarının iştirakçısı olmuşdur. Folklorşünas H.Əlizadə “Koroğlu” 
dastanının bir neçə qolunu və xalq dastanlarının bir çox variantlarını 
“Koroğluxan” aşıq kimi tanınan Aşıq Əsəddən yazıya almışdır. O, bir 
neçə gün dalbadal çalıb oxumağı bacaran sənətkar olmuşdur. Aşıq 
Əsəd 1936-cı ildə Azərbaycan mədəniyyət xadimlərinin Moskvada 
qəbulunda və 1938-ci ildə Moskvada Azərbaycan ədəbiyyatı və incə- 
sənəti ongünlüyündə fəal iştirak etmiş, Şərəf nişanı ordeni ilə təltif 
edilmişdir. Azərbaycan Yazıçılar İttifaqının üzvü olmuşdur (1939). 


NƏ BİLSİN 


Ay üstə, gün üstə söyləyən aşıq, 
Türkünü bilməyən, farsı nə bilsin. 
Oxumayıb əlif, beydən qanmayan, 
Sən verən öyüdü, dərsi nə bilsin. 


Özgəsin nə bilər özün bilməyən, 
Əyrisin nə bilər düzün bilməyən, 
Məclislərdə doğru sözü bilməyən, 
İşin avandını, tərsi nə bilər. 

Sınıq könül cəfasına dözməyən, 
Elm oxuyub ərəb, farsı bilməyən, 
Gəşd eyləyib bu dünyanı gəzməyən, 
Şamı, Ərzurumu, qarsı nə bilsin. 


Əsədnən meydanda qoşa düşməyən, 
Aşıqlıq elmindən başa düşməyən, 
Ustadın əlindən badə içməyən, 

Yeri, göyü, ərşi-gürşü nə bilsin. 


ÜÇ İL, BEŞ İL, ON BEŞ İL 


Yaxşı dostun mən sirrini açmaram, 
Assalar da üç il, beş il, on beş il. 
Namərd süfrəsində təam yemərəm, 
Kəssələr də üç il, beş il, on beş il. 


Nəsli əyri olan özü düz olmaz, 
Mərd igidin səxavəti az olmaz, 
Bivəfanın əhd-ilqarı saz olmaz, 
Yoxlasan da üç 1l, beş il, on beş il. 


Paxır kəsən dəmir polad qat olmaz, 
Bədəsildə nə kök, nə də zat olmaz, 
Beygir gəlib köhlən kimi at olmaz, 
Bəsləsən də üç il, beş il, on beş il. 


Ustadların nişanəsi məndədi, 
Nəsihəti, dürdanəsi məndədi, 
Aşıqlığın kök binası məndədi, 
Saxlayacam üç il, beş il, on beş il, 


Əsəd deyir elə düşsün güzarın, 

Az balıyla şirin olsun azarım, 

Yar gəlsə azalar dərdim, azarım, 

Gözləyəcəm üç il, beş il, on beş il. 

BİLMƏZSƏN 


Kamil bağban bağ becərər, gül əkər, 
Sahibi var onun, üzə bilməzsən. 
Sınar qol-qanadın, düşərsən yerə, 
Tutar səni qəhri-qəza bilməzsən. 


Laçın olub səmalarda süzmüşəm, 
Şonqarların savaşına dözmüşəm, 
Mən qəvvasam dəryalarda üzmüşəm, 
Sən qəvvas deyilsən, üzə bilməzsən. 


Gözəllər hüsnünə çoxdanam heyran, 
Çıxdım şikarına, alagöz tərlan, 
Əsədin dərdinə elə sən dərman, 
Bağrının başını əzə bilməzsən. 


ON İL QULLUQ ETDİM MƏN ƏLƏSGƏRƏ 


On il qulluq etdim mən Ələsgərə, 
Sidqimi bağladım etiqadına. 

Hər nə desə qəbul etdim sözünü, 
Məni də yetirdi haqq baratına. 


On il qulluğunda dayandım, dözdüm, 
Dilindən nə çıxdı sinəmə yazdım. 
Qırx beş il dünyanı dolandım, gəzdim, 
Bələd oldum yerin yeddi qatına. 


Yaxşını götürdüm, yamandan qaçdım, 
Oxudum, sinəmin dəftərin açdım, 
İyirmi beş yaşında qaynadım, coşdum, 
Otuz yaşda mindim eşqin atına. 

Eşqin səməndini hər yana çapdım, 

Mərd ilə namərdi axtardım, tapdım, 

Heç könül yıxmadm, çox könül yapdım, 
Göz qoydum dünyanın hər büsatına. 


Əsəd deyir, ustada qulp qoyanın, 
Pünhanda laf edib özün öyənin, 
Ustad sözün öz adına deyənin, 
Lənət gəlsin onun əsli-zatınal 


DÜRÜST OLMAMIŞ 
(təcnis) 


Kamil ovçu durub ov bərəsində, 
Atmaz xədəngini dürüst olmamış. 
Sərraf olan seçər ləli, gövhəri, 
Arayıb dəstində dürr üst olmamış. 


Əgər qəvvas isən, axtar adamı, 
Göydən yerə leysan yağar, a damı. 
Dürüst adam gəzər dürüst adamı, 
Nadürüst axtarar dürüst olmamış. 


Əsəd bəhri-mühit çaylar toxuna, 
Qayıq üzə, ləpə gələ toxuna, 
Cürbə istər gölə, şirə toxuna, 
Elmi cəm eyləyib dürüst olmamış. 

MİSKİN HƏSƏN 
(1875-1941) 


azax qəzasının Köçəsgər kəndində yaşayıb yaratmış yüksək 

təbli simalardandır. Bölgədə ifaçılıq məharəti və xalq şeiri 
üslubunda yazdığı şeirləri ilə məşhur olmuşdur. Ustadnamə səciyyəli 
şeirləri bu gün də aşıqların repertuarında geniş yer tutmaqdadır. 


QALDI 


İnsan oğlu qeybət etdin yoldaşdan, 
Kəsdin haqq-salamı, harası qaldı? 
Söz yetişdi sahibinə utandın, 

Axır sənə üzün qarası qaldı. 


Pislikdən nə çıxar eşit, a nadan, 
Çıxmaz yaddan yüz il keçsə aradan, 
Deyək ki, bir yoldaş çıxdı sıradan, 
Kimə zər-zibası, xarası qaldı? 


Miskin Həsən, daha bəsdi bu qədər, 
Bülbül nəğmə deyər, bayquşlar ötər, 
Xəncərdən, bıçaqdan, güllədən betər, 
Sinəmdə pis sözün yarası qaldı. 


GÖRMÜŞƏM 


Soruş məndən neçə-neçə tarixi, 
Yadımdadır, sanki dünən görmüşəm. 
Çox döşünə döyüb mənəm deyəni, 
Tez qaçıb sözündən dönən görmüşəm. 


Nəyə gərək dünya baci-xəracı, 
Təmiz qəlbin ona yox ehtiyacı. 

Almazdan bərk kəsən nahaq qılıncı, 
Haqqın qarşısında sınan görmüşəm. 


Miskin Həsən olsa namərdin bağı, 
Bağbanı bəd olar, meyvəsi ağı, 
Zülmünən alışıb yanan çırağı, 

Sərt yellər əsəndə sönən görmüşəm. 


DEMƏK OLMAZ 


Qəza hərdən kəməndini atanda, 
Kəməndə düşənə qaç demək olmaz. 
Gördün ki, dost sirri səndən pünhandı, 
Üz vurub o sirri aç demək olmaz. 


Xəstəni görəndə demə bihaldır, 
Demə ölüb-dirilməyi mahaldır, 
"Yatan ölməz, yetən ölər" misaldır, 
Vaxtı çatmayana köç demək olmaz. 


Miskin Həsən günlər keçib-gəlməklə, 
Beşi ağlamaqla, beşi gülməklə, 

Beşi dirilməklə, beşi ölməklə, 
Dünyanın sonuna puç demək olmaz. 

ŞAİR AĞACAN 
(1876-1951) 


orayıl mahalının XIX və XX yüzilliklər çevrəsində yetirdiyi 

istedadlı sənətkarlardandır. Ağacan Cabbar oğlu Cabbarlı 
zəngin poetik yaradıcılığa malik saz-söz bilicilərindən olmuşdur. Re- 
pressiya qurbanlarındandır. 1943-cü ildə həbs edilmiş, S.Vurğunun 
işə qarışması ilə azad olunmuşdur. Altı il sonra şeirlərindəki etiraz 
motivlərinə görə yenidən həbs edilərək Sibirə göndərilmiş, orada vəfat 
etmiş və dəfn olunmuşdur. Vəfatından bir neçə il sonra nəşi Borçalıya 
gətirilərək Qaçağan kənd qəbiristanlığında dəfn edilmişdir. 


GÖZLƏ SƏN 


Aşıq üçə fikir vermə, 
Dördü gözlə-gözlə sən. 
Bir meydanda zər atanda, 
Nərdi gözlə-gözlə sən. 


Havalanma, lovğalanma, 
Çox da öymə kəndini. 
Xudam birdən qərq eyləyər, 
Dərdi, gözlə-gözlə sən. 


Oylağına düz fikir ver, 
Gəlib laçın qonmasın. 
Allahdan bəndəyə gələn, 
Şərti gözlə-gözlə sən. 


Şair Ağacanın özü, 

Könlü odda yanmasın. 
Namərddən kişi görmədim, 
Mərdi gözlə-gözlə sən. 


202 


Ustad nəfəsli saz-söz ərməğanı 


GÜLƏR BİR GÜN 


Dərdli könlüm, qəm eyləmə, 
Ağlayanlar gülər bir gün. 
Mürvət eylər çərxi-fələk, 
Göz yaşını silər bir gün. 


Çox gəzmişəm dağnan aran, 
Gözüm görüb çiskin, duman, 
Hiylə qurub, şər axtaran, 
Əvəzini alar bir gün. 


Ağacanın çoxdur dərdi, 
Xudam özün saxla mərdi, 
Müxənnətin, həm namərdin, 
Yurdu düm-düz olar bir gün. 


DİLİM 


Daha sənə çox ixtiyar vermirəm, 
Durmursan yerində farağat, dilim. 
Danışanda ziyanını çəkirəm, 
Açırsan başıma əlamət, dilim. 


Kim nə desə, cavabında hazırsan, 
Canıma, cismimə qəbir qazırsan, 
Hərdən toxunmalı şeir yazırsan, 

Hər yetənlə olmaz zarafat, dilim. 


Ağacan keçibdir çox tarixləri, 
Şüəra elmindən dolubdur səri, 
Otuz iki dişdir dilin çəpəri, 
Dolandır başını salamat, dilim. 

YATMAYACAQDIR 


Mərd yaranıb bu dünyaya mərd gələn, 
Namərd kölgəsində yatmayacaqdır. 
Unudub ilqarı, əhdi-peymanı, 
Namusu, qeyrəti atmayacaqdır. 


Sirrini söyləmə sirr verən yada, 
Axırda səni də tez verər bada, 
Mərd igidlər ta ölüncə dünyada, 
Dostunu dünyada satmayacaqdır. 


Sərraf olub ləli dürdən seçirdin, 
Dost əlindən şərbət alıb içirdin, 
Ey Ağacan, yaxşı günlər keçirdin, 
Keçən günə günlər çatmayacaqdır. 


GEDİRƏM 


Köçürəm dünyadan dost olanlarım, 
Oxudun üstümdə Quran, gedirəm. 
Fitnəkar olmadım, könül yıxmadım, 
Qazanıb saf vicdan, iman gedirəm. 


Sinəmin dəftəri varaq-varaqdı, 
Ayrılıq cismimi yandırıb-yaxdı, 
Deyirlər, burada ərasət Haxdı, 
Orada haqqıdır divan, gedirəm. 


Mən qurbanam comərdlərin mərdinə, 
Sinəmdə yaralar sızıldar yenə, 
Ağacanın pünhan olan dərdinə, 
Olmadı fələkdən dərman, gedirəm. 

DURUR 
(divani) 


Əhli ürfan məclisində arifi, ürfan durur, 

Kimi alçaq, kimi yüksək, hər cürə insan durur. 
Şüaralar bəndəgahın kəsdiyim aşkar olub, 
Fələk döndərdi çarxımı indi də pünhan durur. 


Urfatından xam olanı noxtaladım, çulladım, 
Yeyi, lamı, əlif beyi nə deyə suvalladım? 
Ağzı nəqqara olanı dilindən qıfılladım, 
Seyrəqib çıxmır aradan gözümə şeytan durur. 


Ağacanın qarşısında nitqə gəldi bircə din, 

Ustadım var, şiri yəzdan artıraram birə min. 

Aşıx, yaman qorxma ki, sən, mən olmaram nəkrain, 
Qəbir durur, sual durur, ədalət divan durur. 


SIRAYNAN 
(divani) 


Havalanıb dəli könlüm kəşt eyləyir haraynan, 
Dərdi deyim yaz dəftərə sən qələmi qaraynan, 
Aldanmaynan bivəfaya dünya karvansaradır, 
Çox dolub, çox boşalıbdı, düzülübdü sıraynan. 


Adam var ki, düşünməyir, çəmsi-qəmər, ay nədir, 
Kimi eşqə talıb olur, kimi atın oynadır, 

Kimi şeytan, kimi iblis, kimi fəsad qaynadır, 
Adam var ki, din-imanı alıb-satır paraynan. 


Ağacanam tanıyıram Quranı, Peyğəmbəri, 
Var dilimin ləşgəridir ərşin-kürşün ləngəri, 
Alimi yox, mollanı yox, qazini çağır bəri, 
Mən öləndə götürsünlər qoy Yasini suraynanl 


“zr a 

SEYFƏLİ PƏNAH 
(1876-1921) 


əmkir mahalının Seyfəli kəndində yaşamış, Aşıq Hüseyn 

Şəmkirlinin yanında şagird olmuş, sənətin sirlərini ondan 
öyrənmişdir. İyirmi yaşında müstəqil aşıqlığa başlamış, yaxın kənd- 
lərdə məclislər keçirmiş, Gəncəbasarda ustad aşıq və şair kimi tanın- 
mışdır. 


EYLƏR 


Namərd dostdan kəs aranı, kənar ol, 
Salamat başını məlamət eylər. 
Mərd düşmənə ilticalıq eyləsən, 
Bağışlar təqsirin əyalət eylər. 


Ustadın nəsihətindən qaçmayın, 
Namərd ilə şirin şərbət içməyin, 
Müxənnətlə nanı süfrə açmayın, 
Durmaz ilqarında xəyanət eylər. 


Dolandım dünyanı söznən, bəsinən, 
Saznan, söhbətinən, eşq, həvəsinən, 
Biqeyrət qohumnan, binamus dostnan, 
Pənah aşna olmaz, ədavət eylər. 

TALIB ƏLƏSGƏROĞLU 
(1877-1979) 


şıq Ələsgərin sonbeşik oğludur. Uşaqlıqdan aşıqlığa marağı 

olmuş, sənətin sirlərini atasından öyrənmişdir. Güclü hafi- 
zəyə malik olmuş, klassik aşıqların yaradıcılığını, dastanları, saz 
havalarını mükəmməlliklə öyrənə bilmişdir. Yazıb-oxumağı bacar- 
mamışdır. Aşıq Ələsgərin ədəbi irsinin toplanmasında, xalqa çatdırıl- 
masında Aşıq Talıbın xidmətləri əvəzsizdir. 


BİLİN 


Camaat içində, eldə, obada, 

Hər kişinin öz məqamı var bilin. 
Laçın kimi dövr elədim havada, 
Alammadı şikarımı sar, bilin. 


Qaçdım tay-tuşumdan geri qalmadım, 
Qaçdıqca ucaldım, heç alçalmadım, 
Öz sazımdan qeyri sazı çalmadım, 

Nə bir bəla çəkdim, nə azar, bilin. 


Talıb deyər, məqsədimə inandım, 
Oduma yananın oduna yandım, 

Gün keçirdim, yüz yaşıma dayandım, 
Vermədim əlimdən fxtiyar, bilin. 


BİZƏ 
Şükür təbiətin var qüvvəsinə, 
Verib qüdrətindən dolu sər bizə. 


Ha yana gedəndə hörmət qoyurlar, 
Bütün hər obalar, hər ellər bizə. 

Hər ot kökü üstə bitirər sünbül, 
Qızılgül yerindən çıxar qızılgül, 
Aşıqlar ustadı olub, yəqin bil, 
Yaxşı təlim verib Ələsgər bizə. 


Ələsgərdən qalan yadigar mənəm, 
Yurdunda böyümüş bəxtiyar mənəm, 
Söz incisi seçən xiridar mənəm, 
Qiymət verir sənət sevənlər bizə. 


DEYİM MƏN 


Eşidin sözümü, arif olanlar, 

Bu dünya fanidir, fani deyim mən. 

Beş gün dəm eyləyən, on gün qəm eylər, 
Belə qurub kərəmkanı, deyim mən. 


Məğribdən məşriqə tutan dünyanı, 
Gündən xərac alan İsgəndər hanı?1 
Neçə danəndənin boşdu meydanı, 

Neçə-neçə Süleymanı deyim mən. 


Mən Talıbam, hərzə-hədyan bilmənəm, 
Dərd əlindən dəqiqəsi il mənəm. 
Ölənədək ağlayaram, gülmənəm, 
Görməyincə ol İmanı, deyim mən. 


YANMA SƏN 
Mərd yolunda fəda eylə canını, 
Namərd üçün düşüb nara, yanma sən. 


İtirmə dostluqda etibarını, 
Olmaginənə üzü qara, yanma sən. 

Fələk yola salıb neçə canları, 

Yox eyləyib adlı qəhrəmanları, 
Binamus insanı, pis vicdanları 
Düçar olsun Zülfüqara, yanma sən. 


Bu fani dünyaya gələnlər çoxdur, 
Qalıbdı nişanı, heç biri yoxdur, 
Talıbın sözünün isbatı haqdır, 
Üzünü tut mədədkara, yanma sən. 


GEDƏR 


Adam var, kəlməsi ləl qiymətlidi, 
Adam var, söyləyər, söyləyər gedər. 
Adam var, nütfəsi, kökü haramdı 
Adam var ki, tər gəlibdi, tər gedər. 


Adam var, oxunar dərhal baxışı, 
Adam var, seçilməz bahardan qışı, 
Adam var, hiylədən açılmaz başı, 
Adam var ki, ər gəlibdi, ər gedər. 


Adam var, bilərsən bir insan yaşar, 
Adam var, qəlbində yüz şeytan yaşar, 
Adam var, Talıba mehriban yaşar, 
Adam var ki, şər gəlibdi, şər gedər. 

VƏLİ BOZALQANLI 
(1880-1933) 


l kr rayonunun Bozalqanlı kəndində yaşamış və Şair Vəli 
adı ilə məşhurlaşmışdır. Yeniyetmə vaxtlarında papaqçılığı 
öyrənən Vəli bir müddət sonra dükan açıb papaq alış-verişi ilə məşğul 
olmuşdur. Həmin vaxtlar özünə bir saz da almış, boş vaxtlarını çalıb 
oxumaqla keçirmişdir. Bozalqanlı Aşıq Hüseyndən və Xəyyat Mirzədən 
ifaçılıq sənətini öyrənmiş, ustadların yaradıcılığını mənimsəyib özü də 
ara-sıra şeirlər yazmağa başlamışdır. Xüsusi bacarıq sahibi olan Şair 
Vəlinin şeirləri tezliklə xalq arasında yayılmış, ustadlar onun qoşma 
və gəraylılarını məclislərdə ifa etməyə başlamışlar. 


OLMAZ 


Sən gəl uyma hərcayiyə, nakəsə, 
Naxələfdi, onda düz bazar olmaz. 
Ortaq olma bivəfanın tağına, 

Zatı yoxdu, şamaması tər olmaz. 


Çox aşıq xəlq etdi qüdrət girdiyar, 
Olubdu sözləri tamam dildə car. 
Cəmi hicran çəkən nə ki aşıq var, 
Mənim kimi dərdə giriftar olmaz. 


Vəliyəm, açılmaz eynimin yaşı, 
Əynimə geymişəm mən qəm libası. 
Hər şeyin təzəsi, dostun köhnəsi — 
Dönüb ilqarından biilqar olmaz. 

GƏRƏKDİ 


Aşıq olub oba-oba gəzənin, 
Danışmağa şirin dili gərəkdi. 
Arif məclisində, arif yanında, 
Düzgün sözü, xoş zülalı gərəkdi. 


Ana-bacı deyə qıza, gəlinə, 

Eyni bələnməyə küdrətə, kinə, 
El içində təmiz dura, düz dinə, 
Bütün məsaildən halı gərəkdi. 


Qəvvas olub dəryalara dalmağa, 
Dərin kəlmə deyib cavab almağa, 
Anlayan məclisə qurban olmağa, 
Sədaqətdə Şair Vəli gərəkdi. 


SÖYLƏR 


Ey ariflər, şəyirdlərin ustadı, 
Şair olan sözün əyanə söylər. 
Dadlı dövran açar, gövhər sərf elər, 
Şirin sözlərini bəyanə söylər. 


Diltərpənməz dəryasında üzməyən, 
Dodaqdəyməz kürəsinə dözməyən, 
Güləndə nitqindən zülal süzməyən, 
Şair cərgəsində əfsanə söylər. 


Aşıq Vəli deyər, dərsin almayan, 
Təcnis, təxmis dəryasına dalmayan, 
Məna, məxrəc, imla, inşa qanmayan, 
Sözlərini dəli-divanə söylər. 

GÖZDÜYƏR 


Bir insan ki, əsil olsa binadan, 
Qəlbə dəyməz, düz xəyalı gözdüyər. 
Artırıb zinətin şahənşah olsa, 

Bir nəzərdə cəm mahalı gözdüyər. 


Bir dostda olmasa ilqar, dəyanət, 
Dərdə düşsən heç vaxt etməz əyanət, 
Öyünə, malına eylər xəyanət, 
Müxənnət dost qumaş, alı gözlüyər. 


Qəza-qədər başa salsa qaranı, 
Döylətə dost olan etməz çaranı, 
Kasatdığa düşsən kəsər aranı, 
Tikə dostu dövlət-malı gözdüyər. 


Əsl dostun məhəbbəti çox olu, 
Özü düz, sözü düz, xəndək ox olu, 
Mərd igidin məhəbbəti çox olu, 
Dost yolunda qavax-dalı gözdüyər. 


Demə Şair Vəli düşüb gümana, 
Fəhmin yetiribdi yaxşı-yamana. 
Kamil olan qovlu verməz şeytana, 
Dərk eləyər, pür kamalı gözdüyər. 

MEHDİ GÖYÇƏLİ 
(1880-1968) 


öyçə aşıq mühitinin yetirdiyi ustadlardandır. Aşıqlar ocağı 

kimi tanınan Qanlı kəndindəndir. Gənc yaşlarından Meh- 
dinin (İsgəndərov Mehdi Qəhrəman oğlu) aşıq sənətinə, ustadların 
çalıb-oxumasına xüsusi marağı olmuş, Aşıq Qulunun yanında 
şagirdlik etmişdir. Güclü yaddaşa, gözəl səsə malik olan Mehdi ustadı 
Aşıq Quludan klassik aşıqların yaradıcılığını, dastanları, saz hava- 
larını mükəmməlliklə öyrənə bilmişdir. 1948-ci il deportasiyasında 
Göyçədən Ucar rayonunun Məlikballı kəndinə köçürülmüş, az sonra 
yenidən Göyçəyə, anadan olduğu Qanlı kəndinə qayıtmış və ömrünün 
sonuna qədər orada yaşamışdır. 


DƏYMƏMİŞ 


Bağbanlar bağ bəslər, xoryadlar dərər, 
Həsrət bağban əli nara dəyməmiş. 

Üç ay zimistanda gülün qəhrini, 
Bülbül həsrət çəkər xara dəyməmiş. 


Məcnun “Leyli” — deyib bu dağı gəzər, 
Xəstə meyl eyləyər, budağı gəzər, 
Nakamil bostançı tağından üzər, 
Bostanda şamama, xıra dəyməmiş. 


Çoxunun qəlbindən keçir xocalıq, 
Mehdinin qəddini əyir qocalıq. 
Arada qalıbdı bircə gecəlik, 
Astaca aralan ara dəyməmiş. 

GƏRƏK 


Yük bağlayıb bir diyara gedəndə, 
Mətahın satmağa bir bazar gərək. 
Naşı sərraf qiymətinə yetirməz, 
Gövhəri seçməyə xiridar gərək. 


Nə uyma qəflətə, yuxuda yatma, 
Ov keçib bərədən, oxunu atma. 

Hər yetəni sən özünə dost tutma, 
Dostun arasında düz ilqar gərək. 


Mehdi, qocalırsan, vaxtın keçəcək, 
Əcəl şərbətini hamı içəcək, 

Bu dünya fanidi, gələn köçəcək, 
Ustaddan şəyirdə yadigar gərək. 


OLMAZ, OLMAZ 


Mərifət insanın özündə gərək, 
Kənardan deməklə ay olmaz, olmaz. 
Binadan olmasa, kökdən olmasa, 
Hər axar bulaqdan çay olmaz, olmaz. 


Hərənin yüz fikri, min xəyalı var, 

Bir kimsə yerində tutarmı qərar?l1 
Namərdin gülləsi qəlbində olar, 
Mərdin ömrü-günü zay olmaz, olmaz. 


Mehdi az görmədi dünyada nə var, 
Laçına tay olmaz yapalaq, nə sar. 
İnsandan insana nəsihət olar, 
Ağıldan ağıla pay olmaz, olmaz. 


214 


Ustad nəfəsli saz-söz ərməğanı 
İÇİNDƏ 


Aldanma dünyanın simuzərinə, 
İnsan ol bu qədər insan içində. 
Çalış, səndən sonra təmiz ad qazan, 
Günəş kimi parla duman içində. 


Həmişə yaxşı ol, yamandan seçil, 
Zülmə kəfən olma, haqqa don biçil, 
Özündən böyüklər görəndə kiçil, 
Qətrə bil özünü ümman içində. 


Miskin Mehdi, meyli yara bağla sən, 
Məhəbbət arzunu yara bağla sən, 
Dosta yara vurma, yara bağla sən, 
Ömrü bada vermə güman içində. 

MUSA QARAÇÖP 
(1881-1965) 


Bz mahalının yetirdiyi ustad sənətkarlardandır. Qaraçöp 
elinin Qazlar kəndində doğulmuşdur. Yüksək yaradıcı 
qabiliyyəti, ifaçılıq məharəti tezliklə tanınmasına səbəb olmuşdur. Xalq 
arasında, ustadların repertuarında müxtəlif səpkili şeirləri bu gün də 
yaşamaqdadır. 


OLMASA 


İgidin saçı ağarmaz, 

Gər yarı nadan olmasa. 
Kimsə baş əyməz fələyə, 
Qəm suyu dadan olmasa. 


Bürcü-hasarlar sökülər, 
Qatlanmaz qollar bükülər, 
Gündə yüz min qan tökülər, 
Acı söz udan olmasa. 


Musa eldən aralanmaz, 
Mərddir, qəlbi qaralanmaz. 
Yüz ox dəysə yaralanmaz, 
Xatası dostdan olmasa. 


SÖYLƏR 
Ay ağalar, gəlin sizə söyləyim, 
İnsan olan dərdin insana söylər. 


Namərdi dindirsən tək mənəm deyər, 
Mərd də öz sözünü mərdana söylər. 

Binədən əzizdir bizim obalar, 
Yadıma düşübdür hardan haralar. 
Hərcayı aşıqlar, dayaz mollalar, 
Səhv qatar hər yerdə dastana, söylər. 


Siz dinləyin bu şairin sözündən, 
Həqiqətdir, hiss eləyin özündən, 
Binamaz düşübdür Haqqın gözündən, 
Öz ürək sözünü şeytana söylər. 


Eşq əhlinin müdam ahu-zarı var, 
İnşallah könlünün xiridarı var, 
Qulun qul yanında etibarı var, 
Musa da sözünü sübhana söylər. 

ÇOBANKƏRƏLİ CƏFƏR 
(1883-1943) 


əngibasar bölgəsinin Çobankərə kəndində dünyaya göz açan 

Aşıq Cəfər erməni qırğınlarından qaçaraq Naxçıvanın 
Şıxmahmud kəndinə pənah gətirmiş (1922), bölgədə ustad sənətkar 
kimi tanınmışdır. Dastançı aşıq kimi daha çox xatırlanır. "Ziyad- 
Şövkət” dastanının yaradıcısıdır. Aşıqların repertuarında şeirləri yaşa- 
maqdadır. 


OLARMI 


Ay bimürvət, ay biinsaf, ay zalım, 
Yaxşı dosta yalan satmaq olarmı? 
Bir yar ki, yolunda canından keçər, 
Heç onu aldadıb atmaq olarmı? 


Taleyi yatmışsa heç vaxt kar olmaz, 
Tərlan oylağında bil ki, sar olmaz, 
Nanəcibdən, bədəsildən yar olmaz, 
Ölüncə murada çatmaq olarmı? 


Cəfərin taleyi dönməsin tərsə, 
Külək əsib yelkənini çevirsə, 
İki könül bir-birini sevirsə, 
Onun günahına batmaq olarmı? 

XƏYYAT MİRZƏ 
(1885-1922) 


i keç mühitinin yetirdiyi istedadlı sənətkarlardandır. Molla- 
xanada təhsil almış, ərəb, fars dillərini mükəmməl öyrən- 
mişdir. Atası Abbasqulu onu dərzi yanına şagird qoymuşdur. Dərziliyi 
öyrənməklə yanaşı, onda şeirə, sənətə böyük maraq olmuşdur. Dərzi 
olduğundan şeirlərini də “Xəyyat” (dərzi) təxəllüsü ilə düzüb qoşmuş, 
xalq şeiri üslubunda yazıb yaratmışdır. Bozalqanlı Xəyyat Mirzə tə- 
xəllüsü ilə tanınmışdır. Aşıq Hüseyn Bozalqanlı, Şair Vəli ilə deyişmələri 
məşhurdur. Hazırcavablığı, istedadı ilə həmişə mühitin marağına səbəb 
olmuşdur. Haqqında “Mirzə-Nazənin” dastanı yaranmışdır. 


GƏLMƏSİN 


Yaqutdan, yəməndən, ləldən, gövhərdən, 
Yük tutmayan bu bazara gəlməsinl 

Bir xeyir ummasın bizim diyardan, 
Gəlsə də düşəcək dara, gəlməsinl 


Əgər bu meydana gəlsə də hər kəs, 
Üz-üzə mənimlə çəkə bilməz bəhs, 
Deyişmə başlanıb ucalanda səs, 
Qərq olar atəşə, nara gəlməsinl 


Ustaddan dərs alıb sürməyən səfa, 
Arif məclisində çəkəcək cəfa, 
Əsəd, Nəcəf, Ələsgərdən məsafa 
Qeyri aşıq bu diyara gəlməsinl 


Ariflər əyləşib, el düzüləndə, 
Dərya dalğalanıb, göl düzüləndə, 
Sərraf seçiləndə, ləl düzüləndə, 
Olacaqdır bağrı para, gəlməsinl 


219 


Ustad nəfəsli saz-söz ərməğanı 


Alimlər əyləşib, biz yoxlananda, 
Xəyyat Mirzə qorxmaz yüz yoxlananda, 
Ustadlar seçəndə, söz yoxlananda, 
Düşəcəkdir, boran, qara, gəlməsinl 


VAR 


Hicran xəstəsiyəm dərdə giriftar, 
Mənim bu dərdimin nə loğmanı var. 

Nə ömrüm tamamdır borcdan qurtaram, 
Nə cərrah əlacı, nə dərmanı var. 


Sərgərdan qalmışam əlacdan naçar, 
Namərd qaydasıdır arxadan qaçar, 
Qəlbin sandığına olaydım açar, 
Açaydım, görəydim nə gümanı var. 


Dərdimi demərəm nə qəhrəmana, 
Nə Sama, Rüstəm tək bir pəhləvana, 
Şikayət eylərəm adil divana, 

Nə mülkü, şəriki, nə məkanı var. 


DOLANIR 


Könül quşu yenə havalanıbdı, 
Qalxıb ərş üzünə tağı dolanır. 
Bilməm hansı vəfadara uyubdu, 
Əyər olsa həyat, bağı dolanır. 


Qüdrətdən çəkilib ağ nazik əllər, 
Rizvan şanəsində daranır tellər, 
Yarın oylağında gəzən gözəllər, 
Cümləsi canıma yağı dolanır. 

Mən oldum dünyada sənətə pərgar, 
Hayıf sözlərimə yoxdu xiridar, 
Mənə möhkəm ilqar verən nazlı yar, 
Əğyar məclisində saqi dolanır. 


Bilməm dostum hansı, düşmənim hansı, 
Üzümə kəm baxdı xubların xası, 
Dostun məzəmməti, düşmən tənəsi, 
Xəyyat Mirzə, qəm otağı dolanır. 

HƏSƏN XƏYALLI 
(1885-1966) 


əsən Xəyallı (Həsən Məhərrəm oğlu Hacıyev) XX əsr Göyçə 

mühitinin yetirdiyi sənətkarlardandır. Ədəbi-mədəni 
mühitdə, xalq arasında Xəyallı Həsən adı ilə tanınmışdır. Aşıq 
yaradıcılığına xüsusi maraq göstərmiş, ustadların yaradıcılığını 
toplamağa çalışmış, özü də xalq şeiri üslubunda şeirlər yazmışdır. Aşıq 
Ələsgər ocağı ilə, xüsusilə Aşıq Ələsgərin qardaşı oğlu Aşıq Nəcəflə 
aralarında möhkəm dostluq münasibəti olmuşdur. Qoşmaları, 
gəraylıları, təcnisləri, cığalı təcnisləri onun bir sənətkar kimi 
istedadının ifadəçisidir. Ustad ruhu daşıyan şeirləri də diqqətçəkicidir. 


ÇƏKƏR 


Mərd sözünü üzə deyər meydanda, 
Namərd kin saxlayar, düşmanlıq çəkər. 
Yaxşılıq eyləyən tapar yaxşılıq, 
Yamanlıq eyləyən yamanlıq çəkər. 


Hər elin dəlisi, divanəsi var, 
Atəşlərə yanan pərvanəsi var, 
Qanmazın bir qanan zəmanəsi var, 
Anlayıb səhvini, peşmanlıq çəkər. 


Səxalıq yaranıb açıq əl üçün, 

Kəmər yaraşıqdı incə bel üçün, 
Yeri gəlsə mahal üçün, el üçün, 
Xəyallı başını qurbanlıq çəkər. 

GEDƏR 


Qəvvas olan dərinləri axtarar, 
Naşılar həmişə dayaza gedər. 
Bayquşun məskəni xarabalıqdı, 
Bülbül gül eşqiylə avaza gedər. 


Nadanlar sözündən inciməmişəm, 
Namərd süfrəsindən nan yeməmişəm. 
Atalar sözüdü, mən deməmişəm: 
“Təkə təklənəndə güdaza gedər”. 


Ay Xəyallı Həsən, ömür nəzilər, 
Əcəl çatar, əlin əldən üzülər. 
Aşiqin görəndə gözlər süzülər, 
Gah işvəyə gedər, gah naza gedər. 


ARASINDA 


Nadan nə dərd qanar, nə qəlbi yanar, 
Görsə bir səqir var yol arasında. 
Olmaz düz etibar, nə namus, nə ar, 
Hərcayi söz saxlar dil arasında. 


Özündən çox deyən olar kəmhünər, 
İş dara düşəndə sözündən dönər. 
Hamının yerinə məclisdə dinər, 
Hörmətdən tez düşər el arasında. 


Sözün təsir etməz ağıldan kütə, 
Varlısan, lağ etmə kasıba, lütə. 
Mərifət ot deyil hər yerdə bitə, 
Yetən taya vura çöl arasında. 

Dünya vəfasızdı, nahaq qan eylər, 
Tənə söz könlümü pərişan eylər, 
Bülbül cəfa çəkər, ah-fəğan eylər, 
Xar isə kef çəkər gül arasında. 


Xəyallı, sən qazan elin hörmətin, 
Çox qaçma dalınca varın, dövlətin, 
Alimlik asandır, insanlıq çətin, 
Dərsini mərdlərin al arasında. 


224 


Ustad nəfəsli saz-söz ərməğanı 


BİSAVAD TEYMUR 
(1890-1981) 


oranboy rayonunun Tap Qaraqoyunlu kəndindən olan 

Bisavad Teymur (Teymur Əsgər oğlu Əhmədov) saz ruhun- 
da şeirlər yazan el şairi olmuşdur. Aşıqlar onun şeirlərini keçən əsrin 
20-ci illərindən başlayaraq məclislərdə oxumuşlar. Zəngin yaradıcılıq 
yolu keşmişdir. Şeirlərinin əlyazması ailəsində saxlanılır. Aşıq şeirinin 
müxtəlif formalarında bir-birindən maraqlı nümunələr yaratmışdır. 
Çap olunan şeirləri onun kifayət qədər güclü istedada malik 
olmasından xəbər verir. Klassik ədəbiyyatın mükəmməl bilicilərindən 
olan sənətkar xalq şeiri üslubunda yazmağa üstünlük vermişdir. 


ATMAZ 


Qəzanın qəhrindən əyilsə işin, 
Sən mərdə arxalan o səni satmaz. 
Qədir bilməzlərə, müxənnətlərə, 
İltica eyləmə, dadına çatmaz. 


Əyməsin işini ara vuranlar, 

Qəfildən başında qopa boranlar, 
Şöhrətə qul olub fitnə quranlar, 

Heç zaman murada, mətləbə yetməz. 


Tale fərəc versin dostun işinə, 
Könül mərdin deyir, dolan başına, 
Ədavətli işlər gəlməz xoşuna, 
Mərd igid heç zaman aranı qatmaz. 


İnsafı, mürvəti yada sal hərdən, 
Qəza vurub huşun yayınsa sərdən, 
Çalış yaxşılardan məsləhət öyrən, 
Çəkər sinəsinə, bil, səni atmaz. 


Teymuram, düşmüşəm eşq həvəsindən, 
Doymadım, sazımın şirin səsindən. 
Nəfəsim ayrılmaz el nəfəsindən, 
Xəyalım söz qoşar, gecələr yatmaz. 

QALMASIN 


Cəhd elə dinəndə yaxşılıq eylə, 
Ürəyinin intizarı qalmasın. 
Yanaş insanlara mərhəmət ilə, 
Təkəbbürün ixtiyarı qalmasın. 


Tamahkar şah olsa arxanda durmaz, 
Şöhrətə satılar aldığın verməz, 
Burnundan o yana uzağı görməz, 
Çalışar bir kəsin varı olmasın. 


Sən pis əməlləri yadına salma, 
Nankora, nakəsə gəl talib olma. 
Ellərin xeyrindən, şərindən qalma, 
Teymurun da ahu-zarı qalmasın. 


MƏN DƏ 


Hər kəsə dost dedim düşmən göründü, 
Düşdüm nə qovğaya, nə qalə mən də. 
Qəlbimin binasın vurdu, uçurdu, 

Nə bürcü qalmadı, nə qalə mən də. 


Can qurban eylərəm yaxşı canlara, 
Mərifət əhlinə, söz qananlara, 

Könül mehribandı, mehribanlara, 
Baxmam səyyad gəli nə qalə mən də. 


Bisavadam, sədaqətim var sənə, 
Ayaq yorğun, könül deyir var sənə, 
Yaxşı dosta yaxşılığım var sənə, 
Yamanlıq eləsəm nə qalə mən də. 


“vU m ə a 

ŞƏMŞİR QOCAYEV 
(1893-1980) 


əlbəcərin Dəmirçidam kəndində şair Qurbanın ailəsində 

ərvazlanan Aşıq Şəmşir XXəsr Azərbaycan aşıq sənətinin 

ən parlaq simalarından biridir. Atası Ağdabanlı Qurban dərin söz- 

hikmət bilicisi və istedad sahibi kimi böyük nüfuza sahib olmuşdur. 

Ailə daxilində şeir-sənət dərsi alan gənc Şəmşir atası Qurban kişinin 

yaxın dostu Aşıq Ələsgərin saz-sözünün hikmətini yeniyetməlik 
çağlarından mükəmməl şəkildə mənimsəmişdir. 

Aşıq Şəmşir istedadının parlamasında Səməd Vurğunun qayğı 
və himayəsinin rolu böyük olmuşdur. 

Aşıq Şəmşir saz-havacat elminin sirlərinə vaqif olan bir ustad 
olduğundan aşıq musiqisini ifa və təqdim etməkdə özünəməxsus dəst- 
xətt nümayiş etdirmişdir. Aşıq musiqisinin tanınmış araşdırıcısı Əminə 
Eldarovanın XX əsrin ortalarında onun repertuarından yazıya aldığı 
səksəndən yuxarı saz havası ustad sənətkarın repertuar zənginliyi və 
ifa məharəti barədə dolğun təsəvvür yaradır. Aşığın bəstələri olan 
eŞəmşirbə, cQaragözüə, eŞəmşir müxəmməsi? kimi havalar melodik 
zənginliyə malik sənət inciləridir. 

Sağlığında “Dədə Şəmşir” ünvanı qazanmış böyük sənətkar 
dərin məzmunlu ustadnamələr müəllifi kimi də şöhrətlənmişdir. 


BİRDİ 


Dava günü mərd igidə 
Bərk də birdi, boş da birdi. 
Günün yaxşı keçən zaman, 
Yay da birdi, qış da birdi. 


Hər mətləbi tez qanana, 
Mənasını düz qanana, 
İşarədən söz qanana, 

Göz də birdi, qaş da birdi. 

Düçar olsan pis üzlərə, 
Sən də bəd ol bəd gözlərə, 
Hesabını bilməzlərə 

Üç də birdi, beş də birdi. 


Dost adını anmayana, 
El halına yanmayana, 
Bal ləzzətin qanmayana, 
Şor da birdi, aş da birdi. 


Çox demə mətləb uzana, 
Rəhmət nəsihət yazana, 
Nabələdə, yol azana, 

Dağ da birdi, daş da birdi. 


Şəmşir, sənin toxdu gözün, 
Onun üçün gülür üzün. 
Sadə danış keçsin sözün, 
Zor da birdi, xoş da birdi. 


VAR 


Dostun yolu Haqq yoludu, 
Bu yolları azanlar var. 

İlqar verib qol çəkənlər, 
Gün keçməmiş pozanlar var. 


Nanı haram, duzu haram, 
Özü namərd, sözü haram, 
Oğlu alçaq, qızı haram, 

Xalqa quyu qazanlar var. 


Nur lazımdı üzümüzdə, 
Çətin yaşar xain bizdə, 

Obamızda, elimizdə, 
Xeyri, şəri azanlar var. 


Pozulmayıb hələ xidmət, 
Bülbüldən var gülə xidmət, 
Vətənində elə xidmət 

Çox eləyən ozanlar var. 


Aşıq Şəmşir, yorulma yaz, 
Oxu şirin-şirin avaz. 

Bizim bağlar gül soldurmaz, 
Qeyri bağda xəzanlar var. 


QAYDADI 


Pay ver, pay alarsan-atalar deyib, 
Əzələn bu adət bizdə qaydadı. 
Müxənnətlər süfrə açıb ad almaz, 
Yalvarar-yaxarar üzdə, qaydadı. 


Çəkilsin könlündən sədaqətə yol, 

Rəhmə, mürüvvətə, kəramətə yol. 
Gərək ürək versin məhəbbətə yol, 
Gözləmək bu yolu gözdə qaydadı. 


Güclüyə küsənib, fağıra gülmə, 
Özünü dağlardan çox uca bilmə. 
Namərddən toxunar zəhərli kəlmə, 
Kababı yandırmaq közdə qaydadı. 


Şəmşir çoxdan deyib ilana lənət, 
Şeytan kimi ara vurana lənət. 
Fırıldağa lənət, yalana lənət, 
Kişi bütün olar sözdə, qaydadı. 

GƏRƏK 


Özü karsız, özgələrə gülənin, 
Ağzının qıyısın soyasan gərək. 
Hədyan söyləyənin xalq arasında, 
Dinəndə dişinə döyəsən gərək. 


Ariflər yanında saxla özünü, 

Qaş oynadıb, dolandırma gözünü, 
Fikir eylə, sonra danış sözünü, 
Qabaqdakın adam sayasan gərək. 


İnsan budur əqli, huşu bir olsun, 
Kamil olsun, sərraf olsun, pir olsun, 
Yaxşı sözü istəyirsən dürr olsun, 
Şur salıb aləmə yayasan gərək. 


Gəzsən sənətkarın sayəsində gəz, 
Böyük zəhmətinə alarsan əvəz. 
Aşıq ol, alim ol, şair ol, qərəz, 
Dünyada yaxşı ad qoyasan gərək. 


Şəmşir, can çürütmə dərdin yolunda, 
Bir nakəsin, bir namərdin yolunda, 
Layiqdi igidin, mərdin yolunda, 
Xəzinən olsa da qıyasan gərək. 


VƏDƏSİNDƏ 


Səni qarı gördüm, bağrım qan oldu, 
Mənim saqqalımın çal vədəsində. 
Qəlbimə dəydiyin yadıma düşdü, 
Çox dedim könlümü al vədəsində. 

Ov keçdi bərədən, pusquda durdum, 
Oyandım xədəngi izinə atdım. 

Ha yüyürdüm, nə yetişdim, nə çatdım, 
Hər işin qeydinə qal vədəsində. 


Süleymanı yola salan dünyadı, 
Ayrılıq təblini çalan dünyadı, 
Gözəlliyi əldən alan dünyadı, 
Güvəndin hüsnünün gül vədəsində. 


Arzun nədi, nə deyirsən indi sən? 
Ürəyində mənə sevgi bəslə sən. 
Şəmşiri axtarıb görmək istəsən, 
Verdiyin ilqara gəl vədəsində. 


ADAMI 


Vaxt olur bir yalan danışır insan, 
Yalan ilan kimi çalır adamı. 

Ancaq vaxt olur ki, bir kəlmə yalan 
Düşmənin əlindən alır adamı. 


Doğruların yalan gəlməz eyninə, 
Niyə deyim onun qəlbi dəyinə. 
Yalan söz misaldı qəm köynəyinə, 
Qaratikan olur yolur adamı. 


Yalan ilə beş gün saxlanan bir baş, 
Yaranıb dünyaya gəlməyəydi kaş. 
Şəmşiri aldatma, ürəyi sərt daş, 
Yalan el gözündən salır adamı. 

DEDİM 


Sızqa olub məni aparan suya 

Daşqın Araz dedim, sel, ümman dedim. 
Gözlədim bəxtimi xatalı quldan, 

Bu səbəbdən çor deyənə can dedim. 


Ağladım gözümdə yaş dolandırdım, 
Bağrıma bağladım daş, dolandırdım. 
Elimdə düz gəzdim, "baş dolandırdım" 
Nə hədyan danışdım, nə böhtan dedim. 


Meyl etmədim nanəcibin aşına, 
Sirrini demədim bir yoldaşına. 
Gördüm hər kim qanın alıb başına 
Mən ona cavabı mehriban dedim. 


Şəmşir mətləbinə yetişib daha, 
İncidib bir qəlbi batmaz günaha, 
Bu günə nə var ki, göz qoy sabaha 
Qail olanları anla, qan dedim. 


DEDİMMİ 


Dunyaya etibar, gərdişə dostluq 
Sən eyləmə aşikara, dedimmi? 
Çoxlarını yola saldı bu fələk, 
Onu tutdu səngi-sara, dedimmi? 


Bizlərə nə qohum, nə qardaş qalır, 
Fələk vergisini əldən tez alır, 

Hər igid başma bir düsər çalır, 
Qəfil vurar sənə yara, dedimmi? 

Baxar aşnasına necə ki, bir yad, 
Dar gündə çığırsan eyləməz imdad. 
Əgər inanmasan eyləyim, isbat, 
Sözlərimi axtar, ara, dedimmi? 


Saxlamaq çətindi ömür keçəndə, 
Əcəl şərbətini insan içəndə, 
Qohumdan-qonşudan səni seçəndə, 
Yolun düşər uzaqlara, dedimmi? 


Yatmışdın, yuxundan nagah oyandın, 
Qəflətdə ləngidin, nə çox dayandın? 
Bu çərxin andına niyə inandın? 
Şəmşir kimi, ay fuqara, dedimmi? 


GÖZLƏR 


Köhlən at qabağı, igid atını, 

Mərd insan öz haqqı-sayını gözlər. 
Kamil ovçu çıxsa ov şikarına, 
Oxu nizamlayar, yayını gözlər. 


Dərəcək barını gül əkən bağban, 
Zəhmətin şəhrində görünməz duman, 
Şair vətənini sevər hər zaman, 
Tərlan quş yuvada tayını gözlər. 


Yoldaş istəməyən, yar istəməyən, 
Xeyir istəməyən, kar istəməyən. 
Var olmaz qonşunu var istəməyən 
Görməsin elə pis xaini gözlər. 


Sənət bir tukənməz axar-baxardır, 

Sədaqət etibar əldə açardır. 

Elim qoy var olsun-mənə də vardır, 

Şəmşir öz bəxtini, payını gözlər. 

GƏRƏKDİ 


İstəmirəm özgə bağın barını, 
Mənə öz bağımın barı gərəkdi. 
Gəzmirəm xərabə bayquşlarını, 
Bülbülümün xoş göftarı gərəkdi. 


Söz batmaz beyninə hər ağlı azın, 
İnanma sözünə sən kələkbazın. 
İstəsən taledən çatar murazın, 
İgidin bir halal yarı gərəkdi. 


İnsan gərək qəm yuxusu yatmaya, 
Mayasrna zərrə haram qatmaya. 
Ölənədək həmdəmini satmaya, 
Pak ürəyi, etibarı gərəkdi. 


Qaydadı bürc olur qala başında, 
Şəmşir, namərdin od qala başında. 
Oxuya şerimi, qala başında, 
Sözün, şerin xiridarı gərəkdi. 


OLAR 


Haramdan doğulan, olacaq haram, 
Ellərin içində şərmsar olar. 
Xaindən, xəbisdən uzaqdı aram, 
Düz çıxmaz əhdinə billqar olar. 


Xəbis ha qazansa, az deyər çoxa, 
Xəznəsi olsa da hesabdı yoxa. 
Bir şagird ki, ustadına kəm baxa, 
Malı da, pulu da zəhrimar olar. 

Özünə məxsusdu ismi bu nəsin, 
Nadan qoy adına insan deməsin. 
Quruş versə canı çıxar nakəsin, 

Cəsədi alışar tamam nar olar. 


Pul güdən aşıqdan kənaram, kənar, 
Şəmşirə lazımdı düz söz, etibar. 
Xeyrə-şərə gərək olmayan idbar 
Ümidəm bəxtimə, sungüsar olar. 


OLMAZ 


Süfrə nemətinə ehtiram gərək 

Vəsfini deməmiş lal yemək olmaz. 
Xoşdur duz-çörəyin qədrini bilmək 
Olmasa bir əhli-hal, yemək olmaz. 


Igid olan qayalara dırmanı, 

Vaxtı keçsə döymək olmaz xırmanı, 
Bağdadda, dəyməmiş sarı xurmanı, 
Üzüb budağından kal yemək olmaz. 


Şəmşir, sözün mərd yanında ötərdi, 
Lütfü təmiz olan dada yetərdi. 
Nanəcibin şərbəti də zəhərdi, 
Namərd kölgəsində bal yemək olmaz. 


AŞIQ 
(divani) 


Bir qulaq ver danışıram gör sənə hardan, aşıq. 
Halal olsan var taparsan el verən vardan, aşıq, 
Özün üçün yaxşı yoldaş seç üzün ağ eyləsin 
Uzaq dolan xain, xəbis mərdimazardan, aşıq. 

Dost sirrini dosta demə, saxla möhkəm sirr budu. 
İnsanlara lazım olan namus, qeyrət bir budu. 
Əhdi-vəfa, düz yol-ərkan qiblə budu, pir budu, 
Yeri gəlsə geri qalma namusdan, ardan, aşıq. 


Bülbül kimi xoşnişan ol, xoş ətri güldən qazan, 
Təriqəti, mərifəti, bir əhli-dildən qazan. 
Ustaddan kamil dərsin al, hörməti eldən qazan, 
Ayrılıb düşmə kənara doğru ilqardan, aşıq. 


Həyalan qızdan, gəlindən, qəlbini pak saxla sən, 
Təmiz ada sahibkar ol, halal ürək saxla sən. 
Nəfsini haram yolda etmə həlak, saxla sən, 
Haram maya acı olur, bil, zəhrimardan, aşıq. 


Yar-yoldaşa xain çıxma, gəzdiyin oymağı sev, 
Zəhmət ilə bağça bəslə bağbanı ol-bağı sev. 
Qoy aran, dağ səni sevsin, sən aranı, dağı sev, 
Eşidənlər tərifləsin səni kənardan, aşıq. 


Arif, alim məclisində yaxşı, yaman seçmişəm, 
Halal əmək böhrəsindən, şirin badə içmişəm. 
Xalqım üçün cəfa çəkib daşqın çaylar keçmişəm, 
Diksinib xof etməmişəm borandan, qardan, aşıq. 


Ürəyində xof gəzdirən vəfalı dostdan olar. 
Xəbis, xain, paxılların yazı zimistan olar, 
Şəmşirin nəsihəti, dillərdə dastan olar. 
Aşıq adın uca tutar, uca dağlardan, aşıq. 


Ustad nəfəsli saz-söz ərməğanı 


VEYSƏL SİVASLI 
(1894-1971) 


X yüzillik Anadolu aşıq mühitinin yetirdiyi istedadlı 

ənətkarlardandır. Yaradıcılığı və həyatı ilə əfsanələşmişdir. 

Xalq arasında haqqında çoxlu hekayətlər və rəvayətlər dolaş- 

maqdadır. Yeddi yaşında olanda gözləri tutulmuş Aşıq Veysəl erkən 

yaşlarından saza maraq göstərmişdir. Gənc yaşlarından xalq şeiri üs- 
lubunda biri-birindən gözəl nümunələr yaratmışdır. 


MƏNİ XOR GÖRMƏ, QARDAŞIM 


Məni xor görmə, qardaşım, 
Sən altunsan, mən tuncammı?1 
Eyni vardan var olmuşuq, 

Sən gümüşsən, mən sacammı?l 


Nə var isə səndə, məndə, 
Eyni varlıq hər bədəndə. 
Sabah məzara girəndə, 

Sən toxsan da, mən acammı?l 


Kimi molla, kimi dərviş, 

Tanrı bizə nələr vermiş, 

Kimi arı çiçək dərmiş, 

Sən balsan da, mən çeçəmmi?1 


Torpaqdandır cümlə bədən, 
Nəfsini öldür ölmədən, 

Böylə əmr etmiş Yaradan, 
Sən qələmsən, mən ucammı?l 


Təbiətə Veysəl aşıq, 
Torpaqdan olduq — qardaşıq. 
Bir yolçuyuq, bir yoldaşıq, 
Sən yolçusan, mən bacammı? 

TÜRKÜK, TÜRKÜ ÇAĞIRIRIQ 


Dünya dolsa şərqi ilə, 

Türkük, türkü çağırırıq. 
Yol getmərik qorxu ilə, 
Türkük, türkü çağırırıq. 


Türkük, türklər — yoldaşımız, 
Hesaba gəlməz yaşımız, 
Harda olsa savaşımız, 
Türkük, türkü çağırırıq. 


Türklərdir bizim atamız, 
Xalis türkük qanı təmiz, 
Şərqi-qəzəldir xatamız, 
Türkük, türkü çağırırıq. 


Bayramlarda, düyünlərdə, 
Toplantıda, yığınlarda, 
Sıxılınca dar günlərdə, 
Türkük, türkü çağırırıq. 


Bulaqlarda, sulaqlarda, 
Türkün səsi qulaqlarda, 
Beşiklərdə, bələklərdə, 
Türkük, türkü çağırırıq. 


Bərabərdir gəlin-qızlar, 
Belə coşar o ulduzlar, 

Qoşulunca o cüt sazlar, 
Türkük, türkü çağırırıq. 


İnlər Veysəl arı kimi, 

Bülbüllərin zarı kimi, 

Durnalar qatarı kimi 

Türkük, türkü çağırırıq. 

GÜNDÜZ-GECƏ 


Uzun, incə bir yoldayam, 
Yol gedirəm gündüz-gecə. 
Heç bilmirəm nə haldayam, 
Yol gedirəm gündüz-gecə. 


Dünyaya gəldiyim anda, 
Yürüdüm eyni zamanda, 
İki qapılı bir handa 

Yol gedirəm gündüz-gecə. 


Yuxumda da yüyürürəm, 
Səbəbini arayıram, 
Köçmüşləri həm görürəm... 
Yol gedirəm gündüz-gecə. 


Qırx doqquz il bu yollarda, 
Obada, dağda, çöllərdə, 
Düşmüşəm qürbət ellərdə 
Yol gedirəm gündüz-gecə. 


Düşünülürsə dərincə, 

İraq görünür görüncə, 

Yol - dəqiqə miqdarınca, 
Yol gedirəm gündüz-gecə. 


Çaşar Veysəl, bax, bu hala, 
Gah ağlayan, gah da gülə... 
Yetişmək üçün mənzilə - 
Yol gedirəm gündüz-gecə. 

QARA TORPAQ 


Dost, dostl - deyə neçəsinə sarıldım, 
Mənim sadiq yarım qara torpaqdı. 
Bihudə dolandım, boşa yoruldum, 
Mənim sadiq yarım qara torpaqdı. 


Neçə gözəllərə bağlandım, qaldım, 
Nə bir vəfa gördüm, nə fayda buldum. 
Hər dürlü istəyi torpaqdan aldım, 
Mənim sadiq yarım qara torpaqdı. 


Qoyun verdi, quzu verdi, süd verdi, 
Yemək verdi, çörək verdi, ət verdi, 
Qazma ilə döyməyincə qıt verdi, 
Mənim sadiq yarım qara torpaqdı. 


Adəmdən bu yana nəslim gətirdi, 
Mənə dürlü-dürlü meyvə yetirdi. 
Hər gün məni başı üstə götürdü, 
Mənim sadiq yarım qara torpaqdı. 


Qarnın yardım qazmayınan, belinən, 
Üzün yırtdım dirnağınan, əlinən, 
Yenə məni qarşıladı gülünən, 
Mənim sadiq yarım qara torpaqdı. 


İşgəncə verdikcə mənə gülərdi, 

Bunda yalan yoxdu, hər kəs də gördü. 
Bir çəyirdək əkdim, dörd bostan verdi, 
Mənim sadiq yarım qara torpaqdı. 

Havaya baxarsam — hava alaram, 
Torpağa baxarsam — dua alaram, 
Torpaqdan ayrılsam, harda qalaram? - 
Mənim sadiq yarım qara torpaqdı. 


Diləyin var isə istə Allahdan, 
Almaq üçün uzaq getmə torpaqdan, 
Comərdlik torpağa verilmiş haqdan 
Mənim sadiq yarım qara torpaqdı. 


Həqiqət ararsan, açıq bir nöqtə: 
Allah qulda yaşar, qul da Allahda, 
Haqqın gizli xəzinəsi torpaqda, 
Mənim sadiq yarım qara torpaqdı. 


Bütün qüsurumu torpaq gizləyir, 
Məlhəm çalıb yaralarım düzləyir, 
Qolun açmış, yollarımı gözləyir, 
Mənim sadiq yarım qara torpaqdı. 


Hər kim ki, olursa bu sirrə məzhər, 
Dünyada iz qoyar ölməz bir əsərl 
Gün gələr, Veysəli bağrına basar, 
Mənim sadiq yarım qara torpaqdı. 


OLAR 
Dəli könül, döyməklə çay bulanmaz, 
Coşarsa dalğası özündən olar. 


Dərdsiz aşıq diyar-diyar dolanmaz, 
Başının qovğası özündən olar. 

Könlümə dəlisən demişəm başdan, 
Üşüməz borandan, islanmaz yaşdan, 
Boğulmaz dənizdən, yanmaz atəşdən, 
Atəşi, həm közü özündən olar. 


Könül bir dəryadır, dalğası dinməz, 
Hər gözələ ürək verib dost deməz, 
Daşıma su ilə dəyirman dönməz, 
Tökülər çarxa su, özündən olar. 


Uca dağlar səhra kimi düzlənməz, 
Veysəl, müxənnətdən kərəm gözlənməz, 
Tülkü kölgəsində aslan gizlənməz, 
İgidin kölgəsi özündən olar. 

MİSKİN VƏLİ 
(1894-1995) 


ME" Vəli (Vəli Alı oğlu Bayramov) 1894-cü ildə Gədəbəy 
rayonunun Miskinli kəndinə yaxın olan və “Bayraməli 
qışlağı” adlanan yerdə anadan olmuşdur. Çox güclü hafizəsi, yaddaşı 
sayəsində aşıqların ağzından eşitdiyi şeir və dastanları, ziyalı din 
xadimlərinin söylədiyi rəvayət və hədisləri yaddaşına həkk etmişdir. 
Böyük qardaşı ilə birlikdə məclis-mərəkə aparmış, kamil bir aşıq kimi 
formalaşmışdır. XXəsrin 70-ci illərinin əvvəllərinə qədər aşıqlıq etmiş, 
22 dekabr 1995-ci ildə vəfat etmişdir. Zəngin poetik irsi içərisində 
ustadnamələr də mühüm yer tutur. 


OLA BİLMƏZ 


Dəllal yüz dil tökə, sərraf tanıyar, 
Qızıl qiymətinə gil ola bilməz. 
Əyridə həqiqət, səyridə diqqət, 
Səfikdə sədaqət, bil, ola bilməz. 


Sazım əldən düşüb pas tutsa simi, 
Sönməz alovlara yaxar qəlbimi, 
Hər çala-çuxurda bir dərya kimi, 
Sinəsi sərvətli göl ola bilməz. 


Duz-çörək tamını bilməyən nadan, 
Soraqsız, çıraqsız gedər dünyadan, 
Himar köhlən olmaz, keçi gərgədan, 
Qatır boy atmaqla fil ola bilməz. 


Dünyada bir iz sal, ürəklərdə qal, 
Zəhmətdən zövqün al, qüdrətdən ucal, 
Xaində doğru hal, zaildə kamal, 
Naqisdə dürr tökən dil ola bilməz. 

Vəli, de, yaz, yarat, onu yəqin bil, 
İtirməz qiymətin keçsə, yüz min il, 
Ala qarğa laçın, boz sərçə bülbül, 
Hər kol çiçək açsa, gül ola bilməz. 


SAXLAMAZ 


Nəslində naxələf, əslində qələt, 
Namusu, qeyrəti, arı saxlamaz, 
Özünü itirən sözünü bilməz, 

Əyri fikir, düz ilqarı saxlamaz. 


Həmişə can verən şərə-böhtana, 
Cəhd edər dünyanı qoysun virana, 
Aldanan nəfsinə, yağlı yalana, 
İtkin düşər ixtiyarı saxlamaz. 


Meydanda, cövlanda bir ər oğlu ər, 
Zatında olarsa, göstərər hünər, 

Hər daş qızıl olmaz, hər torpaq cövhər, 
Hər təpə başında qarı saxlamaz. 


Əlli öyrənməyən, yüzü qanmayan, 
Düşünməz əyrini, düzü qanmayan, 
Nəshət eşitməyən, sözü qanmayan, 
Boş beyinlər yadigarı saxlamaz. 


Miskinli Vəliyəm min nəshət deyən, 
Böyük ziyan verər xırda kəsəyən, 
Sürünü batırar qurddan törəyən, 

Eli satar, etibarı saxlamaz. 


“Ta m ə a 

QƏMLİ HÜSEYN 
(1895-1983) 


azax qəzasının Qıraq Kəsəmən kəndində anadan olmuşdur. 

Mahalda sazın-sözün bilicilərindən sayılmışdır. Qəmli 
Hüseyn (Hüseyn Ələsgər oğlu Muradov) erkən yaşlarından sənətə 
maraq göstərmişdir. İkinci Dünya müharibəsində ağır yaralandığı 
üçün aşıqlıqdan əl çəkmiş, kəndlərində dəmirçilik etmişdir. “Qaçaq 
Kərəm” dastanının yaradıcısıdır. 


İNDƏN BELƏ 


Sərraf ol, gözlərim, hamını tanı, 
Yaxşını, yamanı seç indən belə. 
Olsa da dünyanın sultanı, xanı, 
Baş əymə namərdə heç indən belə. 


Sözün nəsihət olsun, özün də usta, 
Yazginən oxunsun dəstəbədəstə. 
Namuslu, qeyrətli qonşuya, dosta, 
Ürəyinin mətləbini aç indən belə. 


Qəmli Hüseynəm, ola cahım-cəlalım, 
Qoyam bir yolunda dövlətim, malım. 
Sınanmış, yoxlanmış dostun, halalın, 
Durmuşam yolunda qoç indən belə. 


ƏZİZİM 
Özündən böyüyün saxla yolunu, 
Sən də qocalarsan cavan, əzizim. 


Yapışıb dəstindən soruş halını, 
Hərcayi danışma yaman, əzizim. 

Yaxşı igid dost qazanar, ad alar, 
Yamanlar da düşmən yığar, dad alar, 
Az tamahkar dost yanında şad olar, 
Eşit sözlərimi inan, əzizim. 


Qəlbin açıq saxla fani dünyada, 
Adlı pəhləvanlar hanı dünyada? 
Qalmaz heç kimsənin canı dünyada, 
Bir gün olar cəsəd viran, əzizim. 


Hörmət qoy qəribə, elli, mahallı, 
Onda dolanarsan cahi-cəlallı. 
Bütün səxavəti, dərya kamalı, 
Cavanlıqda qazan iman, əzizim. 


İnanmaynan hər bivəfa yara sən, 
Dostu satma çox düşəndə dara sən, 
Umud olma dövlətə sən, vara sən, 
Dövlət, vara yoxdu güman, əzizim. 


Ariflər mətahın açar dünyada, 
Sərraflar gövhərin seçər dünyada, 
Yaranan ki, qalmaz, köçər, dünyada, 
Fikr eylə gör varmı qalan, əzizim. 


Qəmli Hüseynin sərdən alovu, 
Tülək tərlan şikarını al ovu, 
Bacarırsan cavanlıqda al ovu, 
Ov olammaz qoca tərlan, əzizim. 

TEYMUR MORULLU 
(1895-1980) 


Xyüzillikdə Şəmkir aşıq mühitinin yetirdiyi ustadlardandır. 

əmkir rayonunun Morul kəndində anadan olmuş, həmin 

kəndin adı ilə “Morullu Teymur” kimi tanınmışdır. SSRİ Yazıçılar 

İttifaqının üzvü olmuş (1947) və üzvlük vəsiqəsini ona S.Vurğun ver- 

mişdir. Yüksək təbi, yaradıcı istedadı ilə sayılıb-seçilən sənətkarlardan 
olmuşdur. 


OLMASA 


Kamil bağban bil vədəsiz qocalar, 
Bəslədiyi bağın barı olmasa. 
Ayağına qalxıb gəl deyən olmaz, 
Bir kişinin əldə varı olmasa. 


Külək yatar, oğrun əsər yenə yaz, 
Al qələmi var dərdimi yenə yaz, 
Gülümsəməz dağlar gəlsə yenə yaz, 
Zimistanın boran, qarı olmasa. 


Teymur, sözlərini söylə mərdana, 
Mərd istəyir çörək verə mərdana, 
Ləkələməz onu doğan mərd ana, 
Nakəslərin hiyləgəri olmasa. 


ÜZƏ-ÜZƏ 
Nanəciblər qeybət eylər daldada, 
Mərd sözünü deyər a üzə-üzə. 


İstəsən tapasan ləli-bədəxşan, 
Qəvvas ol dəryada a üzə-üzə. 

Sızıldayıb yaralarım qor eylər, 
Quru yanar, yaş ağlayar qor eylər. 
Xoryad sözü bu sinəmdə qor eylər, 
Ömrümün tağını a üzə-üzə. 


Teymur, qul ol vəfalı dost var isə, 
Beynamusa nə lazımdı varisə. 
Naşı bağban bir baxçaya varisə, 
Baxtsız gülü xəndan a üzə-üzə. 


ATMAZ 


Qəzanın qəhrindən əyilsə işin, 
Sən mərdə arxalan, o səni satmaz, 
Qədir bilməzlərə, müxənnətlərə, 
İltica eyləmə, dadına çatmaz. 


Əyməsin işini aravuranlar, 

Qəfildən başında qopa boranlar, 
Şöhrətə qul olub fitnə quranlar, 

Heç zaman murada, mətləbə çatmaz. 


Tale fərəc versin dostun işinə, 
Könül mərdin deyir dolan başına, 
Ədavətli işlər gəlməz xoşuna, 
Mərd igid çalışar aranı qatmaz. 


İnsafı, mürvəti yada sal hərdən, 
Qəza vurub huşun yayınsa sərdən, 
Çalış yaxşılardan məsləhət öyrən, 
Çəkər sinəsinə, bil səni atmaz. 


248 


Ustad nəfəsli saz-söz ərməğanı 


Teymuram düşmüşəm eşq həvəsindən, 
Doymadım sazımın şirin səsindən, 
Nəfəsim ayrılmaz el nəfəsindən, 
Xəyalım söz qoşar gecələr yatmaz. 


QALMASIN 


Cəhd elə dinəndə yaxşılıq elə, 
Ürəyinin intizarı qalmasın. 

Yanaş insanlara mərhəmət ilə, 
Təkəbbürün ixtiyarı qalmasın. 


Tamahkar şah olsa arxanda durmaz, 
Şöhrətə satılar aldığın verməz, 
Burnundan o yana uzağı görməz, 
Çalışar bir kəsin varı qalmasın. 


Sən pis əməlləri yadına salma, 
Nankora, nakəsə gəl talib olma, 
Ellərin xeyrindən, şərindən qalma, 
Teymurun da ahu-zarı qalmasın. 

XINDI MƏMMƏD 
(1896-1968) 


orçalı aşıq mühitinin yetirdiyi ustadlardandır. Böyük 

Muğanlı kəndindəndir. Uşaqlıqdan məlahətli səsi olmuş, 
istedadını nəzərə alan dayısı Söyün Qoca oğlu Xındı Məmmədi Şair 
Ağacanın yanına gətirmişdir. Fitri istedadı, yaradıcı qabiliyyəti onun 
tezliklə tanınmasına səbəb olmuş, bənzərsiz ifa tərzi ilə mühitdə 
seçilmişdir. Divani, gəraylı, təcnis, müxəmməsləri xalq arasında 
tezliklə yayılmışdır. Şair Ağacan, Şair Nəbi, Bəyazidli Məsim və bir 
sıra başqa sənətkarlarla şeirləşmiş, “Borçalı bülbülü” kimi şərəfli ad 
qazanmışdır. Pantürkist adı ilə keçən əsrin 30-cu illərində həbs 
olunmuşdur. Borçalıda, Qazaxda, Tovuzda, Şəmkirdə, Gəncədə ustad 
aşıq kimi tanınmışdır. 


ÇƏKƏR 


Əsildən, nəsildən mərd olan, özün, 
Mərdlər sırasında mərdana çəkər. 
Laf edib daldada özün öyənlər, 
Meydanda yaxasın tez yana çəkər. 


Əhli-insan yalan sözdən utanar, 
Əhli-ürfan həqiqətə inanar. 
Əhli-nadan nə anlayar, nə qanar, 
Atalar məsəlin qanana çəkər. 


Arifəm, sərrafam mən də bu dəmdə, 
Dürdən, gövhərdən vardı sinəmdə, 
Xındı Məmməd həqiqətdən deyəndə, 
Götürüb sazına tazanə çəkər. 

OLMASA 


Uzaq yerə səfər, güzar çətindi, 
Sadiq olan yola yoldaş olmasa. 
Hər yetənə, hər nadana sirr vermə, 
Sirr saxlayan sirrə sirdaş olmasa. 


Vəfasız dünya da heç kimə qalmaz, 
Tülkü aslan olub meydan alammaz, 
Dost dostdan inciyib qəlbi bulanmaz, 
Aralıqda yaltaq, naqqaş olmasa. 


Xındı Məmməd sözün tamam söyləyər, 
Mərd oğula canın qurban eyləyər, 
Yalqız igid pələng olsa neyləyər, 
Arxasında qohum-qardaş olmasa. 


ÇƏKMƏSİN 


Hər yetən kəndinə “şairəm” deyib, 
Əfsanə şeyləri sözə çəkməsin. 
Ağzıma gələni deyib-danışıb, 
Sonra pərişanlıq üzə çəkməsin. 


Qəvvas olub dəryalara dalmayan, 
Ustaddan dərsini kamil almayan, 
Divanı, təcnisi dürüst bilməyən, 
Götürüb təzənə saza çəkməsin. 


Xındı Məmməd, haqq əməyin itirməz, 
Hər gəda nəsihət, öyüd götürməz, 
Köhlən mənzilinə hər at yetirməz, 
Heç kim alaşasın düzə çəkməsin. 


“pa a ə a 

ŞAİR CAVAD 
(1898-1969) 


air Cavad” təxəllüsü ilə məşhur olan Hüseynov Cavad 

Bayram oğlu Daşkəsənin Qabaqtəpə elindəndir. Gədəbəy 
bölgəsində Miskinli obasının Ağsu (indiki Böyük Qarabulaq, kəndində 
anadan olub. 16 yaşında ailəsi ilə Daşkəsən rayonunun Təzəkənd 
kəndinə köçmüşdür. Bədahətən şeir demək qabiliyyətinə malik 
sənətkarlardandır. Şeirləri xalq arasında, aşıqların repertuarında 
özünə geniş yer tapmışdır. 


YOXLA TANI 


Biri sənə dost deyəndə, 
Əvvəl onu yoxla tanı. 

Çox basıb özün öyəndə, 
Yoxla sözün haqla tanı. 


Hər yaltağa tez aldanma, 
Arxalanıb lovğalanma, 
Yuxulu olub sallanma, 
Dərin düşün yoxla tanı. 


Çoxlar dəm vurur özündən, 
Sonra tez dönür sözündən, 
Dərs al Cavad avazından, 
Nəsihətimi saxla tanı. 


AY İNSAN-İNSAN 


Lənət əhlikefə, lənət şeytana, 
Utan bir Allahdan, ay insan-insan. 
Lütfəsi nadürüst, sözü bəhanə, 
Utan adil şahdan, ay insan-insan. 


252 


Ustad nəfəsli saz-söz ərməğanı 


Qəhharın moc eylər, qəzəbi tutar, 
İldırım sürətlə daşını atar, 

Oddan alov geymiş, xələtin çatar, 
Əl üzmə pənahdan, ay insan-insan. 


İbadət etmirsən, ay üzü qara, 

Nədir bu kafirlik azmaq, avara, 
Yandırar cisçmini, çəkərlər dara, 
Dönmə hax Allahdan, ay insan-insan. 


Tula yüksək dağa hürsə nə çıxar, 

Fit vurular, öz-özünə huyuxar, 
Bulannıx qəlblərdən çal-çamır çıxar, 
Əl çək bu günahdan, ay insan-insan. 


Cavadın sözündən incimə, küsmə, 
Qəhrin kəndirindən özünü asma. 
Cəhənnəm qapısın alarsan basma, 
Çaşma doğru rahdan, ay insan-insan. 


HEY YERİ-YERİ 


Lənət de şeytana şər iş görəndə, 
Doğru yola tərəf hey yeri-yeri. 
Yaxşılığa çalış yeri gələndə, 
Həqiqətə hədəf hey yeri-yeri. 


Doğru yolla gedən yorulmaz inan, 
Belə qərar qoyub qadiri-sübhan, 
Hey dolub boşalıb gördüyün cahan, 
Misal əsabi-kəf hey yeri-yeri. 


Misal var yaxşıya min rəhmət qaldı, 
Şeytana güvənmək vaxtsız acaldı, 

Çoxların çarasız kəməndə saldı, 
Mərifət, dür, sədəf hey yeri-yeri. 


Bac alsan fələkdən unutma haqqı, 
Tarix də çox görüb nahaqqı, haqqı, 
İtməz doğruların zəhməti, haqqı, 
Bax belədi səbəb, hey yeri-yeri. 


Nə sənətdə olsan xeyirxahlıq et, 
Ərinmə, cəsur ol xalqa xidmət et, 
Çətinlik çəkənə sən köməklik et, 
Cavad, səmti Nəcəf hey yeri-yeri. 


OLMAZ 


Bir oğul ki, ata sözün tutmaya, 

Yüz il damsa ondan axar çay olmaz. 
Göz açanda doğru yolla getməsə, 
Var tapsa da axırında bay olmaz. 


Bəd oğul göz açıb düşmən qazanır, 
Özünə dost tutar yoldan azanı, 
Dərs oxuyub sözlərimi yazanı, 
Yadigar de, heç əməyi zay olmaz. 


Bu bir sözdü ustadların yanında, 
Bir gün lazım gələr haqq divanında, 
Axtarsan tapılar dürr mədənində, 
Yüz il saxla, bir misqalı zay olmaz. 


Bir insan ki, doğru yolla yerisə, 
Bəla tutmaz çovğun onu bürüsə, 
O kimsənin əsli-zatı var isə, 
Yanlıc olar, yol azana tay olmaz. 

Şair Cavad, bu sözlərin baməzə, 
Əhli-arif baxar əyriyə-düzə, 

Haqq tala göndərib doğru yol bizə, 
Əyri yoldan bizə haqqı-say olmaz. 


OLMAZ-OLMAZ 


Nanəcibə, səxasıza inanma, 

Onda əsla mürvət olmaz, ay olmaz. 
Hiylə sözlərinə uyub aldanma, 
Şərüzlüdə hörmət olmaz, ay olmaz. 


Əhli səxavəti sən sına, tanı, 
Nacins olan müdam söylər yalanı, 
Haqq da sevər pakı, nəcib olanı, 
Ona qarşı töhmət olmaz, ay olmaz. 


Cavad hey danışar yaxşı, yamandan, 
Belə adət olub qədim zamandan, 
Tamahkar tez çıxar dindən, imandan, 
Cəhd eylər ucalsın olmaz, ay olmaz. 

XƏSTƏ BAYRAMƏLİ 
(1898-1952) 


öyçə mahalının Nərimanlı kəndindən olan Xəstə Bayraməli 

(Xudiyev Bayraməli ADbbasəli oğlu) el şairi kimi məşhur 
olmuşdur. Aşıq məclisləri, zəngin Göyçə mühiti onun istedadının 
parlamasına güclü təsir etmişdir. Gəraylı, qoşma, təcnis, müxəmməs, 
divaniləri dərin istedad sahibi olduğunu göstərir. 


BAĞIŞLAR 


Yaxşı adam yaxşılığı itirməz, 

Əlin hörmətini ələ bağışlar. 

Mərd adam göz diksə dünya malına, 
Namərd qeyrətini pula bağışlar. 


Qartalın duruşu vüqardı dağa, 
Pərvanə müştaqdı oda yanmağa. 
Sərçələr dən üçün tökülsə bağa, 
Bülbül öz qanını gülə bağışlar. 


Bayraməli dönüb qəm sirdaşına, 
Başı çox dəyibdi əhləd daşına. 
Adam var töhmətdi elin başına, 
Adam var ömrünü elə bağışlar. 


OLUR 
Adam var ki, özü qəpiyə dəyməz, 
Baxma ki, geydiyi simuzər olur. 


Adam var yaranıb xoş niyyət üçün, 
Adam var yerindən bədnəzər olur. 

Öyrən astarını al qumaşın da, 
Yoxla mayasını almaz daşın da, 
Adam var nadandı əlli yaşında, 
Adam var gənc ikən dərdi-sər olur. 


İnanma dünyada müxənnət kəsə, 
Qurandan don geyib, mələyəm desə, 
Qohum xaindisə, dost xaindisə, 
Beləsi düşməndən çox betər olur. 


Adam var saatda min yalan söylər, 
Sındırar könüllər, dağıdar öylər, 
Qanana bir kəlmə kifayət eylər, 
Qanmaza yüz desən söz hədər olur. 


Bayraməli, dünya kimsə qalası, 
Zalım fələk verdiyini alası, 
Namərd olmaz mərd atanın balası, 
Xərdən xər törəyir, nərdən nər olur. 

NƏCƏF AĞKİLSƏLİ 
(1900-1968) 


şıq Ələsgərin qardaşı Xəlilin oğludur. Mollaxana təhsili 

almış, aşıq sənətinə böyük marağı olmuşdur. Aşıq Ələs- 
gərdən sənətin sirlərini öyrənmiş, 1925-ci ildən aşıqlığa başlamışdır. 
Güclü yaradıcı təbi olmuşdur. Aşıq havalarının, aşıq şeirlərinin bilicisi 
kimi daha çox tanınmışdır. Aşıq şeirinin ən çətin şəkillərində mü- 
kəmməl nümunələr yaratmışdır. 


BİR GÜN 


Aldanma qurğu-büsata, 
Eyləyərsən hazar bir gün. 
Çox güvənmə köhlən ata, 
Yıxar, səni əzər bir gün. 


Sən çatıbsan xoş muraza, 
Bir bu qədər gəlmə naza, 
Yəqin bil ki, qəhri-qəza, 
Tapar səni, gəzər, bir gün. 


Gəl eşit Nəcəfin sözün, 
Yaxşı tanı Haqqın özün. 
İnanıram, açar gözün, 
Bizə salar nəzər bir gün. 


KƏNARINDA 


Dedim könül, namərdlərdən kənar gəz, 
Gəşt eylə həmişə mərd kənarında. 
Müxənnət soruşub dərdini bilməz, 
Yüz də dolanasan dörd kənarında. 

Gövhər sözüm məclislərdə oxuna, 
Arif qana, nəsyət ola çoxuna. 
İqbal üz döndərib gəlmir yaxına, 
Çəkilib durubdu sərt kənarında. 


Bivəfa üzündən çox çəkdim bəla, 
Heç zaman dilimdən kəsilməz nala. 
Yığılıbdı qat-qat, olubdu qala, 
Şikəstə Nəcəfin dərd kənarında. 


QURTARASAN 


Namərdə, nakəsə etibar yoxdu, 
Vaxtında yanından qaç, qurtarasan. 
Müxənnətlik edər qovğa günündə, 
Çətindi salamat baş qurtarasan. 


Səxasız qohumdan, ürəyi daşdan, 
Söyləyən qonşudan, zəvzək yoldaşdan, 
Tökülməmiş zəhlən, olmamış başdan, 
Bir istəsə verib beş qurtarasan. 


Bir adamda bu nişanlar var ola: 

Diş seyrək, gözü göy, rəngi sarı ola, 
Müxtəsəri hərif bədnəzar ola, 

Salam ver, yanından keç, qurtarasan. 


Çox giley-güzarlı, pinti arvaddan, 
Küllüklü məhlədən, küləkli kənddən, 
Qatırdan, şütürdən,ulaqdan, atdan, 
Yüklə barxananı köç, qurtarasan. 


Dərin dəryalara dalan, ay Nəcəfl 
Hər vaxt qəm sazını çalan, ay Nəcəfl 
Qəzanın qəhrində qalan, ay Nəcəfl 
Olacaqmı bir gün heç, qurtarasan?1 

GƏRƏKDİ 


Hər yetən gədaya insan demərəm, 
İnsanın bir əsli, zatı gərəkdi. 

Dost ilə dost ola ölənə kimi, 
Düşmənə poladdan qatı gərəkdi. 


Gələndə məclisə bilə yerini, 
Düşünə-daşına əvvəl-gerini, 
Sürməyə irəli öz hünərini, 

Ağlı, huşu, mərifəti gərəkdi. 


Aşıq Nəcəf tamam eləyib sözün, 
Həmişə özündə saxlaya gözün, 
Bilə qiymətini əyrinin, düzün, 
Bol kamalı, fərasəti gərəkdi. 


—” 


"OZ ay 

NÖVRƏS İMAN 
(1903-1953) 


şıq Ələsgərin qardaşı Məşədi Salahın oğludur. Dini elmlərə 

kifayət qədər dərindən bələd olmuş, bədii və tarixi kitabları 
mütaliə yolu ilə zəngin bilik əldə etmişdir. Gənc yaşlarından mühitdə 
istedadlı şair kimi tanınmış, 1925-ci ildən aşıqlıq etməyə başlamışdır. 
Növrəs İman 1930-cu ildə Göyçədən Azərbaycana gəlmiş və 1932-ci 
ildən yoxa çıxmışdır. Taleyi naməlumdur. “Növrəs” - yeniyetmə 
təxəllüsü ilə şeirlər yazmışdır. Onun şeirlərinin bir hissəsi yaddaşlarda 
qalmışdır. Son dövrlərdə - 1970-ci ildə Tovuz rayonunun Aşağı Ayıblı 
kəndində Məşədi Qədim adlı şair təbiətli bir kişidən İmanın öz xətti 
ilə yazdığı bir dəftər tapılmışdır. Burada onun min misradan artıq po- 
etik irsi vardır. 1953-cü ildə vəfat etdiyi ehtimal edilir. 


DEMƏK OLMAZ 


Hamı xəlq olunub bir qətrə sudan, 
Hər yetən gədaya xan demək olmaz. 
Yatıb, qəflətdədi, qalxmaz yuxudan, 
Nalayiq insana can demək olmaz. 


Gün xoş keçsə ömür başın tacıdı, 
Taleyim kəc gəldi, baxt qıyqacıdı. 
Bir tənə söz zəhrimardan acıdı, 
Qanmayan nadana qan demək olmaz. 


Düz çıxar həmişə mərdin ilqarı, 
Müxənnətin olmaz heç etibarı, 
Yığar qaynağına şah mardan arı, 
Çəkməsə nizama, şan demək olmaz. 


Əyri olan bilməz yolu, ərkanı, 
Saxlayar könlündə şəri, böhtanı. 


261 


Ustad nəfəsli saz-söz ərməğanı 


Bədəsil tanımaz yaxşı, yamanı, 
Namərd süfrəsinə nan demək olmaz. 


İman yad ellərdə candan usanı, 
Hərcayı sözlərdən hər dəm utanı. 
Hər gündə cəsədi bir qədər yanı, 
Ləhzədə alışıb yan demək olmaz. 


YAXŞI DANIŞAR 
(təcnis) 


Bir yaxşı məclisə yaxşı varanda, 
Yaxşı söhbət eylər, yaxşı danışar. 
Yamanlar yığılıb yaman yozmasa, 
Yaxşılar guş versə, yaxşı danışar. 


Hər zaman olasan yaxşı yanında, 
Yaxşı məclisində, yaxşı yanında. 
Yaxşı xidmət etsə yaxşı yanında, 
Yaman da öyrənər, yaxşı danışar. 


Növrəs İman deyər, bir halal olsa, 
Halaldan törəyən bir halal olsa, 
Bir kəsin nütfəsi bir halal olsa, 
Musa peyğəmbər tək yaxşı danışar. 


VAR 


Gözün açıb bu dünyaya gül olan, 
Demə ki, nə yaxşı xoş səfası var. 
Alçaltma kəndini, doğru gəz, dolan, 
Səfası varsa da, çox cəfası var. 


Hər yetənlə ülfət qılma, kənar gəz, 
Həqiqi dost olan qəlbini əyməz. 

Yüz namərd yığılsa bir mərdə dəyməz, 
Məhəbbət əhlinin bir vəfası var. 


Yaxşı dostu satma dünya malına, 
Rəhmin gəlsin füqəralar halına. 
Əvvəlcə fikir ver işin dalına, 
Dərk elə sirrinin hər xanası var. 


Çıxma haqq yolundan, axtar doğru yol, 
Hərcayi sözləri eyləmə qəbul. 
İstəyənlə ilqarında möhkəm ol, 
Hərdəm xəyallığın nə binası var? 


Hər namərdə bel bağlama müttəsil, 
Göstərər isbatın olarsan xəcil. 
Bədəsil kimsəyə üz versən dəlil, 
Novrəs İman söylər iltihası var. 


GÖRÜNÜR 


Həyat bir dövrandı, iki üzlüdü, 
Qarası görünür, ağı görünür. 

Hər sözün, söhbətin öz məqamı var, 
Çürüyü görünür, sağı görünür. 


Bir barlı bağçaydım, barım kəsildi, 
Vaxtsız xəzan əsdi, karım kəsildi, 
Vətənimdən etibarım kəsildi, 
Qürbət ellər mənə yağı görünür. 


Novrəs İman haqdan istər payını, 
Dərdə düşsün müxənnəti, xayını. 
Yemə çörəyini, içmə çayını, 
Namərd süfrəsində ağı görünür. 

DEMƏSİN 


Hədyan söz danışan, hədyan eşidər, 
İnsan olan mənə hədyan deməsin. 
Eybim olsa qoy söyləsin üzümə, 
Sonradan dalımca böhtan deməsin. 


Əyri sözlə işim yoxdu, yəqin bil, 
Doğru yola çalışıram müttəsil, 
Çərxi-gərdiş bədd dolanır ilbəil, 
Tapılmayır məndə nöqsan deməsin. 


İman deyər, eşq oduna yanıram, 
Özümdən böyükdən çox utanıram, 
İşarədən mətləbimi qanıram, 

Heç kim öz dostuna düşmən deməsin. 

ƏLİMƏRDANLI NƏCƏF 
(1905-1946) 


limərdanlı Nəcəf təxəllüsü ilə tanınan Hüseynov Nəcəf Alı 

oğlu Tovuz rayonunun Əlimərdanlı kəndindəndir. Erkən 
yaşlarından saza, şeirə xüsusi marağı olmuşdur. Aşıq Hüseyn Bozal- 
qanlının yanında iki il (1928-1929) şagird durmuş, sonra müstəqil 
aşıqlığa başlamışdır. Gəncəbasarda ifaçılığı, yüksək yaradıcı qabi- 
liyyəti ilə tezliklə məşhurlaşmış, Səməd Vurğunun zəmanəti ilə 
Azərbaycan Yazıçılar İttifaqının üzvü olmuşdur. Aşıq Nəcəf rus-alman 
müharibəsində iştirak etmiş, ağır yaralanmış və gözünün birini itir- 
mişdir. Ustadların yaradıcılığına, klassik dastanlara, saz havalarına 
dərindən bələd olmuşdur. Şeirlərində ustadnamə ruhu olduqca güc- 
lüdür. Onun “Ay eylər of-of” rədifli şeiri aşıq ədəbiyyatının unikal və 
təkrarsız örnəyidir. 


AY EYLƏR OF-OF 
(gedər-gəlməz, gələr-getməz, dildönməz, ayaqlı təcnis) 


Bağban bar bəsləyib bara yetəndə, 
Dərəndə meyvəsin eyləməzmi isss... 
Yar badə dəstində yara yetəndə, 
Dadanda ləzzətin eyləməzmi isss... 
Bekar arvad cavan əri qocaldar, 
Küsər öz bəxtindən, ay eylər of-ofl 


Çalış hər bir işə yara, yetəndə, 
Dərdə əlac olar yara yetəndə, 
Həsrət çəkən könül yara yetəndə 
Görüş zamanında eyləməzmi isss... 
Bir bədəsil çıxsa yaxşı nəsildən, 
Görənlər ah çəkib, ay eylər of-offl 

Elə danış deməsinlər səy sənə, 

Bir dərdimi yetirmisən səysənə, 
İnsan qəfil yuxusundan səysənə, 
Oyanıb yuxudan eyləməzmi isss... 
Mərd igidin sərəncamı pozulsa, 
Dost görər yurdunu, ay eylər of-ofl 


Nəcəf deyər, dost qadanı az alım, 
İnsafdırmı mən dərdindən azalım. 
Sən gələndə biz tərəfə, a zalım, 
Həsrət çəkən könül eyləməzmi isss... 
Bir səyyad ki, şikarını bulmaya, 
Boylanar dalınca, ay eylər of-of111 


ƏSƏN YELLƏR, BİR ALLAHIN EŞQİNƏ 


Əsən yellər, bir Allahın eşqinə, 
Yazdığım naməni vətənə yetir. 
Bəndədən bəndəyə kəramət olmaz, 
Qeyzinən Xeybəri atana yetir. 


Yellər, ərzi-halım söyləynən mərdə, 
Haqq divan eyləyən Ruzi-Məhşərdə, 
Möcüzət göstərən Şəhri-Bərbərdə, 

Qul deyib, özünü satana yetir. 


Qəribəm, qürbətə atıldı daşım, 
Tufana qərq oldu neçə yoldaşım, 
Müşküləm, ol Şaha düşübdür işim, 
Ərşin sütunundan tutana yetir. 


Bir kimsənə deyim, İslama pənah, 
Onun da xətrini çox istər Allah. 
Qılıncı Zülfüqar, atı Zilcənah” , 
Zəlillər dadına çatana yetir. 


v Zülcənah — İmam Hüseynin atının adı olub, iki qanadlı deməkdir. 

Nəcəfin də gözü yoxdu sağında, 
Tərlan idi, qaldı sar oylağında. 
Qiblə tərəfində, Ağrı dağında, 
Nuhun gəmisində yatana yetir. 


OLA 


Arayıb, axtarıb bir yar sevəsən, 
Ağıl- mərifətdən ustakar ola. 
Qohumla, qonşuyla bəd dolanmaya, 
Mülayim kəlməli, dil şəkər ola. 


Əvvəl əsil ola ata-anası, 

Ola gözəlliyin hər nişanəsi. 
Ellər tamaşası, göllər sonası, 
Gözəllər içində bir ülkər ola. 


Nola, qocalmayıb qalasan cavan, 
Çəkəsən dövranı bir neçə zaman. 
Yanaq gül qönçəsi, üzü məhtəban, 
Qüdrətdən qaşları qələmkar ola. 


Nəcəf, elə canı hər ana doğmaz, 
İgidlər ahınnan buludlar yağmaz. 
Adam var ki, dərdi dəftərə sığmaz, 
Özü yaxşı ola, yar bekar ola. 


OLAR 


Nagahdan atılsa mərd igidə daş, 
Görmə bir kimsədən, o dostdan olar. 
Namərdin yarası öldürməz mərdi, 
Pozular damağı, həvəsdən olar. 

Göz açıb dünyaya qıldım tamaşa, 
Kim qaçar qəzanın toruna düşə, 
İki həsrət bir-birinə qovuşa, 

O gün cənnət bağı gülüstan olar. 


Mətahım qəlp oldu, al qumaşım bez, 
Gəl biçarə Nəcəf, hər cəfaya döz. 
Yayılar aləmə nəsihətli söz, 

Ariflər dilində bir dastan olar. 


DÜNYADA 


Varlıya dost olub, kasıba gülmə, 
Çox da havalanıb, coşma dünyada. 
El səni istəyib, keçirsə başa, 

Ağır ol, alçağa düşmə dünyada. 


Oturub-durgunan qədir bilənnən, 
Vəfalı dost olmaz üzə güləndən, 
Bir igid ki, sən öl,-desə yalandan, 
Onun körpüsündən keçmə dünyada. 


Əsil oğul əkər bil, əsil ata, 
Ölüncə kimsəyə yetirməz xəta, 
Yeri gəlsə. xeyir verər elata, 
Onun arxasından qaçma dünyada. 


Bu sözü xoşlayar bir arif, əyyar, 
Əsilsiz insana nə yapış, yalvar. 
Qonşuya söyləyər, mahala yayar, 
Seryaquba sirrin açma dünyada. 


Nəcəf, gəz dünyanı təmiz adınan, 
Təklif olsa, bir məclisə gedinən, 
Bir dost sənlə olsa, sözü yadınan, 
Onu düşmənindən seçmə dünyada. 

YAXŞIDI 


Kamal sərf edənlər, kamil olanlar, 
Əgər qulluq etsən, sənət yaxşıdı. 
Sözün ötkün ola, yığvalın kəskin, 
Olasan hər işə bələd, yaxşıdı. 


Zurnaçı ac olar, aşıq dilənçi, 
Tozdan nəf götürər bil dəyirmançı, 
Avara sənətdi misgər, qalayçı, 
Dəllallıqdan bilsən lənət yaxşıdı. 


Bir gün səfər eylər ömrünün köçü, 
Qanana dərindi mətləbin (içi, 
Dünya bir bazardı, insan alverçi, 
Nəcəf, alsan sən rəhmət, yaxşıdı. 


BİR ZAMAN 


Əsli haram olsa varın, dövlətin, 
Artıb dövlət olmaz, itər bir zaman. 
Olarsa həyatda vəfalı dostun, 
Qaldırıb qolundan tutar bir zaman. 


Alova düşsən də dostu unutma, 

Hər nadan sözüylə ilqarı atma, 
Şeytana bac verib zalımlıq etmə, 
Müşkülün, mətləbin bitər bir zaman. 


Bulunma şər işdə, bulunma qalda, 
Tamahın olmasın şöhrətdə, pulda, 
Xüdpəsənd olmasan qalmazsan darda, 
Tərəqqin halını ötər bir zaman. 

Nəcəf, məhəbbəti çoxdu insanın, 
Süfrədə nan yeyib çörək basanın, 
Əsli zinakarın, yollar kəsənin, 
Çardağı üstünə yatar bir zaman. 


HƏMİŞƏ 


Qafil olma, diqqət ilə fəhm eylə, 
Yaxşıynan yamanı tanı həmişə. 
İstəsən ki, murazına çatasan, 
Abad istə sən dünyanı həmişə. 


İcazəsiz bir gül üzmə butadan, 

Gen gəz qalmaqaldan, gen gəz xətadan, 
İgid oğul törər əsil atadan, 

Qoymaz olsun nahaq qanı həmişə. 


Mərd iyid meydanda qoyar sərini, 
Yada salar ustadını, pirini, 
Axtarar dayazı, gəzər dərini, 
Qoyar dost yolunda canı həmişə. 


Şamama bitirməz namərdin tağı, 
Yığılmaz başına ağır yığnağı, 
Mərdin qaydasıdır əylər qonağı, 
Açar süfrə, tökər nanı həmişə. 


Şükür gəldi ağ günlərin zamanı, 
İnnən belə xoş sürərik dövranı, 

Nəcəf, mərifətlə dolan dünyanı, 
Sən ol xalqın mehribanı həmişə. 


“pz ma ə a 

DƏRYA MƏHƏMMƏD 
(1905-1989) 


azax mahalının yetirdiyi ustad sənətkarlardandır. “Şıxlı 

Məhəmməd”, “Dərya Məhəmməd” adları ilə tanınmışdır. 
Yaxşı dastançılıq qabiliyyəti və gözəl şeir demək bacarığı olmuşdur. O, 
ustad aşıq Sadıq Sultanovun şagirdi olmuş, ondan aşıqlığın sirlərini 
öyrənmiş, 1930-cu illərdən aşıqlığa başlamışdır. Dini elmlərdən 
xəbərdar olan dərin mütaliəli ustad aşığın güclü şairlik istedadı onun 
nəinki aşıqlar arasında, hətta bütünlükdə cəmiyyətdə bir sənətkar kimi 
tanınıb sevilməsinə səbəb olmuşdur. 


BAŞA DOLMAQ 


İnsan üçün bir sərvətdir, 

Ağla gəlib başa dolmaq. 

Yaxşı, yaman, bir cüt hal var, 
Qəmgin olmaq, çox şad olmaq. 


Gördüyün bu bir həyatdır, 
Mərifətdir, səxavətdir, 
Dəhanında biləzətdir, 
Yediklərin dişə dolmaq. 


İnsan olmaq pak adətdir, 

Kimi bozdur, kimi sərtdir. 

Ay Məhəmməd, zülüm dərddir 
Çox qocalıb yaşa dolmaq. 


LƏNƏT 


Halal nəsil, özü əsil canlar var, 
Elə candan doyub bezənə lənət. 
Hər dərddən betərdi bedasıl dərdi, 
Bedasılnan oturub dözənə lənət. 

Sənətkar çalışa gərək işiynən, 
Yazıynan, yayıynan, payız, qışıynan. 
Kişi olan kişi gəzər kişiynən, 
Yaltaqnan, satqınnan gəzənə lənət. 


Bilərik ki, kimin qəlbi təmizdir, 
Hərə tutub gedir özü bir izdi. 
Hamı əzizlərdən namus əzizdir, 
Namusu atana-azana lənət. 


Ay Məhəmməd, sənsən canı alışan, 
Görürsənmi müxənnətdə hər nişan: 
Üz-üzə gələndə gülüb danışan, 
Pünhanda quyunu qazana lənət. 


DEYƏSƏN 


Qədir bilən, şirin gülən, yar gərək, 
Tərlanım deyəsən, sonam deyəsən. 
Ağrısa da canın, ya başın, dişin, 
Açasan dərdini ona deyəsən. 


Yar ola yar ilə bilsən nə kimi, 
Nazı yüzlərlə tamı nə kimi, 
Dolana başına pərvanə kimi, 
Batma qana, ay pərvanə, deyəsən. 


Səni saymaz, zaman özgə zamanadır, 
Zaman neynir, kim yaxşıdır yamandır, 
Ay Məhəmməd, bedasıla ha qandır, 
Söz dediyin gərək qana deyəsən. 


272 


Ustad nəfəsli saz-söz ərməğanı 


MÜNASİB 


Atlas da, qumaş da nəyə gərəkdir, 
Əgər ki, olmasa əynə münasib. 
Şal olmasın bədən üstə bez olsun, 
Şalına, bezinə deynə münasib. 


Qələm alım bundan artıq nə yazım, 
Telli sazım, sözüm, şirin avazım, 
Gözəl olsum, göyçək olsun, nə lazım, 
Kamal ki, olmasa beynə münasib. 


Ay Məhəmməd bu sözlərin uzana, 
Lənət olsun doğru yoldan azana, 
Qul olaydım bu kəlməni yazana, 
Əlfi beynə, teyi ceynə münasib. 

TEYMUR QARAÇÖP 
(1906-1978) 


araçöp mahalının yetirdiyi istedadlı sənətkarlardandır. 

Erkən yaşlarından saza, sənətə maraq göstərmiş, sənətə 
həvəs və yaradıcı təbiəti onu aşıqlığa gətirmişdir. Aşıq sənətini ustad- 
lardan öyrənmiş, eldə-obada aşıq kimi tanınmışdır. Onun fitri istedadı 
tezliklə məşhurlaşmasına səbəb olmuşdur. 


GÖRMƏDİM 


Dünya sirri örtülüdü, 

Bilən görmədim, görmədim. 
Yaranmışlar köç edirlər, 
Gələn görmədim, görmədim. 


Bu gərdişin aləmində, 

Tərs yazılıb qələmində, 
Hicranın qəhri-qəmində, 
Gülən görmədim, görmədim. 


Nə danışıb, nə də dilləş, 

Nə cəhd eylə, nə də əlləş. 
Nə sirdi ki, yanır günəş, 
Solan görmədim, görmədim. 


Teymur, sözdə olma naşı, 
Dərdin artıb həddən aşı, 
Gözdən axan qanlı yaşı, 
Silən görmədim, görmədim. 

ƏLDƏN GEDƏR 
(divani) 


Bivəfaya uyma, könül, vəfadar əldən gedər, 
Xain olma sən dostuna, etibar əldən gedər. 

El içində həyalı gəz, təmiz saxla adını, 
Aldanma dünya malına, namus, ar əldən gedər. 


Bu dünyadı insanları addımbaşı aldadan, 
Tifil ikən qulluq eylə, dərs al kamil ustadan. 
Əkinçisən ək zəmini, keçməsin vaxtı vədən, 
Ay dolanar, gərdiş vurar, ruzigar əldən gedər. 


Teymur da söz sərrafıdı, yaxşı-yamanın seçə, 
Bivəfaya çəkmə cəfa, əməyin gedər heçə, 
Səyyad olan, xub maralı qoyma bərədən keçə, 
Axırda peşman olarsan, bu bazar əldən gedər. 

BORSUNLU MƏZAHİR DAŞQIN 
(1909-1979) 


M7Z- və “Məzahir Daşqın” təxəllüsü ilə tanınan 
əzahir Məşədi Həmzə oğlu Axundov əslən Tərtərin Bor- 
sunlu kəndindəndir. İkinci Dünya müharibəsində iştirak etmiş, 
Hüseyn Cavanla, Şair Səyyahla orada tanış olmuş, əsir düşmüş 
(1942), Almaniyada Fətəli xan Düdənginskinin yaratdığı legionçulara 
qoşulmuş, orada nəşr edilən “Azərbaycan” qəzetində şeirləri çap 
olunmuşdur. Avropanın əksər ölkələrini gəzən Məzahir Daşqın vətənə 
döndükdə (1946) həbs edilmiş, Mingəçevir həbsxanasında saxlanılmış 
(1946-1947), sonra Sibirə sürgün edilmişdir. 23 iyul 1956-cı ildə vətənə 
qayıtmışdır. Şeirləri xalq arasında geniş yayılsa da mətbuatda nəşr 
olunmasına icazə verilməmiş, məclislərdə aşıqlar tərəfindən oxun- 
muşdur. Zəngin istedadı, üsyankar sənətkar mövqeyi xalq arasında 
onu şöhrətləndirmişdir. İki şeirlər kitabı: “Bir zaman can deyib, can 
eşidərdik” (1991) və “Susmaram” (2001) çap olunmuşdur. 


GEDƏR 


Bu dünya bir mənzilgahdır, 
Gələn qəflə qalmaz, gedər. 
Onun sirri bir dəryadır, 
Qəvvas qorxar, dalmaz, gedər. 


Qulaq asın, mehribanlar, 
Vəfasızdır xanimanlar, 
Rüstəm kimi pəhləvanlar, 
Son şikarın almaz, gedər. 


Çəkdim fələyin nazını, 
Gördüm düz yazmır yazını. 
Məzahir eşqin sazını, 

Başa kimi çalmaz, gedər. 

BİLMƏK OLMAZ 


Könül ayrılmasın düçüncələrdən, 
Zamanın hökmünü bil, bilmək olmaz. 
Saqın iftiradan, fitnədən, şərdən, 
Səni tora salar dil, bilmək olmaz. 


Fironluq eyləmə bəxt gətirəndə, 
Görərsən tabutdur taxt gətirəndə, 
Baş əyər, diz çökər vaxt gətirəndə, 
Xırda qarışqaya fil, bilmək olmaz. 


Ayrılma elindən sayılan zaman, 
Şöhrətin aləmə yayılan zaman, 
Daşqın, sən yuxudan ayılan zaman, 
Görərsən quruyub sel, bilmək olmaz. 


GETDİ 


Neçə qəhrəmanlar gəldi dünyaya, 
Köç vaxtı yetişdi, tez oldu getdi. 
Rüstəmin zərbindən titrədi dağlar, 
Düşdü dastanlara, söz oldu getdi. 


Hardadır Keykavus, hanı Keyqubad, 
Hansı biri aldı dünyadan murad? 
Allahlıq eylədi Fironla Şəddad, 
Nəmrudun qalası düz oldu getdi. 


Hakimlik eylədi çox uzun vaxtı, 
Küllü-kainata Süleyman baxdı, 
Çevrildi tərsinə Cəmşidin taxtı, 
Firidunun dərdi yüz oldu getdi. 

İsgəndər at sürdü, ölkələr aldı, 
Qəsbikar bayrağın dünyaya çaldı, 
Abi-həyat gəzib, Misirdə qaldı, 
Yandı atəşlərə, köz oldu getdi. 


Daşqın düşmənidir mənəm deyənin, 
Zülm eyləyib fəqir malı yeyənin. 


Hakimlik eyləyib atlas geyənin 
Qisməti beş arşın bez oldu getdi. 


“pa a a a 

AVDI QAYMAQLI 
(1910-1988) 


azax mahalının ustad aşığı olmuşdur. Yeniyetməliyindən 

saza maraq göstərmişdir. Aşıq Cəlal Qəhrəmanov, Aşıq 
Yəhya, Aşıq Sadıq, Aşıq Sədi onun şagirdləri olmuşdur. Aşıqların IV 
qurultayında (1984) iştirak etmişdir. Aşıq Avdı Qaymaqlının “İncə- 
gülü” (2009) şeirlər kitabı nəşr olunmuşdur. Həyat və yaradıcılığını 
əks etdirən “Avdı və Mehriban” dastanı vardır. “İncəgülü” saz hava- 
sının yaradıcısıdır. 


VAR 


Mətahım aça bilmirəm, 
Bir çiskinli bazarım var. 
Açsam da sata bilmirəm, 
Sağalmayan azarım var. 


Gücüm azdı, yüküm ağır, 
Gedir daşa keçir uğur. 
Qar-boran başıma yağır, 
Açılmayan rüzgarım var. 


Avdıyam, dözürəm dağa, 
Baxammıram sola, sağa, 
Öz cismimi yandırmağa, 
Həm atəşim, həm narım var. 

YANDIRAR 


Hər yetənə sirrin vermə, 
Sonra səni utandırar. 
Yetişməmiş meyvə dərmə, 
Ürəyini bulandırar. 


Sınanmamış bir gözələ, 
Demə sözünü əzələ, 
Axır səni verər selə, 
Öz canından oysandırar. 


Avdı, sözün nəsihətdi, 
Deməsinlər qal-qeybətdi. 
İki sözlü müxənnətdi, 
Bircə sözlü can yandırar. 


BƏYƏNMƏZ 


Təkəbbür insandan səxa gözləmə, 
Maya verən el-obasın bəyənməz. 
Söruşanda əsil-nəcabətini, 

Öz kökünü, babasını bəyənməz. 


Belələri öz-özünə bəy deyər, 

Heç deməz ki, kimdən qaldım yadigar, 
Alim ona dərs verərsə beyqərar, 
Mənəm deyən ustadını bəyənməz. 


Bilinmir ki, kimdir qolu-qanadı, 
Qan töküldü, bu gözlərim qanadı. 
Kamallılar ibrət edər, ay Avdı, 

O beynəva dost-yadını bəyənməz. 

GEDƏR 
(divani) 


Oxu aşıq, oxu, durma, söhbət-saz əldən gedər, 
Vaxtın keçər, dayanarsan, xoş avaz əldən gedər. 
Cavanlığa bel bağlayıb uzaq görürəm demə, 

Bir gün gələr, qocalarsan, görən göz əldən gedər. 


Gəlhagəl olanda əgər, özü düzələr işin, 
Gethaget olanda, oğul, çərxi dönər gərdişin, 
Bel bükülər, yanaq solar, dəhanda qalmaz dişin, 
Yatan baxtı ha çağırsan, oyanmaz, əldən gedər. 


Dostluğu pulda görənnən heç sədaqət gözləmə, 
Getmə onun yolu ilə, hərəkətin izləmə, 

Aşıq Avdı, üzə salıb çox da dərindən demə, 
Gözəllər də üz döndərər, işvə-naz əldən gedər. 

ƏMRAH GÜLMƏMMƏDOV 
(1913-1987) 


B/e aşıq mühitinin yetirdiyi ustadlardandır. Saz çalmağı 
atası Paşa Gülməmmədovdan öyrənmiş, Məsim Yediyarovun 
şagirdi olmuşdur (1928-1934). Mahir saz ifaçısı kimi tanınmış, sazın 
pərdələrinə əlavələr etmiş, bəzi havaları cilalamışdır. Aşıq Əmrah Aşıq 
Hüseyn Saraclı ilə Azərbaycan və Gürcüstanda ağır məclislər aparmış, 
ustad kimi daha da məşhurlaşmışlar. Azərbaycan Aşıqlarının İH və 
İV qurultaylarının iştirakçısı olmuşdur. 


GƏTİRİR 


Yekdən yekə cavab vermək, 
Hər ustada zor gətirir. 

Çox axtardım laçın tutam, 
Bəxtim mənə sar gətirir. 


Meydan günü qızmış nərəm, 
Öz içimdə pürhünərəm. 
Çətin sözümdən dönərəm, 
Sözdən dönmək ar gətirir. 


Gəl biçarə, Aşıq Əmrah, 
Axtar ki, tapasan həmrah. 
Bir Mövlaya gətir pənah, 
Dərgahından var gətirir. 


KƏSİLDİ 


Ömrün bağçasında bir bağ bəslədim, 
Gül açanda onun tağı kəsildi. 
Düşmən iblis oldu, dost qeybətpərəst, 
Biçarə canıma yağı kəsildi. 

Mərd olanlar heç danışmaz pünhanı, 
Özünə ar bilər həcvi-hədyanı. 
Məclislər başında dostlarım hanı, 
Şən ömrümün bir növrağı kəsildi. 


Əmrah aşıq olub obalar gəzdi, 
Neçə yağıların bağrını əzdi. 

Dostun həsrətinə illərlə dözdü, 
Qapımızdan dost ayağı kəsildi. 


VERƏ 


Hərənin qəlbində bir aslan yatır, 
İnsan odur doğruluğa yol verə. 
Qəlbi xain kəsin zatı düz olmaz, 
Haqq gərək o kəsə dərdi bol verə. 


Adam var ki, sözü şirin bar olur, 
Adam var ki, pis iş ona ar olur, 
Dost odur ki, yaman gündə var olur, 
Görüncə dostuna qönçə gül verə. 


Güzaranın olar hündür, alçağı, 
Mərdlərin düz çıxar sözünün sağı, 
Tək-tük dostdur yaman günün yarağı, 
Əmrah istər başın ona qul verə. 


BİLMƏZ 
Namərd ilə mərdi qoşa əyləsək, 
Namərd gəlib mərdə tay ola bilməz. 


Mərdə qurban olmaq ayıb eyləməz, 
Namərd ilə haqqı say ola bilməz. 

Namərdə sirr versən xalqa danışar, 
Yaxşı, yaman hər işlərə qarışar, 
Mərd oğullar bir məclisə yerişər, 
Nə dili təng, əqli zay ola bilməz. 


Aşıq Əmrah cəmlə kamalın, huşun, 
Namərddən söz alma, kar eylə guşun, 
Çalış ki, namərdə düşməsin işin, 
Ondan şəfa tapan bay ola bilməz. 


OLMASA 
(divani) 


Bəni insan tanınarmı dillərdə car olmasa? 

Dost dostuna inam etməz, düz etibar olmasa, 
Ömrü şad-xürrəm keçirən, dövranını xoş sürən, 
Qocalığı yaxın qoymaz, bir ahu-zar olmasa. 


Bir uğura çıxar olsan Haqqı dildə car elə, 
Doğru yolu soruşsalar, ədəblə doğru söylə. 
İnşallah ki, çətin işin düzələr, qalmaz belə, 
Məclisinə çağrılmamış mərdimazar olmasa. 


Aşıq Əmrah, fikr edib nə qəmə bat, nə dərdə, 
Bacaranda şirin dolan, nə irəli, nə gerdə. 

Mal-dövlət əl kiridir, canı qurban ver mərdə, 
Hər təpədən dağ olarmı başında qar olmasa? 

GƏL GÖRÜM 
(divani) 


Yoldaşımsan, əlli ildi, telli sazım, gəl görüm, 

Məclis qurduq, dövran sürdük, çəkdim nazın, gəl görüm. 
Günüm keçir, vədə yetir, səndən aralanıram, 

El içində bu dərdlərə necə dözüm, gəl görüm. 


Cavan vaxtı bir an olsa səni əldən qoymadım, 
Zil-bəminlə sinəm üstə avazından doymadım. 
Ariflərə can deyərdim, anlamazı saymadım, 

Səndə gəzdi barmaqlarım, düzüm-düzüm, gəl görüm. 


Çoxlar sənə qiymət verdi, səndən aldı ilhamı, 
Şirin sözün, xoş avazın oldu ağızlar tamı. 

Tanıtdın Aşıq Əmraha qohum, dostu, el hamı, 
Ömrü boyu sənə baxdı iki gözüm, gəl görüm. 

HÜSEYN CAVAN 
(1916-1985) 


946-cı ildə Təbrizdən Goranboya köçmüşdür. Aşıq Ələsgərin 

qardaşı oğlu Aşıq Musanın yanında şagird durmuş, aşıq 
sənətinin sirlərini ondan öyrənmişdir. Gəncəbasar aşıq mühitində 
böyük nüfuz sahibi olmuş, sözü-sənəti həmişə yüksək qiymətlən- 
dirilmişdir. Dövlət tədbirlərində, mədəniyyət toplantılarında, festival- 
larda əsas iştirakçılardan olmuş, zil səsi, ifaçılıq məharəti ilə se- 
çilmişdir. Aşığın “Kimdən öyrəndin?”, “Boylana-boylana”, “Dilbər”, 
“Məryəm”, “Bu dağlarda” və s. kimi məşhur mahnıları vardır ki, bu 
gün də məclislərdə ən çox oxunan nümunələrdəndir. Əvvəlcə “Fər- 
man”, sonra “Cavan” təxəllüsü ilə şeirlər yazmışdır. 


VAR 


Sözdən baş tapmayan, nəğmə oxuyan, 
Hər sözün özünün öz ahəngi var. 

İlmə çalammayan xalı toxuyan, 
Xalının solmayan min bir rəngi var. 


Söz var ki, deyəndə dodaq büzülür, 
Söz var ki, ürəkdən gəlir, süzülür, 
Söz var ki, ordu tək səfə düzülür, 
Sözün özünün də öz sərhəngi var. 


Söz var ki, gövhərdən, ləldən qiymətli, 
Söz var ki, həyasız, söz var ismətli, 
Söz var ki, mənalı, güclü, qüvvətli, 
Söz var ki, düşmənlə açıq cəngi var. 


Elə söz var — tamsınanda ağı tək, 
Elə söz var — üryan qılınc yağı tək, 
Elə söz var — Böyük Ağrı dağı tək, 
Sözün özünün də ağır - səngi var. 

Elə söz var — bahar kimi, yay kimi, 
Elə söz var — günəş kimi, ay kimi, 
Elə söz var kaman kimi, yay kimi, 
Elə söz var — zəhərli xədəngi var. 


Elə söz var — zəhrimardan acıdır, 
Elə söz var — söhbətlərin tacıdır, 
Söz var — Koroğlunun öz qılıncıdır, 
Söz var ki, xalqına zəfər cəngi var. 


Sənətə yad, gör sənətkar olarmı? 
Ustadsız sənətkar elmə dolarmı? 
Şirsiz, pələngsiz də meşə olarmı? 
Meşənin şiri var, öz pələngi var. 


Sən xalqdan ayrılsan gəzə bilməzsən, 
Elin dannağına dözə bilməzsən, 
Qəvvaslıq bilməsən üzə bilməzsən, 
Hər dərin dəryanın bir ahəngi var. 


Şair söz axtarır, kitab bağlayır, 
Dünya tarixini hey varaqlayır, 
Cavan Hüseyn seçib sözün saxlayır, 
Çünki ürəyində söz məhəngi var. 

ƏHMƏD RÜSTƏMOV 
(1921-2008) 


irvan aşıq mühitinin yetirdiyi sənətkarlardandır. Kürdəmirin 
“Zi kəndindəndir. Erkən yaşlarından saza maraq 
göstərmiş, sənətin sirlərini ilk olaraq kəndlərində balabançı Əlidən 
öyrənmişdir. Aşıq Şakir Hacıyevin sənət dostu olmuşdur. 1946-cı ildən 
aşıqlıq etməyə başlamışdır. Şeirləri Şirvan aşıqlarının repertuarında 
geniş yer tutur. “Əhməd gözəlləməsi” saz havasını bəstələmişdir. Bir 
neçə şeir kitabı nəşr olunmuşdur. Aşıq Əhmədin yaradıcılığı ilə bağlı 
müxtəlif səpkili məqalələr yazılmış, tədqiqatlar aparılmışdır. 


ƏYİLMƏSİN 


Kişi gərək mərd yaşasın, 
Hər yetənə əyilməsin. 
Elm oxusun, sənət seçsin, 
İş bacarmır, deyilməsin. 


Könül haqqa qüvvət versin, 
Əsrimizə sürət versin, 
Günəş olub həyat versin, 
Dalda qalıb döyülməsin. 


Əhməd kimi söhbət açsın, 
Çıraq olub şölə saçsın. 
Bəd əməldən uzaq olsun, 
Namərd olub söyülməsin. 

NEYNİRƏM 


Arxada düşmənin, üzdə qardaşın, 
Yağ-çörəyin, şirin çayın neynirəm. 
Haça dil ilanın, ürəyi daşın, 

Mənə göndərdiyi payın neynirəm. 


İnsan unudarmı yaxın sirdaşın? 
Mərd adam ucaldar dostunun başın, 
Xeyir-şər bilməyən yarın-yoldaşın, 
Qaşın, gözün, uca boyun neynirəm. 


Əhməd çox yaz görüb, çox da qarlı qış, 
Vəfalı-vəfasız neçə dost-tanış. 

Mənə etibardan, vəfadan danış, 

Fərsiz oğul-qızın toyun neynirəm. 


DÜŞMƏSİN 


Çağrıldığın bir məclisə gedəndə, 
Elə danış sözün yerə düşməsin. 
Sadə otur, sadə danış, sadə dur, 
Ağzın çox yoxuşa, dikə düşməsin. 


Gör necə parlaqdır günəşin üzü, 
Dağıdır zülməti, açır gündüzü. 
Qiymətli gövhər tək danış hər sözü, 
Üstünə toz qonub, ləkə düşməsin. 


Sözdədir xəyalın yetdiyi hünər, 

Sözlə insan ömrü gülşənə dönər, 
Əhməd, insan sözlə ucalar, enər, 
Sadə danış, işin bərkə düşməsin. 

TANI 


Könül, dost axtarıb, yar sevən zaman, 
Demirəm gözündən, qaşından tanı. 
Yoxla ilqarını, ləyaqətini, 

Onu əməlindən, işindən tanı. 


Bağban şöhrət tapar bağça-barından, 
İgid cürətindən, dağlar qarından. 
Elin adətini adamlarından, 

Ağacda yuvanı quşundan tanı. 


Əhməd, bir süfrə aç söz sənətindən, 
Hamı ləzzət alsın xoş nemətindən. 
Hakimi hökmündən, ədalətindən, 
İli baharından, qışından tanı. 


NƏ GƏRƏKDİR 


Birlə beşdə fərq görməyən insana, 
Əlli nə gərəkdir, yüz nə gərəkdir? 
Ağıllılar məsləhətə tez yatar, 
Ağılsıza yaxşı söz nə gərəkdir? 


Vaxt səni salmamış ilməşik tora, 
Pisliyə nifrət et, yaxşılıq ara. 

Həyatı dərindən duymayanlara, 
Doğru nə gərəkdir, düz nə gərəkdir? 


Əhməd, zəhmət ilə dolansın hərə, 
Hamı şöhrət tapır ağlına görə. 
Sabahı bu gündən görməyənlərə, 
Hər şeyi tərs görən göz nə gərəkdir? 

TAPILMAZ 


Şər işdən şər törər, xeyirdən xeyir, 
Xeyirxah adamdan ziyan tapılmaz. 
Dost-aşnanı yada salıb anmasan, 
Sənin də dərdini duyan tapılmaz. 


El ilə düz dolan, hörmətlə yaşa, 
Səni xoş əməlin qaldırar başa. 
Süfrən bağlı olsa, qohum-qardaşa, 
Sənə tikəsini qıyan tapılmaz. 


Əhməd, mərdlik olsun eşqin, həvəsin, 
Hər işdə el sənə afərin desin. 


Çalış təmiz adın ləkələnməsin, 
Ömür ləkəsini yuyan tapılmaz. 


“pa ma ə a 

ŞAKİR HACIYEV 
(1922-1979) 


Xəsr Azərbaycan aşıq sənətinin görkəmli simalarından olan 
şıq Şakir Hacıyev mənsub olduğu Şirvan ifaçılıq 
məktəbinin inkişafında misilsiz xidmətlərə malikdir. Sənət şəcərəsinə 
görə, Göyçaylı Aşıq Mürsələ və böyük saz-söz ustadı Mirzə Bilala bağlı 
olan Aşıq Şakir 1946-cı ildən sərbəst aşıqlığa başlamışdır. Ustad 
sənətkarın unudulmaz ifaları Azərbaycan aşıq musiqisinin qızıl fon- 
duna daxildir. Xalq arasında dərin hörmət sahibi olan ustad sənətkar 
1955-ci ildə Azərbaycan Ali Sovetinə deputat seçilmiş, 1967-ci ildə isə 
Əməkdar mədəniyyət işçisi fəxri adına layiq görülmüşdür. “Şakir 
gözəlləməsi”, “Kəndimiz”, “Səhər-səhər”, “Bala Nərgiz”, “Nə bağ 
bildi, nə də bağban” mahnı-bəstələri onun unudulmaz ifaçılığının 
bənzərsiz yadigarlarıdır. 


GETDİ 


Mənəmlik eyləyib fəxr etmə, könül, 
Çoxlar bu dünyadan dolandı getdi. 
Ədalətsiz hakim, zalım hökmdar, 
Dünya şöhrətinə aldandı getdi. 


Süleyman istədi quşlardan barat, 
Zərif sümüklərdən qurdursun bir taxt. 
Çox evlər dağıtdı Fironla Şəddad, 
Uçdu tacı-taxtı, talandı getdi. 


İsgəndər istədi bac alsın sudan, 
Beş arşın bez ilə köçdü dünyadan. 
Ocaqlar söndürən, qapı bağladan, 
Cəmşidin də cəmi calandı getdi. 


292 


Ustad nəfəsli saz-söz ərməğanı 


Neçə şahlar taxta çıxdı dünyada, 
İndi heç birindən gəlməyir səda. 
Nuhun da gəmisi batdı dünyada, 
Səməndər odlara qalandı getdi. 


İldırım Bəyazid, Teymur, Çingiz xan, 
Keykavus, Keyqubad, Zal oğlu Rüstəm, 
Aşıq Şakir, hər qan tökən, ev yıxan, 
Axır öz qanına bulandı getdi. 


NƏDİR 


Quyu su verməsə özü dibindən, 
Ona su tökməyin mənası nədir? 
Arağan bitirən şoran düzündə, 

Qızılgül əkməyin mənası nədir? 


Yüz min alim çarə gəzsə, arasa, 
İşıqdan xoşlanmaz yenə yarasa. 
Əgər yara sağalmayan yarasa, 
Hey kəsib tikməyin mənası nədir? 


Şakir, gör kimlərlə sən tikə kəsdin? 
İllərlə üstündə yarpaq tək əsdin. 
Bir yol demədin ki, bivəfa dostun, 
Nazını çəkməyin mənası nədir? 


ŞİRİNDİR 


Eşqin sevdasına düşən kəslərə, 
Dünyada hər şeydən yarı şirindir. 
Bağlar qəhrin çəkən qoca bağbana, 
Bağın yetirdiyi barı şirindir. 

Kəklik daşlıq sevər, sonalar gölü, 
Tovuz çəmənliyi, ahular çölü. 
Bəxtiyar xalqıma öz doğma eli, 
Xalqımızın düz ilqarı şirindir. 


Şakir ilham alır eldən, obadan, 
Bu bəxtiyar ağ günləri yaradan, 
Xalqımızın zəhmətilə açılan, 
Yurdumuzun novbaharı şirindir. 

MİKAYIL AZAFLI 
(1924-1990) 


ikayıl Azaflı (Zeynalov Mikayıl Cabbar oğlu) Tovuz 

mahalının yetirdiyi görkəmli saz-söz şairidir. Erkən 
yaşlarında cCoşğun? təxəllüsü ilə şeirlər yazan aşıq-şair bir müddət 
cƏzablıə təxəllüsünü daşımışdır. Lakin son olaraq doğma kəndinin 
adını - cAzaflıpnı özünə təxəllüs götürmüşdür. 

Azaflı Mikayıl klassik aşıq ənənələrini layiqincə davam etdirmiş 
sənətkarlardandır. Onun yaratdığı cAzaflı dübeytiə (Qoca Qartal), 
ceAzaflı gözəlləməsiə, cAzaflı sənəti), cAzaflı dünyasıə, cAzaflı 
gəraylısı, cAzaflı himniə, ceMikayılıə, cAzaflı dağlarıə, cAzaflı 
bəhriə, cMəzahiriə, cAzaflı müxəmməsiə, cAzaflı gülüə kimi saz 
havaları aşıq bəstəçiliyinin ən dəyərli örnəklərindəndir. Aşıq şeiri 
şəkillərinin əksəriyyətindən məharətlə istifadə edən ustad sənətkar iki 
mindən çox şeirin müəllifidir. Onun yaradıcılığında təkcə təcnisin 29 
növünə təsadüf edilir. 

1984-cü ildə Aşıqların TV qurultayında iştirak etmiş, Aşıqlar Bir- 
liyinin sədr müavini seçilmişdir. 1979-cu ildə Novruz bayramı 
şənliklərində Dədə Qorqud obrazını canlandırmışdır. 

Aşıq sənətinin inkişafında göstərdiyi xidmətlərə görə Əməkdar 
mədəniyyət işçisi fəxri adına layiq görülmüşdür (1989). 


GƏRƏK 


Hər aşiqə aşiq demə, 
Aşiq yana-yana gərək. 
Hər alimə alim demə, 
Alim qana, qana gərək. 


Hər gözəldə ağıl olmaz, 
Hər söz şirin nağıl olmaz. 
Hər doğulan oğul olmaz, 
Doğan ana, ana gərək. 

Hər kəs yeyə öz bəhrini, 
Azaflı da söz nəhrini. 
Kim ki, çəkir el qəhrini, 
Qəlbi şana-şana gərək. 


A QARDAŞIM 


İlahidən sınan könlü, 
Yapammazsan, a qardaşım. 
Düzə qəlbən bağlısansa, 
Qopammazsan, a qardaşım. 


Daş içində gövhər gəzmə, 
Səhralarda lövbər gəzmə, 
Süzülmüşdə cövhər gəzmə, 
Tapammazsan, a qardaşım. 


Azaflı şən həyatını, 
Xudam versin baratını, 

Şər meydanda haqq atını, 
Çapammazsan, a qardaşım. 


OLMAZ 


Adama ad vermək olar, 
Adamlığı vermək olmaz. 
Yeri, göyü görmək olar, 
Ürəkləri görmək olmaz. 


Zalım haqqı dandı getdi, 
Qanan oda yandı getdi, 
Qəlb şüşə tək sındı getdi, 
Onu sonra hörmək olmaz. 

De sözünü söz vaxtında, 

Gör işini öz vaxtında, 

Ay Azaflı, döz vaxtında, 
Vaxtsız heç nə dərmək olmaz. 


O MƏNƏM 


Elimə, yurduma elə bağlıyam, 
Harda bir bənizi solsa, o mənəm. 
Atası atamdı, anası anam, 

Harda bir yetimi qalsa, o mənəm. 


Həyatı həyatım, öz aləmimdi, 
Şənliyi şənliyim, qəmi qəmimdi. 
Toyları, şanları sevinc dəmimdi, 
Harda bir aşığı çalsa, o mənəm. 


Hər daşı, torpağı, zər taxtı-tacım, 
Şirini şirinim, acısı acım. 

Qardaşı qardaşım, bacısı bacım, 
Harda bir gözləri dolsa, o mənəm. 


Düşmüşəm böhtana, felə yanmışam, 
Haqq deyə ağlayan dilə yanmışam, 
Mən elin qəmində elə yanmışam, 
Harda bir başını yolsa, o mənəm. 


Azaflı, vətənin kanı kanımdı, 
Gözləri gözlərim, canı canımdı. 
Güləni gülənim, qanı qanımdı, 
Harda bir ağlayan olsa, o mənəm. 

BİR DƏ HAQQ 


Ürəyimdə ən müqəddəs arzudu, 

Bir məhəbbət, bir mərhəmət, bir də Haqq, 
O dünyanın, o həyatın özüdü, 

Bir təbiət, bir cəmiyyət, bir də Haqq. 


Əziz saxlar ilqar, iman insanı, 
Eylədiyi əhdi-peyman insanı, 

O ucaldar zaman-zaman insanı, 

Bir cəsarət, bir məharət, bir də Haqq. 


O sevgidir, alovlanır qəlbimdə, 

Gah şad olur, gah qalanır, qəlbimdə, 
Azaflıyam, hey dolanır qəlbimdə, 
Bir həqiqət, bir səadət, bir də Haqq. 


KİŞİ OL 


Alçaq olma bu beş günlük dünyada, 
Nəsimi tək soyulsan da kişi ol, 
Babək kimi doğrasalar ətini, 

Öz qanında yuyulsan da kişi ol. 


Qürrələnmə vəzifəyə, yoldaşa, 
İlişəndə başın dəyər min daşa, 
İnsanlığı satma pula, daş-qaşa, 
Haqq yolunda oyulsan da kişi ol. 


Ay Azaflı, kimlər sevər namərdi, 

Qurd oğlu qurd, mərd oğlu mərd, nər nərdi, 
Çəkirsənsə vətən dərdi, el dərdi, 

Buz məzara qoyulsan da kişi ol. 

UYMA 


İnsan oğlu, eşit ustad sözünü, 
Şeytan fitnəsinə, felinə uyma. 
Mərd, igidlə olsan zindan şən olar, 
Namərdin evinə, zilinə uyma. 


Evinin sirrini söyləyən qulun, 
Atanı, ananı döyən oğulun, 
Qırxdilli arvadın, satqın, çuğulun, 
Yalan söyləyənin dilinə uyma. 


Azaflı, gəl qəza ilə oynama, 

Odun vulkan olsa coşub qaynama, 
Arxanı çevirmə alçaq adama, 
Xain, hiyləgərin bəlinə uyma. 


BİLMƏZ 


Nanəcib adamda olmaz etibar, 
İlqarı, imanı, peymanı bilməz. 
Gədanın oğlundan olsa hökmdar, 
Nə yaxşını, nə də yamanı bilməz. 


Vaxt-vədəsiz əsil insan ölməsin, 
Namərdin dünyada üzü gülməsin, 
Bir adam ki, xeyri, şəri bilməsin, 
Tarixi, gərdişi, zamanı bilməz. 


Qartal qanadını fələk yolmayan, 
Həsrətdən saralıb, qəmdən solmayan, 
Elinə, yurduna aşiq olmayan, 

Naləni, fəryadı, amanı bilməz. 

Çox görmüşəm, haqqın yeri dar olar, 
Ədalət üstündə səngi-sar olar, 
Müdam uca dağın başı qar olar, 
Aran sərt tufanı, dumanı bilməz. 


Azaflı, hər sirri açma, başabaş, 
Qanana qismət döy vəfalı yoldaş, 
Sarsaq övlad, sarsaq arvad, sarsaq baş, 
Qohumu, qardaşı, mehmanı bilməz. 

XANMUSA MUSAYEV 
(1924-2018) 


irvan mühitinin yetirdiyi ustad sənətkarlardandır. Aşıq 

ailəsində anadan olmuşdur. Atası Aşıq Musaxandan, əmisi 
Aşıq Cənnətalıdan sənətin sirlərini öyrənmişdir. Erkən yaşlarından 
saza həvəs göstərmiş, sonralar Şamlıda Aşıq Xanbalanın yanında 
şagird olmuşdur. Cəyirli Aşıq Abbasın da onun bir sənətkar kimi 
yetişməsində mühüm xidmətləri vardır. Aşıq Xanmusa yaradıcı aşıq 
kimi tanınmış, aşıq şeirinin müxtəlif formalarında yazıb yaratmışdır. 
1954-cü ildə Şamaxıdan Qaradağ rayonunun Qobustan qəsəbəsinə 
köçmüşdür. Bakıda, Qobustanda, Şamaxıda məclislər aparmış, 
müxtəlif dövlət tədbirlərində iştirak etmişdir. Respublika və ümumit- 
tifaq festivallarında iştirak etmiş, mükafat və diplomlar almışdır. 
Əməkdar Mədəniyyət işçisi adına layiq görülmüşdür (2016). 


İTKİDİ 


Baharın şən çağı açmasa güllər, 
Aylara zərbədi, ilə itkidi. 
Sonalar süzməsə gen sinəsində, 
Ləpələr çırpınar, gölə itkidi. 


Adətdi, gözəllər halbahal olar, 
Sevib sevənlərdə xoş vüsal olar. 
Yar-yara yetəndə nitqi lal olar, 
Deyib-danışmamaq dilə itkidi. 


Gözələ qaşıdı, gözü yaraşıq, 
Ağıldı, kamaldı düzü yaraşıq, 
Qaməti, gərdanı, üzü yaraşıq, 
Hörüklər olmamaq belə itkidi. 

Xanmusa, de, sözün ariflər qana, 
Mənasız ömürdən nə fayda cana. 
Ceyranın azlığı Milə, Muğana, 
Aşığın yoxluğu elə itkidi. 


AŞIQLIĞIM 


El içində alnı açıq, 
Üzü ağdı aşıqlığım. 
Elə sanma gəldi-gedər, 
Bir qonaqdı aşıqlığım. 


Eldən ayrı üzü gülməz, 
İlqarından bir an dönməz. 
Məhəbbəti, eşqi sönməz, 
Bir ocaqdı aşıqlığım. 


Koroğludu, Xan Kərəmdi, 
Qurbanidi, gah Dilqəmdi, 
Sazlı-sözlü bir aləmdi, 

Bu sayaqdı aşıqlığım. 


Dostum, məni salma gözdən, 
Salam verib keçmə üzdən, 
Boş xəyaldan, yalan sözdən, 
Çox uzaqdı aşıqlığım. 


Xanmusayam, yansam oda, 
Səadətdi məncə o da. 
Mən getsəm də bu dünyada, 
Qalacaqdı aşıqlığım. 

VAR 


Yerin, göyün bir sahibi, 

Min bir dərdi, azarı var. 
Milyon-milyon həkim, loğman, 
Sənətkarı, yazarı var. 


Bir gün toydu, bir gün yasdı, 
Kimi varlı, kimi acdı. 

Hər kəsənin neçə dostu, 
Neçə mərdimazarı var. 


Ömür keçir hay-harayda, 
Gəlib gedir gün də, ay da. 
Bu dünyanın özü boyda, 
Alqı-satqı bazarı var. 


Son ümidim bircə kəsdi, 
O da gözə görünməzdi. 
Vətən sözü müqəddəsdi, 
Orda ana məzarı var. 


Hər sözümü salın saya, 
Etiqad qıl bir Xudaya. 
Toxunmayın Xanmusaya, 
Onda Haqqın nəzəri var. 


NƏ DÜŞƏR-DÜŞƏR 


Çalışmaq, yarışmaq insan işidir, 
Kimin qismətinə nə düşər-düşər. 
Bu gərdiş həyatın öz gərdişidir, 

Kimin qismətinə nə düşər-düşər. 

Dənizin adası, çayın çəmi var, 
Enişin yoxuşu, zilin bəmi var, 

Bir gün şadlığının bir gün qəmi var, 
Kimin qismətinə nə düşər-düşər. 


İnsan bir-birinə yaranıb dayaq, 
Xoş keçən günləri ömürdən sayaq, 
Hər kəsə götürüb bir ovuc torpaq, 
Kimin qismətinə nə düşər-düşər. 


Budur sözlərimin əsası, veci, 

Fikir başdan gəlib, ürəkdən keçi, 
Həyat bir gəmidir, insan gəmiçi, 
Kimin qismətinə nə düşər-düşər. 


Xanmusa, nə qədər çalışsan yenə, 
Yaxşı deyiblər ki, gün çatmaz günə. 
Bircə cansağlığı versinlər sənə, 
Kimin qismətinə nə düşər-düşər. 

PAŞA SALAHLI 
(1924-2003) 


İ 17 Salahlı (Paşayev Paşa Yunis oğlu) Qazax mahalının ye- 
tirdiyi istedadlı sənətkarlardandır. 1930-cu illərdə anadan 
olduğu Daşsalahlı kəndində təhsil almış, Azərbaycan Dövlət Univer- 
sitetinin (hazırda BDU) hüquq fakültəsini bitirmiş, uzun illər dövlət 
hüquq-mühafizə orqanlarında çalışmışdır. Erkən yaşlarından el 
ədəbiyyatına, aşıq yaradıcılığına həvəs göstərmişdir. 1950-ci ildən xalq 
arasında istedadlı sənətkar, xalq şeiri üslubunda yazıb yaradan şair 
kimi tanınmağa başlamışdır. Sonrakı illərdə Paşa Salahlı qoşma və 
gəraylıları, eləcə də ustadnamələri ilə məşhurlaşmışdır. Şeirləri, o 
cümlədən də ustadnamələri aşıqların repertuarında, xalq arasında 
geniş yayılmışdır. 


QALMAZ 


Haqsız, ədalətsiz, kərəmsiz insan, 
Köçəndə dünyadan izi də qalmaz. 
Əzəldən belədir bu çərxi dövran, 
Səni dəfn edənin özü də qalmaz. 


Ariflər unutmaz öz keçmişini, 

Yüz ölçər, bir biçər, qurar işini. 

Çox gəzdim, az gördüm mən ər kişini, 
Namərdin dillərdə sözü də qalmaz. 


Dilənçi görmüşəm şah 4di bir gün, 
Asırdı, kəsirdi, edirdi sürgün. 
Qalıbdı içində yamaqlı kürkün, 
Doğrudan da zülmün tozu da qalmaz. 


Kim olub dünyanı başacan tutan, 
Tutduğun əməldən, qəsbkar, utan. 

Şöhrətə aldanıb mənliyi atan, 
O varın, dövlətin azı da qalmaz. 


Budur aqibəti fani dünyanın, 

Son payı kəfəndir hər hakim canın, 
Salahlı Paşayam, ağlı olanın, 
Dünya cəlalında gözü də qalmaz. 


YANINDA 


Düşsən bir məclisə qəti unutma, 
Asta gəz, az danış divan yanında. 
Şah bilib özünü ucada tutma, 
Düşərsən hörmətdən çoban yanında. 


Hər kəs gərək bilsin öz qiymətini 
Şala vermək olmaz bez qiymətini, 
İtirməz dünyada söz qiymətini, 
Gərək danışasan qanan yanında. 


İnci bitər yerə səpsən inci dən, 
Gərək bəzəyəsən sözü incidən, 
Kim olsa kəmfürsət, adam incidən, 
Bay olmaz dəyişən dövran yanında. 


Bu gərdiş poladı muma döndərər, 
Sovurub torpağı şuma döndərər, 
Əridib daşları quma döndərər, 
Olmasa insaflı yaman yanında. 


Salahlı, qınama sən öz bəxtini, 

Yox vəfa ömrünə, gözlə vaxtını, 

Şah olsan bəzəmə tacı-taxtını, 

Bir gün heçdir hökmün zaman yanında. 

CEYRANI 


Zalım ovçu, nə gəzirsən bu yerdə, 
Ürküdüb qaçırma çölə ceyranı. 
O çöllər qızıdır, yaxşı bax, bir də, 
Söylə vurarlarmı belə ceyranı? 


Bu yerdə gülləsin kim atmayıbdır, 
Onu hürkütməyib, oyatmayıbdır? 
Təbiət özü də az tutmayıbdır, 
Çovğuna, borana, selə ceyranı. 


Bir an oğrun durub yana baxmağı, 
Görsə də rəhm eylər daş ürək yağı. 
Bizim tərəflərə düşsə ayağı, 
El sevib oxşayar elə ceyranı. 


Yalvarıram, ovçu alma nişana, 
Çöllər yaraşığı boyanar qana. 
Dərmanım olsa da qıymaram ona, 
Qoymaram yaradan ölə ceyranı. 


Salahlı istəyir ceyranı gəzə, 
Onun sorağıyla çıxıbdır düzə. 
Çünki əmanətdir Vurğundan bizə, 
Tapşırıb gedibdir elə ceyranı. 


AĞLAMA 
Günahın üstündə çəksələr dara, 
Nahaqdan göz yaşı töküb ağlama. 


Gen gündə olmasa xalqa hörmətin, 
Dar gündə diz üstə çöküb ağlama. 

Bir gün itirərsən gənclik çağını, 
Görərsən gərdişin sinə dağını, 
Ömür binasının hər gün tağını, 
Özün öz əlinlə söküb ağlama. 


Köhnəlib büdrəyib qalsan piyada, 
Möhkəm ol sirrini vermə bir yada, 
Əyilmə sən hər baş kəsən cəllada, 
Vüqarlı gəz, boyun büküb ağlama. 


Dünya pəncərədir, göz açıb baxdın, 
Ömür tamam olur, tez çatır vaxtın, 
Dağılsa dövlətin, yıxılsa taxtın, 
Yurdunu kotanla əkib ağlama. 


Neçə ki, ürəyin vurur sinəndə, 
Qəmdən uzaq olar insan sevəndə. 


Bu fani dünyada, Salahlı, sən də, 
Ürəkdə hər qəmi çəkib ağlama. 


“pa ma ə a 

İSGƏNDƏR AĞBABALI 
(1925-1992) 


£Sbaba aşıq mühitinin yetirməsidir. Aşıq Nəsibin şagirdi 
olmuşdur. Aşıq sənətinin sirlərini öyrəndikdən sonra 
müstəqil aşıqlığa (1945) başlamış, məlahətli səsi, mahir ifaçılığı ilə 
məşhur olmuşdur. Qazaxıstanda, Qırğızıstanda (keşən əsrin 60-cı 
illəri) repressiya olunmuş azərbaycanlılarla görüşmüş, məclislər 

keçirmişdir. “Dərbədəri”, “Konyalı”, “Sarı yaylıq”, “Sarı gəlin”, 
“Şenlik xoşdamağı”, “Çuxurobası”, “Dəli hicranı”, “Otalı qızı” və s. 
kimi az-az ifa olunan saz havalarının mükəmməl ifaçısı olmuşdur. 
“Güləndamı” saz havası onun adı ilə bağlıdır. Poetik irsi içərisində 


ustadnamələri də geniş yer alır. 
GƏLMƏZ 


Yüz il keçsə mərd igidlər, 
Düşüb daldan yola gəlməz. 
Çağır haqqı yatan vaxtı, 
Qəza tutub, bəla gəlməz. 


Həvəslənmə mala-pula, 
Çəkərsən axrında bəla. 

Əgər düşsən qalmaqala, 
Qaladasan qala gəlməz. 


İsgəndərəm, deyim əzəl, 
İnsan oğlu yola düzəl. 
Ağlı başda olan gözəl, 
Oğul sevər, mala gəlməz. 

OLA BİLMƏZ 


Nəsilsiz insana heç bel bağlama, 
Onda namus, qeyrət, ar ola bilməz. 
Qonşuya kor olar, dostluğa xain, 
Bədnəzər insanda var ola bilməz. 


Sirrini söyləmə hər yetən yada, 
Axırda canını qalayar oda. 
Xainin üzünə baxma dünyada, 
Mərdanə insanlar xar ola bilməz. 


Dolandım el-oba, hər dərdə dözdüm, 
Çoxuna dost dedim, canımı əzdim. 
İsgəndərəm, yaxın-uzağı gəzdim, 
Dünya çox böyükdü, dar ola bilməz. 


YOXSUL OLMASIN 


Məclisə gələndə nə var deyərlər, 
Bir kimsə dünyada yoxsul olmasın. 
Aşağı qoyarlar, başa qoymazlar, 
Bir kimsə dünyada yoxsul olmasın. 


Qohum-qardaş yad tək baxmaz üzünə, 
Oğul-uşaq fikir verməz sözünə, 
Yar-yoldaşın heç görünməz gözünə, 
Bir kimsə dünyada yoxsul olmasın. 


İsgəndərin ağlı, huşu yerində, 
Ölüm hər insanın var qədərində, 
Kasıba soyuqdur isti, sərin də, 

Bir kimsə dünyada yoxsul olmasın. 

KİMİ 


Özgənin sözünə inanmaq olmaz, 
Özünün dilindən alana kimi. 
Havayı sözlərlə dalanmaq olmaz, 
Külüngü dağlara çalana kimi. 


İnsanı insana salan çox olar, 
Qılıncı dəstinə alan çox olar, 
Yalandan qeydinə qalan çox olar, 
Öz işi yerini alana kimi. 


Bilirəm insanlar çiy süd əmibdi, 
Paxıllıq Adəmdən nişan qalıbdı, 
İsgəndər, eşq ilə sinən dolubdu, 
Boşalmaz sazını çalana kimi. 


OLDU 


Müxənnət bağında seyran eylədim, 
Alması tökülüb, gül hayıf oldu. 
Dərdim açıb bir nadana söylədim, 
Ağzımda danışan dil hayıf oldu. 


Doymaq olmaz mərd Zgidin sözündən, 
Hiylə yağar biqeyrətin gözündən, 
Müxənnətlə qədirbilməz üzündən, 
Dağıldı bir neçə el hayıf oldu. 


İsgəndər, sözünü çıxartdın sağa, 
Tərifin yayılıb arandan dağa, 
Xaraba kəndlərnən viranə bağa, 
Çöllərdən tökülən sel hayıf oldu. 


“vm a a ə a 

SOLTAN SEYİDOV 
(1925-2004 ) 


ağıstan mühitinin XXyüzillikdə yetirdiyi ustad sənətkarlar- 

dandır. Rutul rayonunun Katrux kəndində anadan olmuş, 
sonralar köçüb Qubada yaşamışdır. Atası Hacı Seyidov da dövrünün 
tanınmış sənətkarlarından idi. Aşıq Soltan (Seyidov Soltan Hacı oğlu) 
erkən yaşlarından sənətə həvəs göstərmiş, yaradıcı aşıq olmuşdur. 
“Soltan və Qəndab” dastanının müəllifidir. 


BİRİ BAR 
Bağ-bağçanın üç şey olmuş bəzəyi, 
Biri çiçək, biri yarpaq, biri bar. 


Payız vaxtı könlüm üç şey arzular, 
Biri heyva, biri alma, biri nar. 


Üç şey var ki, qəlbi əsir saldırar, 
Səadəti, insanlığı bildirər, 

Cavan qəlbi yerdən göyə qaldırar, 
Biri sevgi, biri vüsal, biri yar. 


Üç şey olub daim qəsdi Soltanın, 
Yoxu isə ömrü kəsdi Soltanın, 
Qarşısını üç şey kəsdi Soltanın, 
Biri namus, biri qeyrət, biri ar. 


KÖNÜL 


Yadda saxla, məndən sənə əmanət, 
Çox da havalanıb yellənmə, könül. 
Hər yetən məclisə salma özünü, 
Hər kəlmə başında dillənmə, könül. 


Yaxın durmaginən qovğaya, qala, 

Hörmətdən düşərsən qalarsan dala. 

Gəl tabe olginən ağla, kamala, 

Hər deyilən sözə güllənmə, könül. 

Bu Aşıq Soltan doğrusun söylər, 
Kamallı adamdan mərifət dilər. 
Ağılsız insana hər yetən gülər, 
Hər xoş sözə uyub allanma, könül. 


AÇAR 


Bir adamla dillə ülfət eyləsən, 
Dil var məhəbbətin qapısın örtər. 
Nəfsin ədalətdi, ağılın dərya, 

Dil var ləli-gövhər, dürdanə bitər. 


Dil var ki, qış günü bitirir lalə, 
Dil var zəbərcəddən tikdirir qala. 
Dil var insanları gətirir zara, 

Dil var ki, acıdır zəhərdən ötər. 


Dil var ki, bəzənib başdan-ayağa, 
Dil var ki, bənzəyir bal ilə yağa. 
Dil var ki, düz yolu döndərir dağa, 
Dil var ki, dostundan çuğulluq edər. 


Dil var ki, insana həmişə xoşdu, 
Dil var ki, içibdi şərab, sərxoşdu. 
Dil var ki, boranlı, çovğunlu qışdı, 
Dil var ki, itidi qılıncdan betər. 


Dil var ki, insanı qurtarar dardan, 
Dil var ki, Soltanı çıxarar vardan. 
Dil var ki, cananı ayırar yardan, 
Dil var ki, dumanlı çillədən keçər. 

PƏNAH PƏNAHOV 
(1926-1979) 


İİ bölgəsinin yetirdiyi ustad sənətkarlardandır. 
ir neçə il dövrünün ustad sənətkarlarından olan Aşıq 
Qurban Sadıqovun şagirdi olmuş, aşıq sənətinin sirlərini, saz 
havalarını, dastanları mənimsəmiş, bir sənətkar kimi formalaşmışdır. 
Aşıq Pənah tanındıqdan sonra ansambl yaratmış, aşıqlar dəstəsinə 
rəhbərlik etmişdir. “Kür” aşıqlar ansamblı onun adı ilə bağlıdır. 1950- 
1970-ci illərdə aşıqlar arasında xüsusilə fərqlənmiş, festivallarda 
iştirak etmişdir. Əməkdar mədəniyyət işçisi fəxri adına layiq 
görülmüşdür. Rayon və respublika səviyyəli tədbirlərdə həmişə təmsil 
olunmuş, sənəti ilə siyasi-mədəni proseslərin təbliğatçısına çevril- 
mişdir. Yaradıcı aşıqdır. Xeyli sayda aşıq mahnısı (“Ana Kürüm”, 
“Salyan gözəlləməsi”, “Pənah gözəlləməsi” və s.) bəstələmişdir. 


İNCİYƏR 


Bülbül köçsə gül bağında, 
Bağ diksinər, gül inciyər. 
Dərdim olsa, ceyran dərdi, 
Muğan əsər, Mil inciyər. 


Boş tərifə yatan kəsdən, 
Xeyri-şərə qatan kəsdən, 
Qeyrətini satan kəsdən, 
Oba küsər, el inciyər. 


Pənah vurğun güllü yaza, 
Xoş nəfəsə, xoş avaza, 
Naşı əllər dəysə saza, 
Mizrab ağlar, tel inciyər. 

UZAQ OL 


Hər yetənə ürəyini açma sən, 

Can-can deyən fitnə-feldən uzaq oll 
Hər xəbisi bir dost bilib qucma sən, 
Xoş qılıqdan, bəd əməldən uzaq oll 


Şirin dillə öz yerini xoş eylər, 
Fürsət düşsə səni qara daş eylər, 
Söz saxlamaz, hər sirrini faş eylər, 
Bəla şeydir, əyri dildən uzaq ol. 


Hər afətə yar-yar demə amandır, 
Cəfası da, səfası da yalandır. 
Çətri olmaz, ətri olmaz tikandır, 
Yaxın durma, elə güldən uzaq oll 


Pənah deyər, məhəbbətə könül ver, 
Düz ilqara, sədaqətə könül ver, 
Cəsarətə, həqiqətə könül ver, 

Ağ yalandan, qara yeldən uzaq oll 


GÖRƏSƏN 


Ürəyi düz, əməli düz olanı, 
Sevinən görəsən, gülən görəsən. 
Axtaran, öyrənən, duyan insanı, 
Sirlər aləmini bilən görəsən. 


Sevirəm torpağı mədh edənləri, 
Əlçatmaz göyləri fəth edənləri, 
Dərdini dərindən gizlədənləri, 
Sevinci qardaş tək bölən görəsən. 

Unudub həyanı, unudub arı, 
Mənəm-mənəm deyib hay salanları, 
Qeyrətsiz gün sürən, ucalanları, 
Min canı olsa da ölən görəsən. 


Bülbüldən səs aldım, güllərdən nəfəs, 
Pənaham, tükənməz könlümdə həvəs. 
Xalqın ürəyində yaşayan ölməz, 
Dünyaya təzədən gələn görəsən. 


OLMASA 


İgid igid olmaz təkcə gücüylə, 
Namusu olmasa, arı olmasa. 
Payızın bəzəyi sarı xəzəldir, 
Qışa qış demərəm qarı olmasa. 


Vəslinə yetişsə gülər bu aşıq, 

O gün bayramını edər bu aşıq, 
Görəsən dünyada neylər bu aşiq, 
Dil bilən, hal bilən yarı olmasa. 


Zəhməti, hünəri sevən adamlar, 
Ömrün mənasını yaxşıca anlar. 
Həyatı kef sanan bəzi nadanlar, 
Yas tutar dövləti, varı olmasa. 


Pənahın başqadır eşqi, niyəti, 
Nəğmədir, şeirdir onun sərvəti, 
Yayılmaz ellərə sözü, söhbəti, 
Bu sazı olmasa, tarı olmasa. 


Ustad nəfəsli saz-söz ərməğanı 


İSMAYIL MAHİR 
(1928-1993) 


m smayıl Bahan oğlu Nağıyev (İsmayıl Mahir) Göyçə mahalının 
İnəkdağı kəndindən olan sənətkarlardandır. Uşaq yaşlarından 
ata-anasını itirən İsmayıl Gəncədə bacısının himayəsində yaşamışdır. 
Güclü şairlik təbi olmuş, “İsmayıl və Qəmzə” adlı dastan yaratmışdır. 
İsmayıl Mahir həm də gözəl sazbənd kimi tanınmışdır. 


EYLƏR 


İnsan düz dolanar, doğru danışar, 
Özünə düzlüyü bir adət eylər. 
Vicdanı ləkəli, xain baxışlı, 

Eldə öz-özünü xəcalət eylər. 


İnsanların qəlbi yaranıb şüşə, 
Xoş üzlə halını soruş həmişə, 
Hədyanı eyləmə özünə peşə, 

El səni qınayar, məzəmmət eylər. 


Qazan hörmətini var ikən fürsət, 
Xainə, xəbisə edərlər nifrət. 
Çalış öyrənəsən kamil bir sənət, 
Əməlin özünə xəyanət eylər. 


Tamahına əsir olub, göz açma, 
Nanəcibə nəsihətdən söz açma. 
İsmayıldan nə utanma, nə qaçma, 
Sənə doğru yolu əmanət eylər. 

ÇƏTİNDİR 


Təmiz bir ürəyi, bir saf vicdanı, 
İtirmək asandır, tapmaq çətindir. 
Ömürdən mənalı keçən hər anı, 
İtirmək asandır, tapmaq çətindir. 


Arifsənsə, dərk eylə bu dünyanı, 
Yüz illər yaşamış babalar hanı? 
Bir vəfalı yarı, bir sağlam canı, 
İtirmək asandır, tapmaq çətindir. 


Qazanıb yığsan da külli daş-qaşı, 
Yavaş sür atını, bir az yavaşı, 
Atanı, ananı, dostu, qardaşı, 
İtirmək asandır, tapmaq çətindir. 


Öz əməlin yaxşı qursun taxtını, 
Bacarsan firavan keçir vaxtını, 
Gənclik illərini, ilkin baxtını, 
İtirmək asandır, tapmaq çətindir. 


Səndə olmasa da dünyanın varı, 
Unutma namusu, tərk etmə arı, 
İsmayıl Mahir tək bir sənətkarı, 
İtirmək asandır, tapmaq çətindir. 

İMRAN HƏSƏNOV 
(1928-2000) 


X əsr Azərbaycan aşıq sənətinin parlaq simalarından olan 
şıq İmran Həsənov Göyçədə anadan olmuşdur. Göyçəli 
Aşıq Məhərrəmdən sənət dərsi almış, ilk gəncliyində Tovuza köçmüş, 
buradakı saz-söz mühitində püxtələşərək şöhrətlənmişdir. O, daha çox 
öz zil və şaqraq oxu tərzi ilə məşhur olmuşdur. Güclü səs diapazonuna 
və qeyri-adi zəngulələrə malik olan İmran Həsənov xalq arasında 
“Koroğlu aşığı”, “Koroğluxan” ünvanını qazanmış, “Koroğlu” 
dastanının təkrarsız söyləyicisi kimi də ad çıxarmışdır. 
1956-cı ildə Bakı, 1959-cu ildə isə Moskva festivallarının qızıl 
medalına layiq görülmüş, Azərbaycan Aşıqlarının İH (1961) və IV 
(1984) qurultaylarının fəal iştirakçılarından olmuşdur. Fransa, 
İtaliya, Polşa, Türkiyə, Macarıstan və başqa ölkələrdə qastrol 
səfərlərində olmuş, Bakı və Moskvada dəfələrlə valları buraxılmışdır. 
Oxuduğu mahnılar və söylədiyi dastanlar Azərbaycan aşıqlığının qızıl 
fonduna daxildir. Bir neçə şeir kitabı işıq üzü görmüşdür. Aşıq İmran 
“Solmazı”, “Səlminazı”, “İmran gözəlləməsi” kimi saz havaları da 
bəstələmişdir. 
1967-ci ildə Əməkdar mədəniyyət işçisi fəxri adına layiq 
görülmüşdür. 


DALINCA 


Qismətdirsə özü gələr, 
Çox dolanma var dalınca. 
Şübhəlidən uzaq dayan, 
Getməz namus-ar dalınca. 


Arzu-dilək min ev tikər, 
Halal bağban halal əkər, 

Qədirbilməz əzab çəkər, 
Yanma günahkar dalınca. 


İmran dostdan dala qalmaz, 
Dil yarası heç sağalmaz, 
Daş qəlbə etibar olmaz, 
Düşmə biillqar dalınca. 


BİRİ QANAR, 
BİRİ QANMAZ 


Yaranmışın qaydasıdı, 
Biri qanar, biri qanmaz. 
Gizli-gizli eşq oduna, 
Biri yanar, biri yanmaz. 


Gözlə adı, düşsən dara, 
Mərd of deməz çəksən dara, 
Könül vermə billqara, 

Arif qanar, nadan qanmaz. 


Dost olmaya belə saxta, 

Ad gəzməyə varda-yoxda, 
Ölüm olsa bərk ayaqda, 
Namərd qaçar, mərd oysanmaz. 


İmran qurub büsatını, 
Tanıyın əsli-zatını. 

Yeri gəlsə öz adını, 

Gəda danar, kişi danmaz. 

DUYAN OLSUN 


Oxşaginən ürəkləri, 
Sözlərini duyan olsun. 
Nə iş görsən səbrli ol, 
Öz adına uyan olsun. 


Olmaginən quyu qazan, 
Doğru sözü tərsə yozan, 
Cavanlıqda hörmət qazan, 
Qocalanda sayan olsun. 


İmran, olsa saf vicdanın, 
Yaşayacaq adın-sanın. 
Doğru sözü ataların, 

Hər bir eldə bəyan olsun. 


QOCALMAZ 


Dünyada olmasa hicranlar, qəmlər, 
İnsanın ürəyi, gözü qocalmaz. 
Saçın ağarması zirvə qarıdır, 
Arzu-diləklərin düzü qocalmaz. 


Həmdəmi olasan daim qananın, 
Oduna yanasan oda yananın. 
Bilsəydi qədrini insan insanın, 
Keçsə də ömrünün yüzü, qocalmaz. 


Az yaşa, çox yaşa, mənalı yaşa, 
Bacarıb arzunu vurasan başa. 
Əgər bu sözlərim gələrsə xoşa, 
İmranın söhbəti, sözü qocalmaz. 

DANIŞMA 
(divani) 


Hər namərdlə qoşa durub yol-ərkandan danışma, 
Öz tayını ara-axtar, bədgümandan danışma. 
Səbirkara öyüd verib din-imandan danışma. 
Uzaq dolan şübhəlidən, keçib candan danışma. 


Arzuların təmiz olsun, bir müqəddəs söz kimi, 
Mətləbini qanana de, qoy yapışsın köz kimi, 
Vicdanını, namusunu qoru, saxla göz kimi, 
Həqiqətə açıq-aşkar göz yumandan danışma. 


Nəsihət de eləsinə bilsin qədir-qiymətin, 

Alim olsun — adam deyil bölürsə öz millətini, 
Öz-özündən şübhəlidir düşünməyən sənətini, 
Aşıq İmran yaxşı-pisi duymayannan danışma. 

CƏLAL QƏHRƏMANOV 
(1928-1978) 


azağın Kəmərli kəndindəndir. Aşıqlığın sirlərini ustad 

sənətkar Aşıq Avdı Qaymaqlıdan öyrənmişdir. Aşıq şeirinin 
müxtəlif fanrlarında qoşma, gəraylı, divani, təcnisləri vardır. 
“Cəlaloğlu” saz havasının bəstəçisidir. Aşıqların IİT qurultayının 
iştirakçısı olmuşdur (1961). “Sədəfli saz, məni dindir” şeirlər kitabı 
nəşr olunmuşdur (1992). Qazax, Borçalı, Tovuz, Şəmkir, Gəncə və s. 
bölgələrdə məclislər aparmış, bir ustad kimi şöhrətlənmişdir. 
Özünəməxsus ifa tərzi, çalğısı ilə həmişə diqqət mərkəzində olmuş, 
“Qaratel və Aşıq Cəlal” dastanını yaratmışdır. 


BİR ATALAR, 
BİR ANALAR 


Bu dünyanın yaraşığı, 
Bir atalar, bir analar. 
Övladların gur işığı, 
Bir atalar, bir analar. 


Ağıl-kamal başda gərək, 
Çənə gücü dişdə gərək. 
Daim xeyir işdə gərək, 
Bir atalar, bir analar. 


Dost dostundan sora əhval, 
Şirin dillər olmaya lal. 
Qoy var olsun, Aşıq Cəlal, 
Bir atalar, bir analar. 

UTANDIRAR 


Hər yetənə sirrin demə, 
Axır səni utandırar. 
Yetişməmiş meyvə yemə, 
Ürəyini bulandırar. 


Heç yoldaş olma namərdə, 
Axır salar səni dərdə, 
Rast olsa bir pünhan yerdə, 
Oda salar, o yandırar. 


Aşıq Cəlal, sən pis olma, 
Pis kəsdədən cavab alma, 
Müxənnətlə süfrə salma, 

Zəhər qatar, oysandırar. 


DEYİBLƏR 


Namərd dostu yaxın düşmən sayanlar, 
Sirrini tez salar dilə deyiblər. 

Pisə pis ol, yaxşıya da yaxşı sən, 
Var-yoxunu vermə ələ deyiblər. 


Saxlama varını, gəz, ye-iç qurtar, 
Arvadın pisdisə, ondan keç qurtar, 
Qonşun paxıldırsa, tez ol, köç qurtar, 
Rəhmət atalara, belə deyiblər. 


Atalar sözünün çoxdur mənası, 
Xeyir tapmaz heç vaxt kim olsa asi. 
Ev yıxanın yıxılacaq xanası 

Bunu mən demirəm, belə deyiblər. 

İnanma yaltağa, baxma xəsisə, 
Başın bəla çəkər uysan xəbisə. 
Yoldaşında fiti tamah var isə, 
Geci-tezi qurar tələ deyiblər. 


Aşıq Cəlal, yaxşıya bax, yaxşı qan, 
Yaxşıdırsa car olacaq yaxşı qan. 
Kimdə olub halal süfrə, yaxşı nan, 
El-obada ona lələ deyiblər. 


OĞUL 


Böyük sözü eşit, ona yaxın gəl, 
Durma ondan kənar, oğul, yan oğul. 
Hər kim sənə öyüd-nəsihət versə, 
Dinlə oğul, anla oğul, qan oğul. 


Böyük sözü kiçik üçün gərəkdir, 
Anlayana bir arxadır, köməkdir, 
Danışma hər sözü, bil nə deməkdir, 
Çor deyən olsa da, sən de can, oğul. 


Mərifətin olsa tez ucalarsan, 
Uyma vəzifəyə, boşda qalarsan, 
Sənət sahibi ol, onda olarsan, 
Ağıllı-kamallı bir insan, oğul. 


Dost eylə özünə bir düz ilqarı, 
Olsun etibarı, olmasın varı, 
Gördün yox dostunun namusu, arı, 
Eləsə ayrı gəz, tək dolan, oğul. 


Aşıq Cəlal deyər, güc ver əlinə, 

Dost qədri bil, xidmət eylə elinə, 

Düz insan ol, heç gəlməsin dilinə, 

Nə şər, nə bir böhtan, nə yalan, oğul. 

DEMƏSİNLƏR 


Məclisə girəndə elə otur ki, 

Sənə öyüd verib bax deməsinlər. 
Hər kəs nə söyləsə dinlə sən onu, 
Tez eşit bir sözü çox deməsinlər. 


Gördün böyük gəldi sən keç ayağa, 
Alar kamalını uyma arağa, 

Yersiz deyib-gülüb başlama lağa, 
Qoy ağlı-camalı yox deməsinlər. 


Dinlə, aşıq çalır, fikir ver ona, 
Əl atma şəraba, nə istəkana, 
İçib sərxoş olub düşmə ziyana, 
Sənə tənə edib hax deməsinlər. 


Ayıq ol məclisdə otur sən yenə, 
Qoşul bu büsata, belə xoş günə, 
Aşıq Cəlal deyər, çalış ki, sənə, 
Məclisdən bayıra çıx deməsinlər. 

KAMANDAR ƏFƏNDİYEV 
(1929-2000) 


DB? aşıq mühitinin XX yüzillikdə yetirdiyi ustad 
sənətkarlardandır. Borçalı mahalının Kəpənəkçi kəndində 
anadan olmuşdur. Aşıq Sadıq Sultanovdan, Aşıq Əmrah Gülməm- 
mədovdan, Dərya Məhəmməddən sənətin sirlərini öyrənmişdir. Yüksək 
ifaçılıq qabiliyyətinə malik ustadlardandır. “Ceyhun” imzası ilə şeirlər 
yazmışdır. Ayrı-ayrı toplularda şeirləri və bir kitabı nəşr olunmuşdur. 
Dastançı aşıq kimi daha çox tanınmışdır. 


YOXDU 


Harda mərdin bəhsi düşsə, 
Namərd deyər, sözüm yoxdul 
Dost-dostundan gileylənsə, 
Bil ki, onda dözüm yoxdu. 


Vurğunuyam etibarın, 

Düz peymann, düz ilqarın, 
Çox görmüşəm dünya varın, 
Daş-qaşında gözüm yoxdul 


Tanı məni xoş niyyətdə, 
Dost yolunda sədaqətdə, 
Kamandaram bir sifətdə, 
Haqdan dönən üzüm yoxdu. 


EŞİT 


Dərsin almayanlar kamil ustaddan, 
Belə başlamazlar, a yağı, eşit. 
Məclis içrə həcvi-hədyan söyləmə, 
Sözlərin olmasın bayağı, eşit. 

Nə mənası alışmağın, yanmağın, 
Yaxşı adamları yaman sanmağın, 
Əgər varsa mərifətdən qanmağın, 
Özün nə ağ danış, nə ağı eşit. 


Yaxşı çalış insanlara çatmağa, 
Cəhd eylə ki, sənətkara çatmağa, 
Arzun olsa Kamandara çatmağa 
Ustad sözün arif sayağı eşit. 


BİLƏRMİ 


Ata-ana qüdrətini qanmayan, 
Həyatı dərk edib qana bilərmi? 
Bu varlığa alışmayan, yanmayan, 
Məhəbbət oduna yana bilərmi? 


Dədələr yetirər dədə hökmünnən, 
Gədələr bitirər gədə hökmünnən, 
Əclaf ucalanda vədə hökmünnən, 
O, dağı dağ kimi sana bilərmi? 


Kamandar gərdişin hökmünü bilir, 
Nankorun etdiyi gözünnən gəlir, 
Mərdlər fəğan çəkir, namərdlər gülür, 
Alçaq öz adını dana bilərmi? 


YAXŞIDI 
Hər çiçək bir dərdin dərmanıdır, bil, 
Demə lalə nədir, süsən yaxşıdır. 


Hər sevənin ünsiyyəti bir deyil, 
Naz edib yarından küsən yaxşıdı. 

Qəlbi düz, könlü düz dilin olsa da, 
Haqsız, ədalətsiz zülüm olsa da, 
Əyilmə namərdə ölüm olsa da, 
Mərdin kölgəsinə küsən yaxşıdı. 


Yüz il yağa zirvələrdən qar aşmaz, 
Böhtan demə, sənə xeyir-kar aşmaz, 
Qeybət etmək kişiliyə yaraşmaz, 
Həqiqəti üzə desən yaxşıdı. 


Dolanmaq havalı, gəzmək havalı, 
Gətirər başına çox qeylü-qalı, 
Dünyada qalacaq dünyanın malı, 
Tamahdan aranı kəsən yaxşıdı. 


Qədrini bil, cana salma azarı, 
Uzaq getmir tərəqqinin bazarı, 
Taleyin verdiyi dövləti, varı, 
Ağılnan, kamalnan yesən yaxşıdı. 


Şən həyatı söyən də var, öyən də, 
Gülən də var, qəm libası geyən də, 
Dil büdrəyib yaxşıya pis deyəndə 
Vicdanı qan-tərlə yusan yaxşıdı. 


Düz desən söz düşməz öz kəsərindən, 
Günəş odnan oynar, kölgə sərinnən, 
Bir kəlmə tənəli söz əsərinnən 
Ceyhun tək titrəyib əsən yaxşıdı. 

MƏHƏMMƏD SADAXLI 
(1930-2016) 


X əsr Borçalı aşıq mühitinin yetirdiyi ustad sənətkar- 

lardandır. Aşıq sənətinin sirlərini XX əsrin əllinci illərində 
dövrünün ustad sənətkarı Xındı Məmməddən öyrənmiş, ustadların 
yaradıcılığını, dastançılığı mükəmməlliklə mənimsəmişdir. Borçalıda, 
Qazaxda, Tovuzda, bütünlükdə Gəncəbasarda məclislər keçirmiş, sazı, 
sözü ilə tanınmışdır. Çöxlu şagirdlər yetişdirmişdir. Yaradıcı aşıq kimi 
tanınmış, bir neçə kitabı işıq üzü görmüş, beş dastan yaratmışdır. 


OLMASA 


Çalışmaq yersizdi, bəxtikəm insan, 
Xudadan qismətin, payın olmasa. 
Adını anmazlar qalar hər zaman, 
El içində haqqı-sayın olmasa. 


Kimə qalacaqdı bu dünya malı, 
Heç kəsin yatmasın bəxti, iqbalı. 
Dolanar aləmdə, xoş keçər halı, 
Yanında qonşusu xain olmasa. 


Bir kəsin ki, bəxti çaşa, gələrmi? 
Binadan pozulan başa gələrmi? 
Sadaxlı Məhəmməd coşa gələrmi 
Münasib yoldaşın, tayın olmasa. 

LAĞ EYLƏR 


Vaxt olar ki, dönər çərxi-zəmanə, 
Vaxt olar ki, namərd mərdə lağ eylər. 
Vaxt olar ki, qartal düşər dumana, 
Vaxt olar ki, sar tərlana lağ eylər. 


Vaxt olar ki, yatan bəxtin ucalar, 
Vaxt olar ki, tale sənlə öc olar. 

Vaxt olar ki, mərd igid də qocalar, 
Vaxt olar ki, dönüb yar da lağ eylər. 


Vaxt olar ki, insan düşər kələyə, 
Vaxt olar ki, baş əyməzlər fələyə. 
Vaxt olar ki, pələng düşər tələyə, 
Vaxt olar ki, tülkü qurda lağ eylər. 


Vaxt olar ki, axmaq verər öyüdü, 
Vaxt olar ki, fərsiz döyər iyidi. 
Vaxt olar ki, nadan elin bəyidi, 
Vaxt olar ki, baxar gerdə, lağ eylər. 


Vaxt olar ki, insan şöhrətə uyar, 
Vaxt olar ki, Sadaxlını tez duyar. 
Vaxt olar ki, dost-dostuna can-ciyər, 
Vaxt olar ki, qoyar darda, lağ eylər. 

BƏHMƏN VƏTƏNOĞLU 
(1932-2004) 


X əsr Kəlbəcər mühitinin yetirdiyi istedadlı sənətkarlar- 

dandır. Şeirləri aşıqların repertuarında geniş yer alır. Poetik 
mükəmməlliyə və dərin ümumiləşdirmə gücünə malik olan qoşma və 
gəraylıları dillər əzbəridir. 1992-ci ilə qədər Kəlbəcərdə, daha sonra 
Gəncədə yaşamış, Bakıda və Təbrizdə şeir kitabları nəşr edilmişdir. 
Azərbaycan Yazıçılar Birliyinin üzvü (1999) olmuşdur. 


ÇƏKƏRMİŞ 


Aman Allah, nə gec başa düşmüşəm, 
İnsanları insan başa çəkərmiş. 

İndi bildim, arifləri ariflər, 
Nadanları nadan başa çəkərmiş. 


Yaman gələr yaxşılara tən, demə, 
Bu həyatı dərk etmişəm mən demə, 
Buynuzlaya-buynuzlaya sən demə, 
Heyvanları heyvan başa çəkərmiş. 


Düzü götürməzmiş əyrinin gözü, 
Zalım bəyənməzmiş ədalət sözü, 
Nanəcib olanda dövranın özü, 
Nanəcibi yaman başa çəkərmiş. 


Qəlbi daşlar oda düşsə yanmazlar, 
Yaxşılığı yada salıb anmazlar. 
Müxtəsər ki, qanmazları qanmazlar, 
Qananları qanan başa çəkərmiş. 

YAXŞIDAN ALDI 


Quşlar nəğmə dedi bahar gələndə, 
Qaranquş torpaqdan yaxşı dən aldı. 
Kərəm Əslisindən, Fərhad Şirindən, 
Lələ ilhamını Yaxşıdan aldı. 


Bir tərlan şığıdı o başdan yenə, 
Dürr sözlər süzüldü o başdan yenə, 
Oyanıb gördüm ki, o başdan yenə, 
Üfüqlər qızarıb, yaxşı dan oldu. 


Bəhmən, ömrümüzü bizdən kim aldı? 
Səpəndə toxumu pis dən kim aldı? 
Axı qismətimi pisdən kim aldı? 
Ölüm də payını yaxşıdan aldı. 


NƏ VAR Kİ 


Şən çalış keçir vədəni vaxtı, 
Keçəcək, vədəyə vaxta nə var ki, 
Çox da bel bağlama taleyə, baxta, 
Taleyə nə var ki, baxta nə var ki. 


Giley nə lazımdır taledən, baxtdan, 
Dövrandan, zamandan, vədədən, vaxtdan, 
Taxtın nə vecinə- sən düşdün taxtdan 
Başqası çıxacaq taxta nə var ki, 


Daldalan uğursuz əsən küləkdən, 
Astarı şeytandan, üzü mələkdən, 
Keçir şadaradan, ələ ələkdən, 
Bəhmənin sözündə saxta nə var ki. 

Nədir yar həsrəti, vüsal həsrəti, 
Həsrətdən titrəyən dodaqlar bilər. 
Ülvi məhəbbəti, nurlu isməti, 
Həyadan qızaran yanaqlar bilər. 


Bülbülsüz şöhrəti olmaz gülün də, 
Çəmənsiz bəzəyi yoxdu çölün də. 
Alışan, közərən şair əlində, 
Qələm nələr çəkir varaqlar bilər. 


Bəhmən, nə gəzirsən itən çağında, 
Min bir xatirə var ötən çağında. 
Ömrün yetmişinə yetən çağında, 
Sən niyə cavansan? — O dağlar bilər. 


SƏNİ 
(divani) 


Qafil insan, gəl oyadım şirin xəyaldan səni, 
Xilas edim tamah adlı bir qeylü-qaldan səni. 
Var toplasan haramıtək dostun olar çoxları, 
Varın əldən gedən kimi, qılınclar daldan səni. 


Atalardan öyrənmişəm, gözəl həqiqətdi bu, 
Ləkəli bir qəlbi yumaz dəryalarca axan su. 
Silahsız da basılmazdı ədalətin ordusu, 
Təmiz ürək xilas eylər hər cür zavaldan səni. 


Dünya varı bir ilandı, girib mələk yerinə, 
İnanmırsan, çək Bəhmənin sözlərini dərinə. 
Lənət oxu bu dünyanın altununa, zərinə, 
Ləkə vurar vicdanına, çıxardar yoldan səni. 


“vm aZ ma ə a 

QƏMKEŞ ALLAHVERDİ 
(1933-2004) 


əlbəcər aşıq mühitinin XX əsrdə yetirdiyi məşhur 
şıqlardan olan Qəmkeş Allahverdinin atası Əli el içində 
saz-söz adamı kimi tanınmış, Kəlbəcərdə xüsusi hörmət sahibi 
olmuşdur. Atası Allahverdidəki qabiliyyəti, yaradıcı istedadı görmüş 
və onu ustad Aşıq Şəmşirin yanına şagird olmaq üçün gətirmişdir. 
Daha sonra göyçəli Aşıq Ağayarın yanında şagird olmuşdur. Bu us- 
tadlardan sənətin sirlərini öyrənən Allahverdi tezliklə tanınmış, 
müstəqil aşıqlığa başlamışdır. Ustad sənətkarın “Qəmkeçş” təxəllüsü 
ilə söylədiyi şeirləri dillər əzbərinə çevrilmişdir. Kəlbəcərin işğalından 
sonra Qəmkeş Allahverdi qaçqınlıq həyatı yaşamış, Gəncə şəhərində 
vəfat etmişdir. Bir neçə şeirlər kitabı və 80 illiyi münasibətilə foto-al- 
bomu nəşr edilmişdir. Onun müxtəlif mövzulu şeirləri, haqqında 
yazılanlar güclü təbə malik olmasının göstəricisidir. 


YATIBDI 


Bu gün yolum düşdü qəbristanlığa, 
Orda zaman qışdı, dövran yatıbdı. 
Sanki pıçıldaşdı hər məzar daşı, 
Şair, asta yeri insan yatıbdı. 


Qarşımda canlandı o zülmət aləm, 
Ürəyimdə kədər, gözlərimdə nəm, 
Dünya vəfasızdı, insan ömrü kəm, 
Yolunda əcəl tək aslan yatıbdı. 


Gərdiş dolaşıqdı, yolları çətin, 
Onun şikarısan yüz olsan mətin, 
Şaha baş əyməyən nazlı afətin, 
Qəbirdə qoynunda ilan yatıbdı. 

Nazənin gözəllər boylanmır oğrun, 
Şövqülü cavanlar düşübdü yorğun, 
Məzar var yazıblar qərib olduğun, 
Əcəldən tapmayıb aman yatıbdı. 


Vurğunun qələmi əlindən düşüb, 
Dürrənin kəməri belindən düşüb, 
Cabbarın muğamı dilindən düşüb, 
Matəm dünyasında peşman yatıbdı. 


Hanı, at oynatmır bəs Qoç Koroğlu, 
Dəlilər tökülüb bilinmir yolu, 

Qanlı paşaların bağlanmır qolu, 
Olubdu xak ilə yeksan yatıbdı. 


Leyli, Məcnun, Şirin, Fərhad üzü ağ, 
O ki, o yarına kəsilib dustaq, 

Vaqifə məqbərə tikdi Qarabağ, 
Xuraman xəcalət pünhan yatıbdı. 


Kərbəla şəhrində kərbicli ehram, 
Yazılıb üstünə Füzuli nakam, 
Leylisi pərişan, eşqi natamam, 
Olub məhəbbətə qurban yatıbdı. 


Ayaq altda qalıb Keykavus, Kayan, 
Aşdı qəbirlərdən tökdükləri qan, 
Qonşu düşüb İsgəndərlə Süleyman, 
Davasız, dərmansız Loğman yatıbdı. 


Zülmün timsalları Nəmurud, Salsal, 
Gözlərində torpaq, işlərində sal, 
Şəddad kəfənsizdi, yaxşı nəzər sal, 
Fironun qanına qaltan yatıbdı. 

Gərdişin bilinməz sirrinə bax bir, 
Ayaqlar altında əzilir Teymur, 

Ox kamana qoymur daha Bəhram Gur, 
Məzarı üstündə ceyran yatıbdı. 


Sanki sərdabədən dindi Nizami, 
Bax, oğlum, gərdişin budur nizamı, 
Deynən birdəfəlik düşünsün hamı, 
Şöhrətə uyanlar büryan yatıbdı. 


Atılıbdı daşı zülmün, zillətin, 
Ora güzgüsüdür bir həqiqətin, 
Harun tək aşnası varın-dövlətin, 
Olub qurda-quşa ehsan yatıbdı. 


Pul işləmir orda, qiymətsizdi zər, 
Ağa hökm eləmir, işləmir nökər, 
Nə zəhmət var orda, nə alında tər, 
Ağadan yuxarı çoban yatıbdı. 


Eşitsən Qəmkeşi ədalətli ol, 
Xalqa hakim olsan mərhəmətli ol, 
Əgər varım varsa səxavətli ol, 
Şöhrət yuvasında şeytan yatıbdı. 


DÖĞRU 
SÖZÜ SÖYLƏNƏNDƏ 
Əflatuna gülər nadan, 
Qəfil ağlı səylənəndə. 


Mərdi tənə söz öldürər, 
Gədə gəlib bəylənəndə. 

Qəza bəd gətirsə əgər, 
Qaş düzəldən gözü tökər. 
Maya gərdən çəkib keçər, 
Nər yorulub əylənəndə. 


Çox bilənlər danışa az, 
Mənasızdır yersiz avaz. 
Qəmkeş ölsə yaddan çıxmaz, 
Doğru sözü söylənəndə. 


OLMADI 


Neçə bağban calaq verdi söyüdə, 
Çəkdi öz zatına, badam olmadı. 
Çiçək açdı, bar da verdi aşkara, 
Heyif, meyvəsində bir tam olmadı. 


Namərd atası tək nifrəti sevdi, 
Düzü haqq bilmədi, şöhrəti sevdi, 
İşığa kor baxdı, zülməti sevdi, 
Ondan oğluna da bir kam olmadı. 


Qəmkeş, bu yollarda çox gəlmə cana, 
Əslində kəc olan çətindi qana. 

Neçə alim elm öyrətdi nadana, 

Alim oldu, amma adam olmadı. 


EHTİYAC 
Düz sözdüsə, əgər varsa cəhənnəm, 
Aparır insanı ora ehtiyac. 


Qəfəsə tərlanı dağdan gətirir, 
Dəryadan balığı tora ehtiyac. 

Odur qoyan əziyyətin təməlin, 
Hər bir işgəncənin, hər bir əməlin. 
Elə bəndə salar dünya gözəlin, 
Qismət edər şilə, kora ehtiyac. 


Qəmkeş, nədəndirsə sahib ixtiyar, 
Namərdin önündə mərd əyir vüqar. 
Elə yerdə səni qoyar ki, naçar, 
Sağkən tələsdirər gora ehtiyac. 

MURAD NİYAZLI 
(1933-2004) 


öyçə və Şəmkir mühitinin yetirdiyi ustad sənətkarlardandır. 

1948-ci ildə Göyçədən Şəmkir rayonuna köçmüş, Aşıq 
Məhəmməd Rzayevin şagirdi olmuş (1954-1959), dstanları, ustadların 
yaradıcılığını, saz havalarını mükəmməlliklə mənimsəmişdir. Aşıq 
şeirinin müxtəlif şəkillərində yazıb yaratmış, bir neçə şeir kitabı nəşr 
edilmişdir. “Muxtar bəy” adlı dastanı vardır. Zəngin söz və musiqi 
repertuarına malik olan Murad Niyazlı Türkiyə, İran, İraq və s. 
ölkələrdə olmuş, konsertlər vermiş, ustad kimi tanınmışdır. “Murad 
gilənarı” adı ilə məşhur olan saz havası onun barmaqlarından yadi- 
gardır. Aşıqların IV qurultayında İdarə Heyətinin üzvü seçilmişdir. 


TÜRK OĞLUYAM, TÜRKƏM, OĞUL 


Əcdadımı xəbər alsan, 

Türk oğluyam, türkəm, oğull 
Məni əyməz nə yağlı dil, 

Nə də quru görkəm, oğul, 
Türk oğluyam, türkəm, oğull 


Uçurub könlüm şəhrini, 
Bulandırma qəm bəhrini, 
Çəkə bilməz el qəhrini, 

Hər ağılsız, hər kəm, oğul. 
Türk oğluyam, türkəm, oğull 


Kəclə kəcəm, çiylə çiyəm, 
Dünya görmüş bir kəndçiyəm. 
Nə qatıra yedəkçiyəm, 

Nə yabıya tərkəm, oğul. 

Türk oğluyam, türkəm, oğull 

Aşığam, hər nəyəm, buyam, 
İnanma namərdə uyam. 
Alışana sərin suyam, 
Üşüyənə kürkəm, oğul. 

Türk oğluyam, türkəm, oğull 


Niyazlı əl üzməz Haqdan, 
İlham alır hər sabahdan. 

Pak çıxmışam çox sınaqdan, 
Poladdan da bərkəm, oğul. 
Türk oğluyam, türkəm, oğull 


GƏRƏK 


Nöqsanları görmək üçün, 
Qəflətdən ayılasan gərək. 
Alim olmaq çox asandır, 
İnsan sayılasan gərək. 


Namərd ilə çıxma yola, 
Bir nəzər sal sağa-sola, 
Söz qılıncın kəskin ola, 
Soyasan, soyulasan gərək. 


Niyazlı, sən uyma sara, 
Mənsurtək çəksələr dara, 
Ustad kimi ağızlara, 
Dillərə yayılasan gərək. 

NƏ BİLƏR 


Zimistan çəkməyən bülbül, 
Yazın qədrin nə bilər?1 
Leylisin sevməyən könül, 
Nazın qədrini nə bilər?1 


Görəndə saxta insanlar, 
Ürəyimdən sizar qanlar, 
Çox hörməti unudanlar, 
Azın qədrini nə bilər?1 


Ey Niyazlı, yatma, oyan, 
Dostlarına eylə bəyan, 
Şeirdən ilham almayan, 
Sazın qədrini nə bilər?1 


DEDİMMİ 


Qanqaldan qızılgül, ulğundan palıd, 
Göy söyüddən olmaz çinar, dedimmi? 
Polad qatılıqdan əysən qırılar, 

İnsan yoğunluqdan sınar, dedimmi? 


Gədadan şah olmaz, oğrudan kral, 
Yapalaqdan tərlan, qarğadan qartal, 
Anlamaz əlində qalsa bir mahal, 
Odunsuz, ocaqsız yanar dedimmi? 


Ağrı kəsmir, bədənimiz duzlaşıb, 
Nakəslər varlanıb, çox quduzlaşıb, 
Min-min ürək od içində buzlaşıb, 
Əriməz, daha da donar, dedimmi? 

Xəsislər canından çox istər varı, 
Yarasa zülməti, bülbül baharı, 
Tamah bir kərkidir, bütün yonqarı, 
Sahibinə tərəf yonar, dedimmi? 


Murad Niyazlının yarıdır yaşı, 
Təmizdir vicdanı, əyilməz başı. 
Həyatın sirrini hər ötən naşı, 

Nə anlayar, nə də qanar, dedimmi? 


KEÇƏR 


Elə dost görmüşəm, dostun yolunda, 
Bütün şöhrətindən, şanından keçər. 
Qəlbinin yarası şəfalanmağa, 
Dərman buyursalar qanından keçər. 


Torpaq yorulanda, qanqal bitirər, 
Namərd olan dosta ziyan yetirər, 
Axşam yediyini sabah itirər, 
Başını sallayıb, yanından keçər. 


Zər atmayın bu fələyin nərdinə, 
O bələddir hər məzhəbə, hər dinə. 
Aşıq Murad Niyazlının dərdinə, 
Kim şərik olarsa, canından keçər. 


ÇƏKƏR 
İnamsızdan, ilqarsızdan, karsızdan, 
Ayaq ziyan çəkər, əl ziyan çəkər. 


Utanmazdan, abırsızdan, arsızdan, 
Mahal ziyan çəkər, el ziyan çəkər. 

Ağıllı söz çıxar kamallı başdan, 
Mərhəmət gözləmək olarmı daşdan? 
Süzülən gözlərdən, çatılan qaşdan, 
Kəmər ziyan çəkər, bel ziyan çəkər. 


Şoran su kökündən qurudar bağı, 
Doğru söz arana endirər dağı, 

Bar verən ağacın sınsa budağı, 
Bağban ziyan çəkər, gül ziyan çəkər. 


Adıyla bağlıdır hər şeyin dadı, 

Buğdanı bəyənmir arpanın cadı. 
Bayquşun bəyliyi gün çıxıncadı, 
Aylar ziyan çəkər, il ziyan çəkər. 


Niyazlı, kənar gəz qorlanan közdən, 
Şübhəli baxışdan, həyasız üzdən. 
Mənasız söhbətdən, mənasız sözdən, 
Dodaq ziyan çəkər, dil ziyan çəkər. 


GEDƏR 


Demədimmi, nanəcibdən kənar gəz, 
Od salar canına köz alar gedər. 

Sirr vermə namərdə açar, gizləməz, 
Sonra utanarsan, söz alar gedər. 


Keçir imtahandan, sayıq ol barı, 
Qəlbi xain, şirin dilli dostları. 
Tora salıb əli tutsa şikarı, 

Astar əvəzinə üz alıb gedər. 

Halal axtar, haram varı istəmə, 
Alçaq üçün bir mahalı pisləmə, 
Övladı sev, ərkəsöyün bəsləmə, 
Bədnəzər toxunar, göz alar gedər. 


Qış şər əkən ləzzətini yaz anlar, 
Özü düşər bir gün quyu qazanlar. 
Ay Niyazlı, doğru yolu azanlar, 
Tapar bəlasını tez alar gedər. 

ƏKBƏR CƏFƏROV 
(1933-1990) 


ovuz rayonunun Bozalqanlı kəndindəndir. Sənətə bala- 

bançılıqla başlamış, lakin çox gözəl və məlahətli səsi olduğu 
üçün 1955-ci ildən aşıqlıq yolunu tutmuşdur. Aşıq Hüseyn 
Bozalqanlının bacısı oğlu Qədir İsmayılovdan dərs almışdır. Gənc 
yaşlarından məlahətli ifası ilə hər kəsi heyran qoyan Aşıq Əkbər 1959- 
cu ildə Moskvada keçirilən Beynəlxalq Musiqi Festivalında qızıl 
medala layiq görülmüşdür. 1964-cü ildə Beynəlxalq Folklor Fes- 
tivalının laureatı adını almış, dəfələrlə Moskvada valları buraxılmış, 
Avropa, Amerika, Türkiyə və İranda lent yazıları yayılmışdır. 

Azərbaycan televiziyası və radiosunun arxivində onun oxuduğu 
mahnılar və söylədiyi dastanlar qızıl fondda qorunur. Gözəl səs 
effektinə görə cÖgey anap və cBöyük dayaq? filmlərində aşıq 
mahnılarını oxumaq Əkbər Cəfərova etibar edilmişdir. 

Aşıq Əkbər Cəfərov dünyasını vaxtsız dəyişsə də, onun yaratdığı 
ifaçılıq məktəbi Tovuz, Qazax, Gədəbəy, Kəlbəcər, Laçın və Təbriz- 
Qaradağ aşıqları tərəfindən uğurla davam etdirilməkdədir. Əməkdar 
mədəniyyət işçisi fəxri adına layiq görülmüşdür. 


YANILMA 


Eşidib sözümü yadında saxla, 
Tələsik danışıb, sözdə yanılma. 
Əgər qabağına bir əyri çıxsa, 
Əyriyə düz deyib, düzdə yanılma. 


Sənin hakimindir ürəyin, başın, 
Onlara qulaq as, pis yoldan daşın. 
İlqarı olammaz hər qələmqaşın, 
Yanağa vurulub, gözdə yanılma. 

Axı ayna deyil bütün insanlar, 
Hərənin öz fikri, öz məqsədi var. 
Gözlə, xoş sifətlər səni aldadar, 
Öyrən ürəkləri, üzdə yanılma. 


Əkbər, çətinləri ayaqlayıb keç, 
Sənətdə faydalı, xeyirli yol seç. 
Atalar deyib ki, yüz ölç, bir də biç, 
Çalış heç olmasa, yüzdə yanılma. 


YAXŞIDIR 


Aşıqlıqda gözəl hörmət axtaran, 
Ustaddan dərs alıb dolsa, yaxşıdır. 
Sazın simlərini hey pərdə-pərdə, 
Yerində kökləyib çalsa, yaxşıdır. 


Neçə aşıq eşq oduna alışıb, 
Neçə igid bu meydanda yarışıb, 
Şair olan gecə-gündüz çalışıb, 
Şeir dəryasına dalsa, yaxşıdır. 


Kimin ki, düz qəlbi, düz xəyalı var, 
Əkbərin sözünü eyləməz inkar, 

Əsl qələm əhli, əsl sənətkar, 
Sənətində kamil olsa, yaxşıdır. 


GEDƏR 
Kamil qəvvas olan eşq ümmanında, 
Bu başdan düşəndə qol çalar gedər. 


Dövran xanəndədir, insan oyunçu, 
Fəsillər keçdikcə əl çalar gedər. 

Şeşi-beş atasan oynayanda nərd, 
Baxtın hey gətirsə, olarsanmı pərt, 
Nə qədər göylərə ucalsa namərd, 
Mərdin qabağında alçalar, gedər. 


Əkbərəm, deyirəm dəymə heç kimə, 
Halal ol, heç kəsin malını yemə, 
Güvənmə varına, tək mənəm demə, 
Bir gün də əlindən axçalar, gedər. 


BİLSİN 


Dost odur ki, görüşəndə hər zaman, 
Dostun əhvalını soruşa bilsin. 
Unutmasın kəsdiyi-duz çörəyi, 
Dərdinə-qəminə qarışa bilsin. 


İnsan gərək həqiqəti danmasın, 
Mənəm-mənəm deyib lovğalanmasın, 
Dalaşandan sonra bax utanmasın, 
Barışanda asan barışa bilsin. 


Əkbər, getdi cavanlığın de hanı, 
İndi səni sevənləri düz tanı, 
Dünya varı aldatmasın insanı, 
Dostluq zəhmət ilə yarışa bilsin. 

MƏMMƏDAĞA BABAYEV 
(1933-1977) 


irvan aşıq mühitinin yetirməsidir. Şamaxının Cəyirli 

kəndindəndir. Təkrarolunmaz səsə, güclü musiqi duyumuna 
malik ustad sənətkar erkən yaşlarından saza, sənətə maraq göstərmiş, 
Aşıq Abbas Söhbətovun yanında şagird olmuşdur. Sənətin sirlərini 
ondan öyrəndikdən sonra aşıqlığa başlamış (1959), istedadlı aşıq və 
məharətli muğam ifaçısı kimi məşhurlaşmışdır. Azərbaycanda, 
Dağıstanda, Türkmənistanda ağır məclislər aparmışdir. Şamaxıda ilk 
dəfə Aşıqlar Birliyinin təməlini qoymuşdur (1959). Azərbaycan Dövlət 
İncəsənət İnstitutunu bitirmiş (1974), Beynəlxalq Musiqi Festivalının 
(1968) laureatı, Azərbaycan Aşıqlarının II qurultayının iştirakçısı 
olmuşdur. Moskvada “Melodiya” firması tərəfindən ayrıca valı 
buraxılmışdır. 


EYLƏRƏM 


Ürəyim min olsa, əsirgəmərəm, 
Minin də elimə qurban eylərəm. 
Mənə qonaq gəlsə vətən övladı, 
Bağrımın başında mehman eylərəm. 


Yad ellər gülümün budağın əysə, 
Məsum bir körpənin könlünə dəysə, 
Sənət dostlarımla verib səs-səsə, 
Hər sözü, söhbəti dastan eylərəm. 


Aşıq Məmmədağa hər gün saz çalar, 
Toy-bayram çoxalar, hələ az çalar, 
Günbəgün avazım göyə ucalar, 
Girib məclislərə cövlan eylərəm. 

ÜRƏYİMDƏDİR 


Düzlərə, çöllərə həyat gətirən, 
Çayların gur səsi ürəyimdədir. 
Səhər küləyinin dağların üstdən, 
Nazlanıb əsməsi ürəyimdədir. 


Bu nəğmə dostunun nədir günahı? 
Qədim əsrlərin sevinci, ahı, 
Hünərli “Qatar”ı, dərdli “Segah”ı, 
Yanıqlı “Kəsmə”si ürəyimdədir. 


Mən aşıq oğluyam qoca Şirvanın, 
Gözəl Qarabağın, Milin, Muğanınl 
Müxtəsər, anamız Azərbaycanın, 
Hər dağı, dərəsi ürəyimdədirl 


GÜNAHDI 


Çay olan süfrədə, çay olan yerdə, 
Bir qədəh şərabı içsən, günahdı. 
Keçib yaylaqları, aşıb dağları, 

Bir bənd oxumayıb keçsən, günahdı. 


Oddan doğulmuşam, vurğunam oda, 
Odumla qalibəm düşmənə, yada, 
Buraxıb şöhrəti bir quru ada, 

Uyub rəzaləti seçsən, günahdı. 


Mənim vətənimə söylə tay hanı? 
Hüsnü məftun edib bütün dünyanı. 
Məmmədağa, atıb eli-obanı, 
Dünyadan yarımçıq köçsən, günahdı. 


“vU a ə a 

MAHMUD MƏMMƏDOV 
(1935 2020) 


948-ci ildə ailəsi ilə birgə Göyçədən Tovuz rayonuna köç- 

müşdür. Aşıq İmran Həsənov 1950-ci ildə onun zil səsini, 
saza həvəsini nəzərə alıb yanına şagird götürmüşdür. Tovuzda aşıq 
sənətinin sirlərini ustadın yanında mənimsəniş, bir sənətkar kimi 
formalaşmışdır. Ayrı-ayrı bölgələrdə məclislər aparmış, istedadlı aşıq 
kimi tanınmışdır. Rayon və respublika səviyyəli tədbirlərdə iştirak 
etmiş, müxtəlif müsabiqə və festivalların qalibi, Aşıqların III, TV və V 
qurultaylarının iştirakçısı olmuşdur. Onun söylədiyi “Koroğlu” və 
“Abbas-Gülgəz” dastanı Azərbaycan Televiziyasının Qızıl Fondunda 
saxlanılır. Bir neçə kitabı nəşr olunmuşdur. Azərbaycan Prezidentinin 
fərdi təqaüdçüsü olmuşdur (2008-2020). 


AĞLIN OLSUN 


Çuğulun sözüylə dostdan, 
Küsməynən, ağlın olsun. 
Arada xətir-hörməti, 
Kəsməynən, ağlın olsun. 


İmkan düşübdü əlinə, 
Köməyin dəysin elinə. 
Amandı, şeytan felinə, 
Uymaynan, ağlın olsun. 


Dostunu keçir ələkdən, 

Sonra inan saf ürəkdən. 
Mahmud deyər duz-çörəkdən, 
Keçməynən, ağlın olsun. 

OLARMI 


Qəlbi xain olan adam, 
Bu dünyada bay olarmı? 
Haqqa inamı olmayan, 
Haqdan ona pay olarmı? 


Hər kəlməsi asi olan, 
Yetmiş, səksən yaşı olan, 
Sənətində naşı olan, 
Ustadlara tay olarmı? 


Özündən bədgüman olan, 
Xəcil olar o hər zaman. 
Aşıq Mahmud, etmə güman, 
Ondan haqqı-say olarmı? 


EYLƏR 


Səxavət gözləmə namərddən, könül, 
Allah verən qismət sənə bəs eylər. 
Sənətinlə qazandığın şan-şöhrət, 
Xalq yanında hörmət sənə bəs eylər. 


Nə ac qalmaz, nə alçalmaz sənətkar, 
Kim apardı bu dünyadan sərvət, var? 
Baş ucaldar təmiz vicdan, namus, ar, 
Ellər verən qiymət sənə bəs eylər. 


Ömrün baharında qaynadım, coşdum, 
Sənət aləmində zirvələr aşdım. 
Çalışdım ustadlar sanına düşdüm, 

Ay Mahmud, bu şöhrət sənə bəs eylər. 

ZİYARƏT OLAR 


Adam var, üz-üzə heç gəlməyəsən, 
Adam var, görüşü ziyarət olar. 

Adam var, ucundan çəkərsən bəla, 
Adam var, dar gündə dəyanət olar. 


Adam var, adıyla ucalar övlad, 
Adam var, adıyla puç olar övlad. 
Adam var, bir eli eyləyər abad, 
Adam var elinə xəyanət eylər. 


Adam var, ay Mahmud, yetkin kamalı, 
Adam var, coşqundu müdam xəyalı. 
Adam var, kəlməsi ləldən bahalı, 
Adam var, hər sözü cinayət olar. 

ƏDALƏT NƏSİBOV 
(1939-2017) 


azax aşıq mühitinin yetirdiyi ustad sənətkarlardandır. 

Əməkdar incəsənət xadimi, Prezident təqaüdçüsü olmuş- 
dur. Görkəmli solo saz ifaçısı, saz havalarının mahir bilicisi kimi 
məşhurlaşmışdır. “Yeddi oğul istərəm” filmində Aşıq Ədalət “Yanıq 
Kərəmi” saz havasını ifa etməklə daha da məşhurlaşmışdır. “Yanıq 
Kərəmi”, “Ruhani”, “Misiri”, “Cəlili”, “Sarıtel” saz havalarının 
misilsiz ifaçısı kimi tanınır. Parisdə, Londonda, Moskvada, Bakıda 
dəfələrlə ifası lentə alınmış, qızıl fonda daxil edilmişdir. Beynəlxalq 
folklor festivallarında (1959, 1965, 1974, 1980) təmsil olunmuş, 
yüksək mükafatlara layiq görülmüşdür. YUNESKO-da nadir ifaçılar 
seriyasından qızıl valı və diski buraxılmış, sənəti ilə bağlı kitab və 
məqalələr yazılmışdır. Aşıq Ədalətə yüzlərlə şeir həsr olunmuşdur. 
Ayrıca ifaçılıq məktəbi yaratmış sənətkarlardandır. Repertuarında 
yüzə yaxın saz havası, əllidən çox dastan, dörd minə yaxın aşıq şeiri 
mövcud olmuşdur. 

OLSUN 


Budur insanlığın şərti əzəldən, 
Gərək ki, insanda sədaqət olsun. 
Ölüncə dönməsin dediyi sözdən, 
İstəsə başında qiyamət olsun. 


İnsan gərək sadiq olsun vətənə, 
Aldanmasın hər azğına, yetənə, 
Dostdan uzaqlaşıb yada bitənə, 
Dediyi özünə xəcalət olsun. 


Siz çağırın gəlsin yaxşı insanı, 
Özü çəksin dosta gələn qadanı, 
Qanana qurbandı Ədalət canı, 
İstəyir həyatı nəhayət olsun. 

BAĞLA 


Ey qəlbi qaranlıq, mötədil xəstə, 
Birinci sidqini mövlaya bağla. 
On səkkiz min aləm, külli kainat, 
Xəlq eyləyən ərşi səmaya bağla. 


Dünyaya nə qədər peyğəmbər gəlib, 
Neçə mürsəl gəlib, neçə ər gəlib, 
Əliyə Zülfüqar qul-Qənbər gəlib, 
Düldül süvar olub, Mürtəzaya bağla. 


O qəbirdə yalqız qalan vaxtında, 
Mələklərin xəbər alan vaxtında, 
Odlu güzü başa çalan vaxtında, 
Dil tutulub, sızlar əzaya bağla. 


YAXŞIDI 


Özgə sinisini yalamaqdansa, 

Öz qabının bulaşığı yaxşıdı. 
Qonşunun verdiyi dolu çömçədən, 
Öz evimin bir qaşığı yaxşıdı. 


Əlimdə brilyant olunca əsa, 
Xəstəlik canımı salmasın yasa, 
Kim istəyər qızıl teşti, qan qusa, 
Hər insanın sağlamlığı yaxşıdı. 


Ay ellər, istəyim, arzum var nəyə? 
Ağrısız, acısız ömür sürməyə. 
Ədalət düz bilir, uzaq görməyə 
Gözlərimin nur işığı yaxşıdı. 


Alimlər Quranda gözlər yasini, 
Ovçular marıxda gözlər yasini, 
Ədalətin yada düşüb yasini, 
Pənci-şəfi ali-əbaya bağla. 

OLMASA 


Atalar sözüdü, insan insanı 
Tanımazdı yaxşı-yaman olmasa. 
Çaqqal pəncə vurar, tülkü bəy olar, 
Qanun-qayda, dərə-divan olmasa. 


Ağsaqqallıq ağ saqqala yaraşar, 
Bədəsil “ağsaqqal” aranı qatar, 
Kor qız ərə gedər, bir misal da var, 
Qonşudan izini qazan olmasa. 


Aşıq Ədalətəm, ara qatmaram, 
Mənliyim varsa da, özüm də varam, 
Ürəyimi hər yetənə açaram, 
Yuxumu tərsinə yozan olmasa. 


OLMAZ 


Yadda saxla nəsihətdi sözlərim, 
Hər yetən adamda etibar olmaz. 
Hansı insan doğru yolu tutubsa, 
Qəza tapıb dünya ona dar olmaz. 


“Bir yandan açılan bir yandan solar”, 
Demirəm həyatda tökülən dolar, 
Peysərdən çox yoğun biqeyrət olar, 
Üzə gülər, onda namus, ar olmaz. 


Ədalət qurbandır pirlər pirinə, 
Ağıl bir dəryadı düşüb dərinə, 
Qananı qoymaram qanmaz yerinə, 
Hər yetən anlamaz, xiridar olmaz. 


“Ta a a 

MURAD ÇOBANOĞLU 
(1940-2005) 


papaq türklərindəndir. Nəsilləri Çobanlar adı ilə tanın- 

obanoğlu da məhz nəsillərinin adını səciyyələndirir. Murad 

aşıq ailəsində anadan olmuşdur. Atası Gülüstan Aşıq Şenliyin yetirdiyi 

ustadlardandır. Atasından aşıqlığın sirlərini öyrənmiş, istedadlı sənət- 

kar kimi məşhurlaşmışdır. 1951-ci ildən saz çalmağa, şeir yazmağa 

başlamış, dastançı aşıq kimi tanınmışdır. Qarsda aşıq məktəbi aç- 
mışdır. 


Qran aşıq mühitinin yetirdiyi sənətkarlardandır. Qara- 
mışdır. 


ANA-BABA 


Dünyanın ən böyük varı, 
Biri ana, biri baba. 
Qüdrət bağçasının barı, 
Biri ana, biri baba. 


Biri ağac, biri yarpaq, 
Biri dildir, biri dodaq, 
Biri göydür, biri torpaq, 
Biri ana, biri baba. 


Xidmət eylə hər çağında, 
Azmı yatdın qucağında? 
Cənnət ana ayağında, 
Biri ana, biri baba. 


Biri candır, biri canan, 
İkisidir dərdə yanan. 
Çobanoğlu sizə qurban, 
Biri ana, biri baba. 

GETSİN 


Bir dəli, bir fəqir gəlsə yanına, 
Ona ağıl, ona yardım ver getsin. 
Bir irəncbər, bir şələçi uğrasa, 
Ona tahıl, ona odun ver getsin. 


İşi yapmalısan kəndi başına, 

Çalış əməyini vermə boşuna, 

Bir mimar, bir katib çıxsa qarşına, 
Ona şəkil, ona adın ver getsin. 


Çobanolu arzu halın bitir sən, 
Əmanəti maksuduna yetir sən, 
Bir kötü, bir eylə durub otursan, 
Ona pahıl, ona dadın ver getsin. 


YETƏR 


Nə iş yaparsan çağır Xudanı, 
Hər işin başında bismillah yetər. 
Boşuna dünyada durma davanı, 
Hər işə qadirdir amənnah yetər. 


Yox ikən var edən o uca Rəhman, 
Harda ansan orda hazırdır hər an, 
Hümmətə yardımçı Həbibi Sultan, 
Dar gündə çağır Sirrullah yetər. 


Hər işə qadirdir Cabbari-Cəlil, 

Əmr etdi ol nara yanmadı Xəlil, 
Çobanoğlu Haqqa nə imiş dəlil, 
Təsdiqimdir dildə Qulful Allah yetər. 

TÜKƏNİR 


Aldanma dünyanın səltənətinə, 

Bir gün dəyirmanın suyu tükənir. 
Şah olsa da bir qul ömrü yoxuymuş, 
Bir gün bu dünyadan payı tükənir. 


Anladım ki, bağrım yara çibandır, 
Bil ki, səbr eylə sonu dərmandır. 
Fələk bir ovçudur, insan ceyrandır, 
Bir gün vurur, amma yayı tükənir 


Çobanoğlu sanma düşdün rahata, 
Bir gün minəcəksən cansız bir ata, 
İnsan oğlu bənzər bax bir saata, 
Bir gün dəqiqələr sayı tükənir. 


İNCİDƏR 


Varma dostum, müxənnətin yanına, 
Kəm söz söylər dili səni incidər. 
Əlin atma süfrəsinə, nanına, 

Üz çevirər halı səni incidər. 


Sahib ol hər zaman kəndi dilinə, 
Yardımçıdır Mövlam doğru quluna, 
Ayaq basma müxənnətin elinə, 
Düşmən olub eli səni incidər. 


Murad Çobanoğlu dost sorağında, 
İgid dost qazanır gənclik çağında, 
Bir gül olub bitsən namərd bağında, 
Əsər ruzigar, yeli səni incidər. 

GÖTÜRƏR 


Boşuna dünyanı gəzib dolanma, 
Bil bu cahan səni yorar götürər. 
İstərsən gəda ol, istər Süleyman, 
Qara torpaq səni sarar götürər. 


Aldanma dünyaya, təməldən yalan, 
Barmağın qaldırsın təməlli qalan, 
İnsan bir fidandır, fələk də bağman, 
Bir gün dal qəddini qırar, götürər. 


Çobanoğlu, dərdin söylə dostuna, 
Bəlkə dar günündə gələ üstünə, 


Əzrail çökərsə sinən üstünə, 
Gəlib baş ucundan durar götürər. 


“Ta ma ə a 

UMBAY AXUNDOV 
(1940) 


açın mühitində formalaşmış, Aşıq Şəmşir və Mayis Gəncəli 

kimi ustad aşıqlara qulluq etmişdir. Azərbaycan aşıqlarının 
IV (1984), V (2008) və VI (2018) qurultaylarında iştirak etmiş, VI qu- 
rultayda Aşıqlar Birliyi İdarə Heyətinin üzvü seçilmişdir. 1971-ci ildə 
respublika, 1976-cı ildə isə ümumittifaq festivallarının laureatı 
olmuşdur. 1989-cu ildə Moskvada cMelodiyaə firması onun iki qram- 
mofon valını buraxmışdır. 1987-ci ildə Aşıq Ədalət Axundovla birgə 
söylədiyi cŞah İsmayıl və Gülzarə dastanı videolentə alınmış, 
Azərbaycan Televiziyasının Qızıl Fonduna daxil edilmişdir. cLaçında 
dillənən sazə (1989) və eMən belə yaşadım? (2012) kitablarının 
müəllifidir. Əməkdar mədəniyyət işçisidir (2016). 


BİR SÖZÜN OLSUN 


Əsil kişilərin üzü bir olar, 

Sənin də bir üzün, bir sözün olsun. 
Çeynəmə özgənin dediyi sözü, 
Təzə sözün olsun, tər sözün olsun. 


Dərs al sazımdakı telin dilindən, 

Bu çayın, çeşmənin, selin dilindən, 
Öyrən hər hikməti elin dilindən, 
Gövhər sözün olsun, dürr sözün olsun. 


Bəmin avazını zilə gətirmə, 
Təbii çeşməni lilə gətirmə, 
Gördüyün hər şeyi dilə gətirmə, 
Ağır taxtalı gəz, sirr sözün olsun. 


Haqqın yollarında çil-çırağa dön, 

Tükənməz, qurumaz gur bulağa dön, 

Sən də Umbay kimi qarlı dağa dön, 

Araz sözün olsun, Kür sözün olsun. 

OLSA 


Əyrilik, acgözlük, xüdbinlik olmaz, 
Hamının qəlbində ədalət olsa. 
Qocaya, qarıya hörmət azalmaz, 
Bütün cavanlarda mərifət olsa. 


Qanan insan saxta şöhrət güdərmi? 
Nadanın dostluğu başa gedərmi? 
İnsan bəd əməlin təkrar edərmi, 
Vicdanı önündə xəcalət olsa. 


Ay Umbay, yaxşı da, yaman da bizik, 
Yaranandan ölüm ilə üzbəüzük, 
Həyatı düşünən edərmi pislik, 
Qəlbində hər kəsə kəramət olsa? 


EYLƏYƏR 


Yaxşı ki, yaxşılar çoxdu dünyada, 
Yamanlar dünyanı bərbad eyləyər. 
İnsan ürəyində iblis bəslənər, 
İnsanı insana cəllad eyləyər. 


Döl versə haramdan qatdığı maya, 
Göz yaşı qarışar çeşməyə, çaya, 
Naləsi ucalar ulduza, Aya, 
Dağlarda, daşlarda fəryad eyləyər. 


Doğruluq üstündə dünya fırlanar, 
Həqiqət eşqilə al Günəş yanar, 
Xeyir ki, hər zülmə dözər, dayanar, 
İşığı zülmətdən azad eyləyər. 

Namərdlər qurd kimi verir səs-səsə, 
Şir gərək qurdların səsini kəsə, 
İnsan can deməsə, can eşitməsə, 
Kim kimin dərdinə imdad eyləyər? 


Çoxdur qəlbimizdə nakam arzular, 
Hamısı gül açıb gətirəydi bar. 
Yurdumun nə şirin gözəlləri var, 
Axırda Umbayı Fərhad eyləyər. 


SAYMASAN GÜNAHDI 


Alim nəsihətin, aqil öyüdün, 
Yaymasan günahdı, savabdı yaymaq. 
Xəstəyəm, dərmanım mənalı sözdü, 
Qıymasan günahdı, savabdı qıymaq. 


Keçmişdən yadigar qalan kişini, 
Ustadlardan dərsin alan kişini, 
Kəlməsi möhtəbər olan kişini, 
Duymasan günahdı, savabdı duymaq. 


Mən də bu dünyaya gəlmişəm səki, 
Özümdən ağırdı kədərin yükü, 
Didərgin Umbayı sənətkar təki, 
Saymasan günahdı, savabdı saymaq. 


363 


Ustad nəfəsli saz-söz ərməğanı 


YEYƏR 


Bağça bar gətirər, çəmən gül açar, 
Barı xəzan tökər, gülü xar yeyər. 
Şahini zirvədə sar əyə bilsə, 

Tufan üstün örtər, boran, qar yeyər. 


Tutmaq müşkül deyil qaçan küləyi, 
Dəmir paslananda olmaz gərəyi, 
Yurdundan ayrılan tənha ürəyi, 
Hicran parçalayar, intizar yeyər. 


Görmüşəm dünyanın çox üsyanların, 
Gəl olma baisi nahaq qanların, 
Umbay, peymanını unudanların, 
Qəlbini ya gürzə, ya şahmar yeyər. 

ÜRFAN ƏLİ 
(1950) 


li Abuzər oğlu Quliyev Tovuzun Əlimərdanlı kəndindəndir. 

“Ürfan Əli” təxəllüsü ilə tanınır. Tovuz mühitinin yetirdiyi 
ustad sənətkarlardandır. Səkkiz yaşından saz çalmağa başlamış, 25 
yaşından müstəqil aşıqlıq etmişdir. Azərbaycan İnşaat Mühəndisləri 
İnstitutunun memarlıq fakültəsini bitirmişdir (1972). Tovuzda Hüseyn 
Bozalqanlı adına Ozan-aşıq Muzeyinin ilk direktoru olmuşdur. 
Azərbaycanın ən güclü solo saz ifaçılarından sayılır. “Dilqəmi”, 
“Ruhani” saz havaları onun ifasında Azərbaycan Televiziyası və Ra- 
diosunun Qızıl Fonduna salınmışdır. İran, İraq, Türkiyə, Hollandiya, 
Belçika və s. xarici ölkələrdə çıxışlar etmişdir. Kifayət qədər istedadlı 
yaradıcı aşıqdır. “Sözdən pənah gətirmişəm” (2000) , “Sazlı-sözlü 
dünyam” (2004), “Tanrı payı telli sazım” (2007), “Qəm daşıyan dərviş 
oldum” (2012) adlı şeir kitablarının müəllifi, Əməkdar mədəniyyət 
işçisidir (2008). 


ƏLDƏN GEDƏR 


Tanrının hökmünə asikar olma, 
Çəkər sayəsini kar əldən gedər. 
Ağladar göyləri bir an içində, 
Sel-suya qarışar, bar əldən gedər. 


Qoy uzaqdan gəlsin sorağın-səsin, 
Yaradan nə verib bəsindi bəsin. 
Özgə namusunu tapdayan kəsin, 
Namusu tapdanar, ar əldən gedər. 


Tapanda hərisi olma daş-qaşın, 
Səndən üz döndərər qohum-qardaşın, 
Şeytan əməlinə qurşanar başın, 
Züleyxa misallı yar əldən gedər. 

Baxmasan bağına olarmı bəhrən, 
Paslanar kərəntin, korşalar dəhrən. 
Qırılar mal-qaran, çürüyər nəhrən, 
Tapılmaz üzünə, şor əldən gedər. 


Ay Əli, həyatda gülərsə baxtın, 
Amandı işrətdə keçirmə vaxtın. 
Düşərsən tələyə, çevrilər taxtın, 
Bağlanar bazarın, var əldən gedər. 


BİR SAZ OLA, 
BİR MƏN OLAM, BİR DƏ SƏN 


Bahar fəsli quşlar nəğmə deyəndə, 
Bir saz ola, bir mən olam, bir də sən. 
Bənövşələr açıb boynun əyəndə, 

Bir saz ola, bir mən olam, bir də sən. 


Məclis quram sənin kimi gözələ, 
Süfrəmizə sürahilər düzülə. 
Səmavətdən gəlmə şərab süzülə, 

Bir saz ola, bir mən olam, bir də sən. 


Şux nəfəsin zildən enib bəmlənə, 
Dalğın könlüm sevgi üstə cəmlənə, 
Söhbət üçün ağ samovar dəmlənə, 
Bir saz ola, bir mən olam, bir də sən. 


Yorğun düşsən ağır dağlar aşanda, 
Dincim alam Qoçbulağın qaşında, 
Durna gözlü bulaqların başında, 

Bir saz ola, bir mən olam, bir də sən. 

Mən Əliyəm, “Ya Hu” deyib neylərəm, 
Minib eşqin səməndini teylərəm. 
Cəhənnəmi cənnət-məkan eylərəm, 
Bir saz ola, bir mən olam, bir də sən. 


ÖLMÜRƏMMİ? 


Haqdan gələn naxış-naxış 
Sözdən ötrü ölmürəmmi? 
Xal düşməyən al yanaqlı, 
Üzdən ötrü ölmürəmmi? 


Hanı Əsli kimi canan? 
Kərəm təki o da yanan? 
Bir baxışdan oda qanan 
Gözdən ötrü ölmürəmmi? 


Bahar vaxtı ətir saçan, 

Turac uçan, ceyran qaçan, 
Göz oxşayan, könül açan, 
Düzdən ötrü ölmürəmmi? 


Məni yada salan dostlar, 
Küsgün könlüm alan dostlar, 
Köçən köçüb, qalan dostlar, 
Sizdən ötrü ölmürəmmi? 


Aşıq Əli deməz yalan, 

Eşqə düşüb oldum talan, 
Malım-mülküm, varım olan, 
Sazdan ötrü ölmürəmmi? 

QALANLARDAN OL 


Kamil sənətkar olmaq istəsən, 
Meylini sənətə salanlardan ol. 
Alimlik adını ala bilməsən, 
İnsanlıq adını alanlardan ol. 


Məsəl var, atalar deməmiş hədər, 
Əgər varın olsa istəyin qədər, 
Çalış, Allahın da xoşuna gedər, 
Arxasıza dayaq olanlardan ol. 


Əliyəm, Əzrayıl gəl-gəl edəndə, 

Can quşundan nişan qalmaz bədəndə, 
Elə qayğı göstər, eldən gedəndə, 

Elin yaddaşında qalanlardan ol. 


GÖZLƏYƏ BİLSƏN 


El səni ovcunun içində saxlar, 
Özün öz səhvini izləyə bilsən. 
Məsəl var, qismətin daş üstə gələr, 
Yatağan baxtını bizləyə bilsən. 


Xeyir gəlməz nahaq işlər tutandan, 
Üzünə dayanıb böhtan atandan, 
İyidsən məclisdə ara qatandan, 
Salamat başını gözləyə bilsən. 


Ay Əli, yaxşılıq söylənib qalar, 
Yamanlıq insanı nüfuzdan salar, 
Yəqin ki, məzarın behiştlik olar, 
Qəlbini şeytandan gizləyə bilsən. 


“pa ma ə a 

ARXAİZM VƏ MƏHƏLLİ SÖZLƏR 


ağayıl — qoyun ağılı 

ağız — sərhəd 

ağır — dəyərli 

al — hiylə 

alçaq — təvazökar adam 

alp — cəsur 

arı — təmiz, duru 

arqırı — artıq-əskik 

ayıtmaq — demək, söyləmək 
bargah — hökmdar çadırı 
bayımaq -— dövlətlənmək 
bayqu - qızılquş, quşların şahı 
bəkləmək — gözləmək 

bəlgə - nişan 

bənək — xal 

bozlatmaq — çığırtmaq 

börk — papaq 

buğra — erkək dəvə 

bulmaq — tapmaq 

buta — nişan 

çarvadar —qoyun taciri 

Çələb- Tanrı 

çilə - əziyyət, çətinlik 

çuğul — satqın 

dal — budaq 

dalda — gizlin yer 

danla - sabah 

döşləmək — qabağına qatıb qovlamaq 
döşürmək — yığmaq, toplamaq 

dövlət- bəxt, tale 

duş — yuxu 

ərdəm — hünər 

eşi — tayı, oxşarı 

əski — köhnə 

əsrik — havalanmış, sərxoş 

əyə - sahib, yiyə 

gap etmək — söhbətləşmək 
göygü — kürəkən 

güz- payız 

hız — tez, sürətli 

Hu - sufi dərvişlərin Allaha verdikləri rəmzi adlardan biri 
ismarlamaq — sifariş etmək, xəbər göndərmək 
issiz — yiyəsiz, sahibsiz 

keyik — ceyran 

kəndi — özü 

kov deyil - hesab deyil 

kötü — pis, bəd 

köy — kənd, oba, oymaq 

qamın - güclü, qüvvətli 

qamu — hamı 

qarıcıq- qocacıq 

qatı yay — möhkəm, sərt yay (oxun yayı) 
qızılcıq — zoğal 

qonuşmaq — danışmaq 

qulun — at balası 

qutlu — uğurlu 

ləlimək — yalvarmaq, sürünmək 
löyün-löyün — növbənöv 

maç — öpüş 

naçağ —xəstə 

nər — erkək dəvə 

sayrı —xəstə 

sayrışmaq - səpələnmək 

seyvan — kölgəlik 

sərvər — başçı 

suç — günah 

şülən — şadlıq, yeyib-içmə məclisi 
tamu — cəhənnəm 

teyləmək — kəsmək, deşmək 
toğan — şahin 

tümən — on min 

uçmaq — cənnət 

us- ağıl, huş 

varmaq — getmək 

yazğı - ərizə 

yazı — çöl, biyaban 

yılmaq — yenilmək, məğlub olmaq 
yum vermək- xeyir - dua vermək 


“Ə ma ə a 

ƏCNƏBİ KƏLMƏLƏR SÖZLÜYÜ 


abadan (f) — abad 
abdal (ə) — ağlını itirmiş 
abi-həyat (f-ə) — dirilik suyu 
bad (f) - içinə keçi qılı qatılmış qatı palçıq 
badi-səba (f-ə) - səba yeli, səhər yeli 
badi-sərsər (f-ə) — qumlu, şiddətli külək, qasırğa 
bəqa (ə) - əbədi, daimi olan 
bəndərgah (f) - düşmənin və ya ovlanacaq heyvanın keçə 
biləcəyi yeganə yer, keçid 
bərq (ə) — parlaq işıq 
bəzirganlar (ə) — tacirlər 
bihudə (f) - boş 
bisəmər (f-ə) — xeyirsiz, dəyərsiz 
bülənd olmaq (f) — qalxmaq, yüksəlmək 
büryan olmaq (f)- alışıb yanmaq 
cəbr (ə) - əzab-əziyyət 
cəng (f) - savaş 
cənnətülməva (ə) — cənnət mənzili, cənnət kimi yer 
cida salmaq (f) — ayrı salmaq 
cihad (ə) — müqəddəs müharibə 
çak (f) - cırıq, yırtıq 
çeşm (f) - göz 
çeşmə (f)- bulaq 
danəndə (f) - alim 
dari- fəna (ə) — fani dünya 
dəhan (f) - ağız 
dəhr (ə) — dünya, zaman, dövr 

dərdimənd (f) — dərdə yetən, haraya çatan 
dəstinlə (f) - əlinlə 
didar (f) - görüş 
didə (f) - gözün bəbəyi 
dilxun (f) - ürəyi qanlı 
eyn (ə) - göz 
əbrişin (f) - qıvrım 
əbrü-kaman (f) — qaşı kaman, kaman qaşlı 
əflakə (ə) - fələklər, göylər 
əfzəl (ə) — üstün, daha gözəl 
əhmər (ə) — qırmızı 
əxi (ə) - qardaş 
əxtər (f) — ulduz, bəxt, tale 
ələm (ə) — qara bayraq 
əndəlib (ə) - bülbül 
ərbayi-ənasir (ə) — dörd ünsür 
ərş (ə) — göy üzü 
əsəl (ə) - bal 
əşkbar (f) — göz yaşı seli 
əşki-al (f) - qanlı göz yaşı 
əttar (ə) - ətir satan 
fəraq (ə) - ayrılıq, hicran 
firdovsi-əlada (ə) — cənnət bağında 
giryan (f) — ağlar, gözü yaşlı 
göftar (f) — söhbət edən 
guşuna (f) - qulağına 
hidayət (ə) - doğru yol 
hilal (ə) - ay 
hüsnü-vəcahət (ə) — hüsnün gözəlliyi 
xab (f) - yuxu 

xaki-payına (f) - ayağın torpağına 
xakisar (f) - yerlə bir 
xanə (f) - ev 
xar (f) - tikan 
xədəng (f) - ox 
xəyyat (ə) — dərzi 
xəzan (f) — payız, yarpaq tökümü 
xirədmənd (f) — düşüncəli, ağıllı, bilikli, alim 
xoryad (f) — alçaq adam, ləyaqətsiz 
xub (f) — gözəl 
xuban (f) - gözəllər 
xudkeş (f) — işi yaxşı gedən 
xunxar (f) — qaniçən 
idbar (ə) - çirkin 
iltica (ə) - xahiş 
iltimas (ə) - xahiş 
iltifat (ə) — rəhm, mehribanlıq, lütf 
İmran (ə) - tuti, gözəl səsli quş 
istiqna (ə) — etinasızlıq, ağır davranma 
kani-səxa (f) - səxa aləmi 
kar (f) - iş 
keysu (f) — gözəl 
kəbir (ə) - böyük 
kəzzab (ə) — yalançı, yalan danışan 
kibr (ə) — hiylə 
kuh (f) — dağ, qaya 
kuyuna (f) - ətrafına, çevrəsinə 
külbeyi-hicran (ə) — hicran otağı 
qadiri -qəffar (ə) - Allah, Tanrı 
qafa (ə) — baş, beyin 

qəffar (ə) - 1) çox bağışlayan, günahlardan keçən, 

2) Allahın gözəl adlarından biri 

qəflə (ə) - karvan 

qəmər (ə) - ay 

qəsəm (ə) - and 

qəvi (ə) - 1) qüvvətli, güclü, 2) mətin, möhkəm 

laşərik (ə) — şəriki olmayan 

Leyli- nahar (ə) - gecə-gündüz 

ləhzə (ə) - dəfə 

ləm (ə) - işıq 

ləşkər (f) - qoşun 

libas (ə) - paltar 

lisan (ə) - dil 

mah (f) - ay 

mahi - ənvər (f-ə) — nurlu, işıqlı ay 

mahi — təban (f) — açılmış ay 

mar (f) - ilan 

məlal (ə) — dərd, qəm 

məğrib (ə) - Qərb 

məşriq (ə) — Şərq 

mətah (ə) — az tapılan dəyərli mal 

mur (f) — qarışqa 

muraz (ə) — murad, dilək 

muy (f) - tük 

müəttər (ə) - ətirli 

müənbər (ə) - ənbər ətirli 

müifgan (f) - kirpik 

mükəddər (ə) — kədərli 

münəvvər (ə) - işıqlı 

mürəssə (ə) - qaş-daşla, cəvahiratla bəzədilmiş 

mürği-ruhum (f) — könül quşu, ruh quşu 
müsəlsəl (ə) — silsilə, düzüm-düzüm 
müstəhəqq (ə) — ləyaqətli, layiq 
müttəsil (ə) - daimi, hər zaman 

naçaq (f) - kefsiz, əhvalsız 

nagahan (f) - qəfildən, birdən-birə 

namə (f) - məktub 

nalə (f) - ağlar 

nan (f) — çörək 

natəvan (f) — zəif, gücsüz 

nar (ə) — od 

neştər (f) — iynə 

nəqqaş (ə) — nəqş edən, rəssam 

nihan (f) — gizli, qapalı 

niqab (ə) — üz örtüyü 

nimtənə (f) - don, üst paltarı 

nisab (ə) — son hədd, 

nisar (ə) — yağış, səpmək 

nisfi (ə) - yarı, yarısı 

nümayan oldu (f) — aydın, aşikar oldu, üzə çıxdı 
pasiban (f) — yaxın, həmdəm, qoruyan, keşik çəkən 
payəndaz (f) — yerə döşənmiş 

payibənd (f) — ayağı bağlı 

pərini (f) - qanadını 

piran (f) - qoca 

piranələr (f) - müdrik qocalar 

pust (f) - dəri, dərviş ayaqqabısı 
pünhanda (f) - gizli 

püstanı-rəna (f) - gözəl sinə 


rah (f) - yol 

rəhni-mürvət (ə) — mürvətli olan 

rəxti-vücud (f) — bədən boyu 

rəvan (f) — asan, axıcı 

riza (ə) — razılıq 

rizq (ə) — ruzi, yemək, çörək 

rizvan (ə) — cənnət, cənnətin bağbanı, behişt 

röya (ə) - yuxu 

rubənd (f) — üz örtüyü, niqab 

ruyi-zəmin (f) — yer üzü 

sayə (f) - kölgə 

seyrəqib (f) — it rəqib, əğyar (aşıqların dilində bu söz seyrəğib, 
seyrəqub, segrəqib, seyrəgub və s. şəkillərdə səslənir ki, biz də poetikliyi 
qorumaq üçün mətndə olduğu kimi saxladıq) 

səg (f) - it 

Səlsəbil (ə) — behiştdə axan çay 

səməndər (f) — alov quşu 

sənə (ə)- il 

səng (f) - daş 

səngixarə (f) - çaxmaq daşı 

səngisar (f) — daşa basmaq, daşqalaq etmək 

sər (f) — baş 

sərdar (f) - başçı 

sərgəşteyi- aləm (f) — aləmi heyran edən 

səyyad (ə) - ovçu 

sin (ə) — məzar, qəbir 

sitəmkar (f) — sitəm edən, əziyyət verən 

siyahipuş (f) — qara geyimli, qara örtüklü 

siyah (f) - qara 

süxəndan (f) — söz bilicisi, söz sərrafı 

şahimərdan (f) — Həzrəti Əli 

şamu-səhər (f) — axşam-sabah 

şeşi cihat (f) — altı cəhət 

şəbistan (f) — gecə gəzintisi 

şəbnəm (f) -şeh 

şəbi-yelda (f) - ən uzun gecə 

şəddə (ə) - 1. ərəb əlifbasında təkrar olunması lazım gələn 

samitlərin üzərinə qoyulan işarə, 2. bəzəkli parça növü 

şərif (ə) — şərəfli, şərəf gətirən 

şərm eyləmək (f) - utanmaq, həya eyləmək 

şəkərfəşan (f) - qənd, şəkər saçan 

şəmistan (ə) — odlu yer 

şikar (f) — ov 

şikvə (ə) - şübhə, güman, şikayət 

şükufəli (f) — çiçəkli 

şütür (ə) - dəvə 

tar olmaz (f) — qaralmaz, qaranlıq olmaz 

təbibi naşı (ə) — naşı təbib 

təriq (ə) - yol 

təvalla (ə) — səy, təşəbbüs 

tifil (ə) - uşaq 

tiğ (f) - ülgüc 

üqba (ə) - axirıt, o biri dünya 

üryan (ə) - çılpaq, paltarsız 

üzaz (ə) — yanaq, üz 

vird (ə) — eyni bir şeyi həmişə təkrarlama 

yeksan (f) — dağılmış, səpələnmiş 

zəban (f) - dil 

zəbərcəd (ə) — bahalı cəvahirat 

zəhmər (ə) — acıq, qəzəb 

zəkat (ə) — təmizlənmə, yoxsullara verilən pay, illik gəlirin 

onda biri 

zənbur (f) — arı 

zənən (f) — qadın 

zərd (f) — zəhər 

zəvvar (ə) — Həcc ziyarətinə gedən yolçu 
zikri-girdikar (ə) -xəyallar aləmində olan 
zimistan (ə) - qış 

ziyadə (ə) - artıq 

zülf (f) — saç 

züryə (ə) — nəsil 

